

# ಪಾಲಾರ ಆಢಿ ಪಲಾರ



- ಮಾ| ದೊ| ಁ. ಡಿಲೀಮಾ



# ಪಾಕಾರ ಆದ್ರಿ ಫಕಾರ

ಲೇಖಕ: ಮಾ. ದೊ. ಎ. ಡಿಲೀಮಾ

(ಆಮ್ನೊ ವಿಗಾರ್ ಮಾ. ದೊ. ಎ. ಡಿಲೀಮಾನ್ ಆಪ್ಲ್ಯಾ ಜಿವಿತಾಚೊ ವಜ್ರೋತ್ಸವ್  
ಅಗೋಸ್ಟ್ 2-ವೆರ್ ಆಚರಣ್ ಕೆಲ್ಲ್ಯಾ ಅಮರ್ ಉಡಾಸಾಕ್  
ಹೆಂ ಪುಸ್ತಕ್ ಪ್ರಕಟ್ ಕೆಲಾಂ.)

ಕಾಮೆಲಿ ಸಾಂ ಜುಜೆ ಫಿರ್ನ್ ಜ್

ವಾಮಂಜೂರ್,

ಮಂಗ್ಳೂರ್ 575 028.

ಅಗೋಸ್ಟ್ 2, 2006

ಮೊಲ್ : ರುಪಯ್ 50/-



'PALLAM ANI FOLLAM'- collection of Konkanni articles by Rev. Dr.  
Alphonsus D'Lima, Parish Priest, Vamanjoor Church, Mangalore 575  
028 and published by The Parish Council, Vamanjoor, Mangalore 575  
028.

ಪಲ್ಲಮ್ ಆನಿ ಫಲ್ಲಮ್  
ವರದಿಗಳು : ೨೦೦೬

© Author 2006

First Edition: 2006

Copies: 1,000

Price: Rs 50/-

ಮುಖ್ಯ ಚಿತ್ರ : ಮನು, ಶಕ್ತಿ ನಗರ

PRINTED AT VIKAS PRINTERS, MANGALORE

## ಅಮೊಲಿಕ್ ಕೃತಿ

ಮಾ. ದೊ. ಎ. ಡಿಲೀಮಾಚಿ ಆನಿ ಮ್ಹಜಿ ವಳಕ್ ಲಗ್‌ಬಗ್ ತೀಸ್ ವರ್ಸಾಂಚಿ. ಸಾಂಗಾತಾ ಮೆಳ್‌ಲ್ಲ್ಯಾ ತವಳ್ ಆಮಿ ಉಲಂವ್ಚೆಂ ಫಕತ್ ಕೊಂಕ್ಣಿ ಆನಿ ಕೊಂಕ್ಣಿ ಸಾಹಿತ್ಯಾವಿಶಿಂ. ತಾಚೆಂ ಚಿಂತಪ್ ಮ್ಹಾಕಾ ಬೊವ್ ಆವಡ್ತಾಲೆಂ. ಉಲವ್ಣೆ ನಿಧಾನ್, ಚಾಲ್‌ಯೀ ಚತ್ರಾಯೆಚಿ ಆನಿ ಸಂಪರ್ಕ್‌ಯ್ ಜಾಯ್ ಪುರ್ವೊ. ತರೀಪುಣ್ ಜಾಣ್ವಾಯೆಚಿ ತಿ ಗುಂಡಾಯ್ ಮಾತ್, ಮ್ಹಜೆ ತಸಲ್ಯಾಕ್ ಪಳೆಂವ್ಕ್ ಚಿಕ್ಕೆ ತ್ರಾಸ್ ಜಾಂವ್ಚೆ ತಿತ್ಲಿ.

‘ಆಮ್ಚಿ ಮಾಯ್’ ಪತ್ರಾಚೊ ಸಂಪಾದಕ್ ತೊ ಜಾವ್ನಾಸ್ತಾಂ ಹಾಂವೆ ತಾಚಿಂ ಲಿಖಿತಾಂ ವಾಚ್ಪಾಂತ್ ಆನಿ ಏಕ್ ದೋನ್ ಪಾವ್ಪಿಂ ತೈವಿಶಿಂ ಮ್ಹಜಿಂ ಭಗ್ಲಾಂಯ್ ಹಾಂವೆ ತಾಚೆಂ ಲಕಯ್ಲಾಂತ್. ತಾಚಿ ಪ್ರತಿಕ್ರಿಯಾ ಫಕತ್ ಏಕಾ ಸಬ್ದಾಚಿ, ‘ವ್ಹಯ್‌ಗೀ?’ ಆನಿ ತ್ಯಾ ಉಪ್ರಾಂತ್ ತೋಂಡ್‌ಭರ್ನ್ ಹಾಸೊ.

ಹಾಂವ್ ವಸ್ತೆಕ್ ಕಾಸ್ಸಿಯಾ ಫಿರ್ಗಜ್ ಸೊಡ್ನ್ ವಾಮಂಜೂರಾಕ್ ಪಾವ್ಲೊಂ. ಆನಿ ಆಬ್ಲೆ ಮಾ. ಬಾ. ಡಿಲೀಮಾಯ್ ಮ್ಹಜ್ಯೆಚ್ ಫಿರ್ಗಜೆಚೊ ವಿಗಾರ್ ಜಾವ್ನ್ ಹಾಂಗಾಸರ್ ಆಯ್ಲೊ. ಕಾಸ್ಸಿಯಾ ಥಾವ್ನ್ ತೀಸ್ ವರ್ಸಾಂ ಆದಿಂ ಕೊಂಕ್ಣಿಂತ್ಲೊ ವರಕವಿ ಚಾಫ್ರಾ ವಾಮಂಜೂರಾಕ್ ಪಾವ್‌ಲೊ. ಆತಾಂಯ್ ತೊ ಇಗರ್ಜೆ ಬಗ್ಲೆನ್ ಸಾಸ್ಣಿಕ್ ವಿಶೆವಾಂತ್ ಆಸಾ. ತ್ಯಾ ನಂತರ್ ಪಾವ್ಲೊ ಆನ್ಯೇಕ್ಲೊ ನಾಮ್‌ಧಾರಿ ಲೇಖಕ್ ಮಾನೆಸ್ತ್ ಲುವಿಸ್ ರೇಗ್. ಮ್ಹಜೆ ಉಪ್ರಾಂತ್ ಆಯ್ಲೊ ಆಮ್ಚೆ ಫಿರ್ಗಜೆಕ್ ನವೆಂ ರೂಪ್ ದಿಲ್ಲೊ ಕೊಂಕ್ಣಿ ಪತ್ರಿಕೋದ್ಯಮಾಂತ್ ನವ್ಲಾಂ ಕೆಲ್ಲೊ ಆನಿ ಶ್ಯಾಥಿವಂತ್, ತಾಕ್ತೆವಂತ್ ಸಂಘಟಕ್ ಮೊನ್ಸಿ. ಅಲೆಕ್ಸಾಂಡರ್ ಎಫ್. ಸೊಜ್. ತಾಂಚೊ ಜಾಗೊ ಭರ್ತಿ ಕರ್ಚ್ಯಾಕ್ ವಾಮಂಜೂರಾಕ್ ಆಯ್ಲೊ ಮಾ. ಬಾ. ಎ. ಡಿಲೀಮಾ ವಿಗಾರ್ ಜಾವ್ನ್. ಆನಿ ಹೊ ವಿಂಚ್ಲಾರ್ ದ್ವಿಭಾಷಾ ಲೇಖಕ್.

ಬಾಪ್ ಎ. ಡಿಲೀಮಾ ಉತ್ತೀಮ್ ಪ್ರಸಂಗ್‌ದಾರ್, ಉಪನ್ಯಾಸಕ್, ದೇವ್‌ಶಾಸ್ತ್ರಾಂತ್ ರೋಮಾಥಾವ್ನ್ ದೊತೊರ್ ಪದ್ವಿ ಆಪ್ಲಾಯಿಲ್ಲೊ ಬುದ್ಧಿಜೀವಿ. ಧಾರ್ಮಿಕ್ ವೋಪ್ ಆಸ್ಲಲಿಂ ಹಾಚಿಂ ವಿಂಚ್ಲಾರ್ ಥೊಡಿಂ ಲೇಖನಾಂ ಎಕ್ಪಾಂಯ್ ಕರುನ್ ಹೆಂ ‘ಪಾಕಾಂ ಆನಿ ಫಕಾಂ’ ಪುಸ್ತಕ್ ತಯಾರ್ ಕೆಲಾಂ. ಹ್ಯಾ ಲಿಖಿತಾಂನಿ ಕಾಣಿ ಆಸಾ, ಜಿಣಿ ಆಸಾ, ಶಿಕವ್ಣ್ ಆಸಾ, ಮಾರ್ಗದರ್ಶನ್ ಆಸಾ, ದೇಖ್ ಆಸಾ, ವಾಟೆದಿವೆಯ್ ಆಸಾತ್. ಹಾಂವೆ ಹ್ಯಾ ಲೇಖನಾಂತ್ಲಿ ವ್ಹಡ್ವಿಕಾಯ್ ವಾಚ್ಪ್ಯಾ ಮುಖಾರ್ ದವರಿಜಾಯ್ ತರ್ ತಾಂಚೊ ಬಾರಿಕಾಯೆನ್ ವಿಮರ್ಶೊ ಕರಿಜಾಯ್ ಪಡ್ತಲೊ. ಪುಣ್ ಹೆಂ ಕಾಮ್ ಹಾಂವೆ ಕೆಲ್ಯಾರ್ ಸಾರ್ಕೆಂ ಜಾಂವ್ಚೆಂನಾ. ಕಿತ್ಯಾ, ಹಾಂವ್ ಹ್ಯಾ ಪುಸ್ತಕಾಚ್ಯಾ ಲೇಖಕಾಚೊ ಅಭಿಮಾನಿ ಆನಿ ಸಾಹಿತಿ ಮಿತ್ರ್.

ದೆಕುನ್ ವಾಚ್ಚಾಂನಿ ಹ್ಯಾ ಲೇಖನಾಂಚೆಂ ಮನನ್ ಕರುನ್, ಚಿಂತನ್ ಆಟವ್ನ್ ರೂಚ್ ಚಾಕೊಂಕ್‌ಜಾಯ್. ಏಕ್ ಪಾವ್ಲಿಂ ವಾಚ್ಚಾರ್ ಲೇಖಕಾಚಿಂ ಭಗ್ಣಾಂ ಆನಿ ಹೇತು ಕಳಿತ್ ಜಾಂವ್ಚೊನಾ. ಪರತ್ ಆನಿ ಪರತ್ ವಾಚ್ತಾನಾ ಮಾತ್, ಲೇಖನಾಚಿ ಮಧುರ್ ರೂಚ್ ಮನಾಕ್ ಲಾಗ್ತಲಿ. ಜಶೆಂ ಆವಾಳೊ ಪಯ್ಲ್ಯಾ ಘಾಸಾಕ್ ಅಂಬೊಟ್, ಖೊಡ್ತು ಲಾಗ್ತಾ, ಉಪ್ರಾಂತ ತಾಚೊ ರೋಸ್ ಜಿಬೆಂತ್ಲ್ಯಾನ್ ಪಾಶಾರ್ ಜಾತಾನಾ ತಾಂತ್ಲಿ ಗೊಡ್ಪಾಣ್ ಕಳಿತ್ ಜಾತಾ, ತಶೆಂ ಹಿಂ ಲೇಖನಾಂ ವಾಚ್ತಾಂ ವಾಚ್ತಾಂ ತಾಂತ್ಲೊ ರೋಸ್ ಭಾಯ್ರ್ ಯೆತಲೊ ಆನಿ ಆಮ್ಚೆ ಅತ್ಮಿಕ್ ಭಲಾಯ್ಕೆಚ್ಯಾ ರುಚಿಕ್ ಪೀವನಾಚೊ ಘೊಟ್ ಮಾರುಂಕ್ ಆಮ್ಕಾಂ ಸಾಧ್ಯ್ ಜಾತಲೆಂ.

ಹ್ಯಾ ಪುಸ್ತಕಾಚಿ ಗರ್ಜ್ ಆನಿ ತಾಂತ್ಲಿ ಪಕ್ವತಾ ವಾಚ್ಚಾನ್ ವಾಚುನ್ ಆಪ್ಲೆಂ ಭಗಪ್ ಲೇಖಕಾ ಸಮೊರ್ ಭುಂಯ್ ದವರ್ಲೆಂ ತರ್ ಜರೂರ್ ಮಾ. ದೊ. ಡಿಲೀಮಾಕ್ ಭಗ್ತಲೆಂ ಕೀ, ಆಪ್ಣಾಚೊ ವಾವ್ರ್ ಸಾರ್ಥಕ್ ಜಾಲೊ ಮ್ಹಣೊನ್.


ಬಾಪ್ ಎ. ಡಿಲೀಮಾಚ್ಯಾ ಜಿವಿತಾ ವಜ್ರೋತ್ಪವಾಚೆಂ ಆಚರಣ್ ಹೈಚ್ ಅಗೋಸ್ಟ್ 2-ವೆರ್ ಕರ್ತಾನಾ ವಾಮಂಜೂರ್ ಫಿರ್ಗಜ್‌ಗಾರಾಂನಿ ಕಾಣಿಕ್ ಜಾವ್ನ್ ಪ್ರಕಟ್ ಕೆಲ್ಲೆಂ ಹೆಂ ಪುಸ್ತಕ್ ಶಾಶ್ವತ್ ಉಡಾಸಾಚಿ ರೆಲಿಕ್‌ಯೀ ವ್ಹಯ್, ತಾಣೆ ವಿಗಾರ್ ಜಾವ್ನ್ ವಾಮಂಜೂರ್ ಫಿರ್ಗಜ್‌ಗಾರಾಂಕ್ ಕೆಲ್ಲ್ಯಾ ಉಪ್ಕಾರಾಚೊ ರುಪ್ಕಾರ್‌ಯೀ ವ್ಹಯ್.

ಬಾಪ್ ಡಿಲೀಮಾಚೊ ಸಾಹಿತಿಕ್ ವಾವ್ರ್ ಆನಿಕೀ ವಾಡೊಂ, ಚಡೊಂ ಆನಿ ತಾಚೆಂ ಸಾಹಿತಿಕ್ ಮಿಸಾಂವ್ ತಾಣೆ ಚಿಂತ್ಲ್ಯಾಪರಿಂ ಪೊಂತಾಕ್ ಪಾವೊಂ.

- ಡೊಲ್ಫಿ, ಕಾಸ್ಪಿಯಾ



## ಸಂತೋಸಾಚೆಂ ಅಮರ್ ಘಡಿತ



ಅಪ್ಲ್ಯಾ ಉದರಾಂತ್ಲ್ಯಾ ಭುರ್ಗ್ಯಾಕ್ ಜಲ್ಮ್ ದಿಲ್ಲೆಂ ಆವಯ್ಕ್ ತಿಣೆ ಪ್ರಸೂತ್ ಜಾಲ್ಲ್ಯಾ ಭುರ್ಗ್ಯಾಕ್ ಪಳೆತಾನಾ ಜಾಂವ್ಚೊ ಸಂತೋಸ್ ಉತ್ರಾಂನಿ ರೆವ್ಣಾಂವ್ಕ್ ಜಾಯ್ನಾ. ಸಾಮಾನ್ಯ ಪರಿಗತೆಂತ್ ಹೊ ಉತ್ರಾಂವ್ಚೊ ಸಂತೋಸ್ ತ್ಯೆ ಆವಯ್‌ಥಂಯ್ ಭುರ್ಗ್ಯಾಚ್ಯಾ ಜಲ್ಮಾಚೆ ತ್ಯೆ ಘಡಿಯೆ ಉಪ್ರಾಂತ್ ಆಖೀರ್ ಜಾಯ್ನಾ, ಬದ್ಲಾಕ್ ಸುಕಾನಾತ್‌ಲ್ಲೆಂ ನಂಯ್ ಪರಿಂ ತೊ ವ್ಹಾಳೊನ್‌ಚ್ ಆಸ್ತಾ. ಗಿಮೆ ದಿಸಾಂನಿ ವ್ಹಾಳ್, ತಳಿಂ ಉದ್ಯಾವಿಣೆ ಬಂಜರ್ ಪಡ್ತಾತ್, ಪುಣ್ ನಂಯ್ ತಶೆಂ ನ್ಹಯ್. ಥಂಯ್‌ಸರ್ ಉದಕ್ ವ್ಹಾಳೊನ್‌ಚ್ ಆಸ್ತಾ. ತಶೆಂಚ್, ಭುರ್ಗ್ಯಾಚೆ ಭಲಾಯ್ಕೆಭರಿತ್ ವಾಡಾವಳೆಚ್ಯಾ

ಹರೈಕಾ ಹಂತಾಂನಿ ಆವಯ್ಚೊ ಸಂತೋಸ್ ಆನಿ ಮೋಗ್ ಭರೆಪರಿಂ ವಾಡೊನ್‌ಚ್ ಆಸ್ತಾ.

ಮಾ. ಬಾ. ಎ. ಡಿಲೀಮಾಚ್ಯಾ 'ಮತಿ ಗರ್ಭಾ'ಥಾವ್ನ್ ಸಬ್ಬಾಂಚೆಂ ರೂಪ್ ಘೆವ್ನ್ 'ರಾಕ್ಲೊ' ಕೊಂಕ್ಣಿ ಹಫ್ತಾಳ್ಕಾಚೆರ್ ಆಪ್ಲಿಂ ಪಾವ್ಲಾಂ ರೊಂಬಯಿಲ್ಲಿಂ ಹಿಂ ಮೊಲಾದಿಕ್ ಲೇಖನಾಂ ಆಜ್ ಪಸ್ತಕಾ ರುಪಾರ್ ಛಾಪುನ್ ಆಯ್ಲಿಂ ಲೇಖಕಾಚ್ಯಾ ಜಿವಿತಾಚ್ಯಾ ವಜ್ರೋತ್ಸವಾಚ್ಯಾ ಹ್ಯಾ ಸುವಾಳ್ಕಾರ್ ಮೊಕ್ಳೆಕ್ ಜಾವ್ನ್ ತುಮ್ಮಾ ಹಾತಿಂ ಮೆಳ್ತಾ ಮ್ಹಣ್ತಾನಾ ಮ್ಹಾಕಾ ಬೊವ್ ಚಡ್ ಸಂತೋಸ್ ಭಗ್ತಾ.

ಬಾಪ್ ಎ. ಡಿಲೀಮಾಲಾಗಿಂ ಹೊ ಪ್ರಸ್ತಾಪ್ ಹಾಂವೆ ಕಾಡ್‌ಲ್ಲ್ಯಾ ವೆಳಾರ್, ಹ್ಯೆ ಆಲೋಚನೆಥಂಯ್ ಖೊಬ್ ತೃಪ್ತಿ ದಾಖಯಿಲ್ಲ್ಯಾ ತಾಂಕಾಂ, ತಾಂಚೆ ಜಿಣ್ಯೆಚ್ಯಾ ವಜ್ರೋತ್ಸವಾಕ್ ಸಂತೋಸ್ ದಿಂವ್ಚೆಂ ತೃಪ್ತಿದಾಯೆಕ್ ಇನಾಮ್ ಹೆಂಚ್ ಮ್ಹಣ್ ಧೃಡ್ ಜಾವ್ನ್ ಹ್ಯಾ ವಾವ್ರಾಂತ್ ಮ್ಹಜೆಯ್ ಹಾತ್ ಹಾಂವೆ ಮೆಳಯ್ಲ್ಯಾತ್ ಮ್ಹಳಿ ಮ್ಹಜೆಥಂಯ್ ಆಸ್ಲಿ ದಾಧೊಸ್ಕಾಯ್ ತವಳ್ ತವಳ್ ವಯ್ರ್ ಚರ್ತಾ. ಹೊ ವಾವ್ರ್ ಹ್ಯಾ ಬುಕಾಚ್ಯಾ ಲೇಖಕಾಕ್ ಆಪ್ಲೆಂ ವಿಶಿಷ್ಟ್ ಬರಂವ್ಚೆಂ ಮಿಸಾಂವ್ ಮುಖಾರ್ಸುನ್ ವ್ಹರುಂಕ್ ಆಧಾರ್ ಜಾಯ್ತ್ ಮ್ಹಳ್ಯಾ ಭರ್ವಶ್ಯಾಚಿ ದಿವ್ಪಿ ಮ್ಹಜೆಥಂಯ್ ಜಳತ್ತ್ ಆಸಾ. ಅಶೆಂ ತರ್ ಜಾಲೆಂ ಹಾಂವ್ ನಿಜಾಯ್ಕೀ ಧನ್ಯ್.

ಮೊಗಾಳ್ ವಾಚ್ಚ್ಯಾ, ಮಾ. ಬಾ. ಎ. ಡಿಲೀಮಾಚೆ ವಿನ್ಮನತೆಚೊ ಹೊ ಅಪೂರ್ವ್ ವಾವ್ರ್ ಸಬಾರಾಂಚ್ಯಾ ಬರ್ಯಾ ಮನಾನ್ ಬುಕಾರುಪಾರ್ ತುಮ್ಮೆ ಸಮೊರ್ ಸಾದರ್ ಜಾಲಾ. ಎಕಾ ಹಂತಾಚೆರ್ ಪಾವ್ಲೆಲ್ಯಾ ಎಕಾ ಭುರ್ಗ್ಯಾಕ್ ದೆಖ್ತಾಸ್ತಾನಾ ಆವಯ್ಕ್ ಜಾಂವ್ಚೊ ಸಂತೋಸ್ ಹ್ಯಾ ಯಾಜಕಾಕ್ ಜಾಲಾ ಮ್ಹಳ್ಯಾರ್ ಅತಿಶಯೋಕ್ತಿ ಜಾಂವ್ಚಿನಾ. ಜರ್ ತುಮ್ಮೆ ಅತ್ತಿಕ್ ವಾಡಾವಳೆಕ್ ಹೊ ಬೂಕ್ ತುಮಿ ವಾಪರುನ್ ತಾಂತ್ಲೆಂ ಲಿಸಾಂವ್ ತುಮ್ಮೆ ಜಿಣ್ಯೆಂತ್ ವಿನಿಯೋಗ್ ಕೆಲೆಂ ಜಾಲ್ಯಾರ್ ಹಿಚ್ ಜಾಂವ್ಕ್ ಪಾವ್ತಲಿ ಹ್ಯಾ ಆಮ್ಚ್ಯಾ ಜುಬ್ಲೆವ್‌ಗಾರ್ ವಿಗಾರಾಕ್ ದಿಂವ್ಪಿ ಅಮೊಲಿಕ್ ಕಾಣೆಕ್, ಜಿ

ಸದಾಂಚ್ ತಾಂಚ್ಯಾ ಕಾಳ್ಜಾಂತ್ ರಾಜ್ ಕರುನ್ ಆಸ್ತಲಿ.

ತುಮ್ಮೆ ಆಂತರಿಕ್ ವಾಡಾವಳಿಚೊ ಹರೈಕ್ ಹಂತ್ ಜಾವ್ನಾಸಾ ಆಮ್ಚೆ ಮ್ಹಣ್ಣೆ ಯಾಜಕಾಂಚೆ ಭರ್ಪೂರ್ ಸಂತೊಸ್.


ಹ್ಯಾ ಆಯಿನ್ನ್ ಸಂದರ್ಭಾರ್ ಹಾಂವ್ ವಿಗಾರ್ ಬಾಪ್ ಮಾ. ಎ. ಡಿಲೀಮಾಕ್ ತಾಂಚ್ಯಾ ಜಿವಿತಾಚ್ಯಾ ವಜ್ರೋತ್ಸವಾಚೆ ಉಲ್ಲಾಸ್ ಪಾಟವ್ನ್ ತಾಂಕಾಂ ಬರಿ ಭಲಾಯ್ಕಿ ಆನಿ ತಾಂಚ್ಯಾ ಮಿಸಾಂವ್ ವಾವ್ರಾಕ್ ಸರ್ವ್ ಯಶ್ ಮಾಗ್ತಾಂ.

- ಬಾಪ್ ಸುನಿಲ್ ವೇಗಸ್

ಸಹಾಯಕ್ ವಿಗಾರ್



## ಫಿ ವಿಗಾರ್ ಬಾಪಾ, ಹಿ ಆಮ್ಮಿ ಕಾಣಿಕ್



ಆಮ್ಮಿ ಸಾಂ ಜುಜೆ ಕಾಮಲಿ ಫಿರ್ಗಜ್ ಸಕ್ತೆನ್, ಚಿಂತ್ನಾನ್, ಭಕ್ತೆನ್, ಜಾಣ್ವಾಯೆನ್ ಆನಿ ಕಾರ್ಯಾನ್ ಬಳಿಷ್ಟ್ ಜಾವ್ನಾಸಾ. ಕಿತ್ಯಾಕ್, ಆಮ್ಮೆ ಫಿರ್ಗಜೆಚಿ ಪ್ರಾಯ್ ಆತಾಂ ಪಂಚ್ವೀಸ್ ವರ್ಸಾಂಚಿ. ಸಬಾರ್ ಜುಬ್ಲೆವ್ ಆಮಿ ಪಾಟಾಪಾಟ್ ಆಚರಣ್ ಕೆಲ್ಯಾತ್ ಫಕತ್ ಎಕಾ ವರ್ಸಾಚೆ ಆವ್ಡೆತ್. ಆನಿ ಆತಾಂ ಹ್ಯಾ ಜುಬ್ಲೆವಾಂಚ್ಯಾ ಕುರೊವಾಕ್ ವಜ್ರಾಳೆಂ ಥಿಕ್ ಬಸಂವ್ಕ್ ಆಮ್ಕಾಂ ಆನ್ಯೇಕ್ ಅಪೂರ್ವ್ ಆವ್ಕಾಸ್ ಮೆಳ್ಳಾ ಆಮ್ಚ್ಯಾ ಮೊಗಾಳ್ ವಿಗಾರಾಚೊ ವಜ್ರೋತ್ಸವ್ ಆಚರಣ್ ಕರ್ಚೊ.

ಆಮ್ಮೆ ಫಿರ್ಗಜೆಚೊ ಪಾಂಚ್ವೊ ವಿಗಾರ್ ಜಾವ್ನ್ ಮಾ. ಬಾ. ಎ. ಡಿಲೀಮಾ ಹಾಂಗಾಸರ್ ಪಾವೊ. ಪಾಟ್ಯಾ ಪಾಂಚ್ ವರ್ಸಾಂಥಾವ್ನ್ ಫಿರ್ಗಜೆಗಾರಾಂಕ್ ಆಮ್ಕಾಂ ತೊ ಸೆವಾ ದೀವ್ನ್ ಆಸಾ. ಆಮ್ಮೊ ವಿಗಾರ್ ಉಗ್ಡ್ಯಾ ಮನಾಚೊ, ಭರ್ದೆಲ್ಯಾ ಕಾಳ್ಜಾಚೊ, ಭುರ್ಸಾಂಚೊ ಪ್ರೇಮಿ, ಅಭಿವೃದ್ಧಿಚಿಂ ಕಾಮಾಂ ಕರ್ಚಾಂತ್ ಸುಡ್ನುಡಿತ್, ಉತ್ತೀಮ್ ಸಾಹಿತಿ, ಸಬಾರ್ ತಾಲೆಂತಾಂಚೊ ಪುಂಜೊ. ದೇವ್‌ಶಾಸ್ತ್ರಾಂತ್ ಶಾಸ್ತ್ರಿ ಜಾವ್ನಾಸಾ.

ಆಮ್ಮೊ ವಿಗಾರ್ ಬಾಪ್ ತಾಂಚ್ಯಾ ಜಿವಿತಾಚಿಂ ಸಾಟ್ ವರ್ಸಾಂ ಹೈಚ್ಚ್ ಅಗೋಸ್ಟ್ 2-ವೆರ್ ಪಾಶಾರ್ ಕರ್ತಾ. ತಾಂಚೊ ಜುಬ್ಲೆವ್ ಆಮಿ ಆಚರಣ್ ಕರ್ತಾನಾ ಏಕ್ ಮೊಲಾದಿಕ್ ಅಮರ್ ಉಡಾಸಾಚಿ ಕಾಣಿಕ್ ತಾಂಕಾಂ ದಿಂವ್ಚ್ಯಾಕ್ ಚಿಂತ್ಲೆಂ. ಹ್ಯಾ ವೆಳಾರ್ ಆಮ್ಮೊ ತರ್ನಾಚೊ, ಸುಡ್ನುಡಿತ್, ಮಾಯ್ಪಾಸಿ, ತಾಲೆಂತಾಂನಿ ಭರ್ದೆಲೊ ಕಾಜಿತೊರ್ ಮಾ. ಬಾ. ಸುನಿಲ್ ವೇಗಸ್ ಆಮ್ಚ್ಯಾ ಆಧಾರಾಕ್ ಆಯ್ಲೊ. ಆಮ್ಮೆ ಸವೆಂ ಬಸೊನ್ ತಾಚಿ ಗಿನ್ಯಾನಿ ಸಲಹಾ ತಾಣೆ ಆಮ್ಕಾಂ ದಿಲಿ ಆನಿ ತ್ಯಾ ವರ್ವಿಂ ವಿಗಾರಾಕ್ ಏಕ್ ಅತ್ಯುತ್ತಮ್ ಕಾಣಿಕ್ ಅರ್ಪಣ್ ಕರ್ಚೆಂ ಆಮ್ಮೆಂ ಯೋಜನ್ ರೂಪಿತ್ ಜಾಲೆಂ. ಫಿರ್ಗಜ್ ಗೊವ್ಳಿಕ್ ಮಂಡಳೆಚ್ಯಾ ಥೊಡ್ಯಾ ಸಾಂದ್ಯಾಂನಿ ದಿಲ್ಲಿ ಅಮೊಲಿಕ್ ಸಲಹಾ ಆಮ್ಚ್ಯಾ ಉಪ್ಕಾರಾಕ್ ಪಡ್ಲಿ. ಆಮ್ಚ್ಯಾ ವಿಗಾರ್ ಬಾಪಾಚಿಂ ಸಕಾಲಿಕ್ ಧಾರ್ಮಿಕ್ ಚಿಂತ್ಪಾಚಿಂ ಲೇಖನಾಂ 'ರಾಕ್ಲೆ'ಚೆರ್ ಪ್ರಗಟ್ ಜಾವ್ನ್ ಆಸಾತ್, ತಾಂಚೊ ಏಕ್ ಪುಂಜೊ ಕರ್ನ್ ಪುಸ್ತಕಾ ರುಪಾರ್ ಫಿರ್ಗಜೆಗಾರಾಂಚೆ ನಾಂವಿಂ ಪ್ರಗಟ್ ಕರ್ನ್ ತಿ ಕಾಣಿಕ್ ವಿಗಾರಾಕ್ ಅರ್ಪಿಲ್ಯಾರ್ ಬರೆಂ ದಿಸ್ತಲೆಂ ಮ್ಹಳ್ಳಿ ಹಿ ಸಲಹಾ ಸರ್ವಾನುಮತೆನ್ ಸ್ವೀಕಾರ್ ಕೆಲಿ.

ಹೈ ಕಾಣಿಕೆಂತ್ ಹರೈಕಾ ಆಮ್ಚ್ಯಾ ಫಿರ್ಗಜೆಗಾರಾಚೊ ಮೋಗ್, ತ್ಯಾಗ್, ಉಪ್ಕಾರಿ ಮನ್, ವಾವ್ರ್ ಆನಿ ಮಾಯ್ಪಾಸ್ ಮಿಸ್ಕೊನ್ ಆಸಾ. ಅಸಲಿ ಅಪೂರ್ವ್ ಆನಿ ಅಮೊಲಿಕ್ ಕಾಣಿಕ್ ಆಮ್ಚ್ಯಾ ವಿಗಾರ್ ಬಾಪಾಕ್ ಖಂಡಿತ್ ಜಾವ್ನ್ ಮನಾಕ್ ಲಾಗ್ತಲಿ ಆನಿ ಪಸಂದ್ ಜಾತಲಿ ಮ್ಹಳ್ಳೊ ಆಮ್ಮೊ


ಭರ್ವಸೊ.

ವಿಗಾರ್ ಬಾಪಾಂನೊ, ತುಮಿ ದಿಲ್ಲೆ ಸೆವೆಕ್ ಆಮಿ ಆಭಾರ್ ಮಾನ್ತಾಂವ್ ಆನಿ ಸದಾಂ ಋಣಿ ಜಾವ್ನಾಸ್ತಲ್ಯಾಂವ್. ತುಮ್ಮಾ ಹ್ಯಾ ಭಾಗಿ ಜಲ್ಮಾದಿಸಾಚ್ಯಾ ಜುಬ್ಲೆವಾ ಸಂದರ್ಭಿಂ ತುಮ್ಮಾಂ ದಿಂವ್ಚ್ಯಾಕ್ ಫಾವೊತಿ ಕಾಣೆಕ್ ದುಸ್ರಿ ಆಮ್ಕಾಂ ಮೆಳ್ಳಿನಾ. ಆಮಿ ಸರ್ವಾಂನಿ ಎಕಾ ಮನಾನ್, ಎಕಾ ಕಾಳ್ಜಾನ್, ಉಪ್ಕಾರಿ ಮನಾನ್ ದಿಂವ್ಚಿ ಹಿ ಕಾಣೆಕ್ 'ಪಾಳಾಂ ಅನಿ ಫಳಾಂ' ವಾಮಂಜೂರ್ ಫಿರ್ಗಜೆಂತ್ಲ್ಯಾ ಸರ್ವ್ ಕುಟ್ಮಾಂ ತರ್ಪೆನ್ ಅರ್ಪಣ್ ಕರ್ಚ್ಯಾಕ್ ಹಾಂವ್ ಸಂತೊಸ್ ಪಾವ್ತಾಂ. ದಯಾ ಕರುನ್ ಹಿ ಆಮ್ಚಿ ಕಿರ್ಕೊಳ್ ಕಾಣೆಕ್ ಸ್ವೀಕಾರ್ ಕರುನ್ ಆಮ್ಕಾಂ ತುಮಿ ಧನ್ಯ್ ಕರಿಜಾಯ್ ಮ್ಹಳ್ಳೆಂ ಆಮ್ಚೆಂ ಗ್ರಾಣೆ.

- ಡೊರಿನ್ ಡಿಕುನ್ಹಾ

ಫಿರ್ಗಜ್ ಗೊಂವ್ಚಿಕ್ ಮಂಡಳೆಚಿ ಉಪಾಧ್ಯಕ್ಷಿಣ್

## ಸುರ್ವಿಲಿಂ ಉತ್ರಾಂ



ತುಮ್ಮೆ ಪಾಸತ್ ದೆವಾಕ್ ಅರ್ಗಾಂ ದಿತಾಂ.

“ತುಮಾಂ ಸಮೆಸ್ತಾಂ ಪಾಸತ್ ಸದಾಂಚ್ ಆಮಿ ದೆವಾಕ್ ಅರ್ಗಾಂ ದಿತಾವ್. ತುಮ್ಮೆ ಭಾವಾರ್ಥ್ ತುಮಿ ಕಾರ್ಯಾನ್ ದಾಖಿಂವ್ಪಿ ರೀತ್, ಮೊಗಾನ್ ಭರುನ್ ತುಮಿ ಕಾಡ್ತಾತ್ ತಿ ವಾಂವ್ಪ್ ಆನಿ ಆಮ್ಚ್ಯಾ ಸೊಮ್ಯಾ ಜೆಜು ಕ್ರಿಸ್ತಾಚೆರ್ ತುಮಿ ದವರ್ಲೆಲೊ ಥಿರ್ ಭರ್ತುಸೊ- ಹೆಂ ಸಗ್ಳೆಂ ಆಮ್ಚ್ಯಾ ದೆವಾ ಆನಿ ಬಾಪಾ ಹುಜಿರ್ ಆಮಿ ಸದಾಂಚ್ ಉಡಾಸಾಕ್ ಹಾಡ್ತಾಂವ್.” (ಥೆಸ್ಸಾಲೋನಿಕಾ 1:2)

ವಾಮಂಜೂರ್ ಫಿರ್ಗಚೆಲೊ ವಿಗಾರ್ ಜಾವ್ನ್ ಆಸ್ಲಲ್ಯಾ ಮ್ಹಜಿಂ ಭಗ್ಣಾಂಯ್ ಸಾಧಾರಣ್ ಹೈಚ್‌ಪರಿಂ ಆಸಾತ್. ಸಾಂ ಪಾವ್ಲು ಆನಿ ಥೆಸ್ಸಾಲೋನಿಕಾಚೆ ದೇವ್‌ಪ್ರಜೆ ಮಧೆಂ ಏಕ್ ಪ್ರತ್ಯೇಕ್ ಮೈಪಾಸಿ ವರ್ಗಾಚೊ ಸಂಬಂಧ್ ಆಸ್‌ಲ್ಲೊ. ತಾಂಕಾಂ ಬರಯಿಲ್ಲ್ಯಾ ಪತ್ರಾಂತ್, ತಾಂಚಿ ಶಿಫಾರಸ್ ಕರ್ನ್ ಬರಯಿಲ್ಲೆಂ ಜಾಯಿತ್ತೆಂ ಆಮ್ಕಾಂ ವಾಚುಂಕ್ ಮೆಳ್ತಾ. ಹಿಚ್ ಪರಿಸ್ಥಿತಿ ಹಾಂಗಾ ಆಚ್ ವಾಮಂಜೂರ್ಟೆ ದೇವ್‌ಪ್ರಜೆ ಆನಿ ವಿಗಾರಾ ಮಧೆಂ ಆಸಾ ಮ್ಹಳ್ಳಾರ್ ಚೊಕ್ ಜಾಂವ್ಪಿನಾ.

‘ತುಜೆ ಪಾಸತ್ ಹಾಂವ್ ಮಾಗ್ತಾಂ’ ಮ್ಹಳ್ಳೆಂ ಉತಾರ್ ಜಾಯಿತ್ತೆ ಪಾವ್ಲು ಆಮಿ ಮ್ಹಣ್ತಾಂವ್. ‘ತುಜೆ ಪಾಸತ್ ಹಾಂವ್ ದೆವಾಕ್ ಅರ್ಗಾಂ ದಿತಾಂ’ ಮ್ಹಣ್ ಆಮಿ ಸಾಂಗ್‌ಲ್ಲೆ ಸಂದರ್ಭ್ ಉಣೆ. ತಸಲೆ ಸಂದರ್ಭ್ ನಾಂತ್‌ಚ್ ಜಾಂವ್ಕ್ ಪುರೊ. ಮ್ಹಜೆ ವಿಶ್ಯಾಂತ್ಯಾಂಯ್ ಸಾಧಾರಣ್ ತಿಚ್ ಗಜಾಲ್. ಪುಣ್ ಆತಾಂ ಮ್ಹಜ್ಯಾ ಜಿವಿತಾಚ್ಯಾ ವಜ್ರೋತ್ಸವಾ ಸಂಬಂಧಿಂ, ತುಮಿ ಮ್ಹಜೆಥಂಯ್ ದಾಖಯಿಲ್ಲ್ಯಾ ಮೊಗಾ ಮೈಪಾಸಾಕ್ ಲಾಗುನ್, ಹಾಂವೆ ಹಿಂ ಉತ್ರಾಂ ಜಾಯಿತ್ತೆ ಪಾವ್ಲು ದೆವಾ ಮುಖಾರ್ ಸಾಂಗ್ಲೆಂ ವಾಚ್ಪಿ: ‘ತುಮಾಂ ಸಮೆಸ್ತಾಂ ಪಾಸತ್ ಸದಾಂಚ್ ಹಾಂವ್ ದೆವಾಕ್ ಅರ್ಗಾಂ ದಿತಾಂ.’

ಮನ್ಯಾಕಾಳಿಚ್ ಸಂತೊಸ್-ತೃಪ್ತಿ ಆಶೆತಾ. ಜಿಣ್ಯೆಂತ್ ಜಾಯಿತ್ಲ್ಯಾ ಸಂಗಿಂಥಾವ್ನ್ ಮನ್ಯಾಕ್ ಸಂತೊಸ್ ಮೆಳ್ತಾ: ಬರೆಂ ಖಾಣ್ ಖಾತಾಯ್, ಖಿರ್ಚುಂಕ್ ಹಾತಾಂತ್ ಪಯ್ಲೆ ಆಸಾತ್, ಬರೆಂ ಘರ್ ಆಸಾ, ಭಂವ್ಡೆಕ್ ವ್ಹೆತಾಯ್, ಮತಿಕ್ ಖುಶಾಲಾಯ್ ದಿಂವ್ಚೆ ನಾಟಕ್ ಸಿನೆಮಾ ಪಳೆತಾಯ್. ಅಸಲ್ಯಾ ಸಂಗಿಂ ದ್ವಾರಿಂ ಬೊವ್ ಥೊಡ್ಯಾ ಮಾಪಾನ್ ಮನ್ಯಾಕ್ ಸಂತೊಸ್, ತೃಪ್ತಿ ಮೆಳ್ತಾ. ಹ್ಯಾ ವರ್ಗಾಚ್ಯಾ ಸಂಗಿಂಚೆರ್ ಆಮಿ ಹೊಂದೊನ್ ರಾವೊಂಕ್ ಜಾಯ್ನಾ. ಕಾಜಾರಿ ಮನ್ಯಾಂಕ್ ಪ್ರಥಮ್ ಜಾವ್ನ್ ಸಂತೊಸ್, ತೃಪ್ತಿ ಆಪ್ಲ್ಯಾ ಭುರ್ಗಾಂಥಾವ್ನ್. ಹ್ಯಾ ಸಂಬಂಧಿಂ ದುಸ್ರೊ ವಾದ್ ನಾ. ತೈಚ್‌ಪರಿಂ ಎಕಾ ಯಾಜಕಾಕ್ ಪ್ರಥಮ್ ಸಂತೊಸ್-ತೃಪ್ತಿ ಆಪ್ಲ್ಯಾ ಸಂಗಿಂ ಆಸ್ಚೊ ದೇವ್‌ಪರ್ಟೆ ಥಾವ್ನ್.



ಹೈ ದಿಷ್ಟಿನಯೀ ವಾಮಂಜೂರ್ ಫಿರ್ಗಜೆಂತ್ ವಿಗಾರ್ ಚಾವ್ನ್ ವಾವ್ರ್ ಕರ್ಚೊ ಹಾಂವ್ ಏಕಿ ಗ್ರೇಸ್ತ್ ಮನಿಸ್‌ಚ್ ಸಯ್. ಕಿತ್ಯಾಕ್, ಹ್ಯಾ ವರ್ಗಾಚೊ ಸಂತೊಸ್, ತೃಪ್ತಿ ಹೈ ಫಿರ್ಗಜೆಚ್ಯಾ ವಾವ್ರಾಂತ್ ಮ್ಹಾಕಾ ಮೆಳ್ಳ್ಯಾ. ದೆಕುನ್ ತುಮ್ಚೆ ಪಾಸತ್ ಸದಾಂಚ್ ಹಾಂವ್ ದೆವಾಕ್ ಅರ್ಗಾಂ ದಿತಾಂ.

ಜುಬ್ಲೆವ್ ಕರ್ಚ್ಯಾ ಸಂದರ್ಭಾರ್ ದೇವ್‌ಪರ್ದೆನ್ ವಿಗಾರಾಕ್ ಕಾಣೆಕ್ ದಿಂವ್ಚಿ ಮ್ಹಳಿ ಮಾಯಾಮೋಗಾಚಿ ಬರಿ ದಸ್ತೂರ್. ಪಯ್ಲೆ ಜಮೊ ಕರ್ನ್, ಆಂಗ್ಲಿಂತ್ ವಿಕ್ತಿ ಕಿತೆಂ ವಸ್ತ್ ಮೆಳ್ತಾ ತಿ ಘೆವ್ನ್ ದಿಂವ್ಚಿ, ಹಿ ಏಕ್ ರೀತ್, ಆಮ್ಚೆ ಮಧೆಂ ಚಾಲು ಆಸ್ಲೆಂ ಏಕ್ ವಿಧಾನ್. ತುಮಿ ಹಿ ಸಾಮಾನ್ಯ ರೀತ್ ಪಾಳಿನಾಸ್ತಾನಾ, ಏಕ್ ನವಿಚ್ ಆಲೋಚನ್ ಕೆಲಿ. ಮ್ಹಾಕಾ ದೆವಾನ್ ದಿಲಾಂ ತೆಂ ಏಕ್ ಪ್ರತ್ಯೇಕ್ ದೆಣೆ ತುಮಿ ಪಾರ್ಲಿಲ್ಲೆಂ, ಬರಂವ್ಚೆಂ ದೆಣೆ. ಹಾಂವೆ ಬರಯಿಲ್ಲೆಂ, ಪತ್ರಾರ್ ಫಾಯ್ಸ್ ಜಾಲ್ಲಿಂ ಥೊಡಿಂ ಲೇಖನಾಂ ಆಸಾತ್ ಮ್ಹಣ್ ತುಮಿ ಗುಮಾನಾಕ್ ಹಾಡ್ ತಿಂ ಬುಕಾ ರುಪಾರ್ ಫಾಯ್ಸ್ ಕರ್ಚಿ ಆಲೋಚನ್ ಕೊಣೆ ಎಕ್ಲಾನ್ ದಿಲಿ. ತುಮಿ ಜಮಾತೆರ್ ಹ್ಯಾವಿಶಿಂ ವಿಚಾರ್ ಮಿನಿಮಯ್ ಕೆಲೊ ಆನಿ ಬೂಕ್ ಫಾಯ್ಸ್ ಕರ್ಚೊ ನಿರ್ಧಾರ್ ಕೆಲೊ. ಹೊ ಬೂಕ್ ಮ್ಹಾಕಾ, ತುಮ್ಚ್ಯಾ ವಿಗಾರಾಕ್ ತುಮ್ಚಿ ಕಾಣೆಕ್. ಆಂಗ್ಲಿಥಾವ್ನ್ ತುಮಿ ಪಯ್ಲೆ ದೀವ್ನ್ ಏಕ್ ವಸ್ತ್ ಕಾಣೆಕ್ ಜಾವ್ನ್ ದಿಲ್ಲಿ ಜಾಲ್ಯಾರ್ ಹೈ ಕಾಣೆಕೆಚೆಂ ಮೊಲ್ ಇತ್ಲೆಂಚ್ ಮ್ಹಣ್ ಸಾಂಗೊಂಕ್ ಚಾತೆಂ. ಪುಣ್ ತುಮ್ಚಿ ಹಿ ಕಾಣೆಕ್ ಪಯ್ಕಾಂಚ್ಚೆ ದಿಷ್ಟಿನ್ ಮೊಲ್ ಬಾಂಧುಂಕ್ ಜಾಯ್ನಾ ತಸಲಿ ಜಾವ್ನಾಸಾ. ಅಶೆಂ, ಮ್ಹಾಕಾ ಹಿ ತುಮ್ಚಿ ಕಾಣೆಕ್ ಬೊವ್ ದಾಧೊಸ್ಕಾಯೆಚಿ ಜಾಲಿ. ಹ್ಯಾ ರುಪಾಚಿ ಕಾಣೆಕ್ ದಿಲ್ಲ್ಯಾಕ್ ಹಾಂವ್ ತುಮ್ಕಾಂ ಗೂಂಡ್ ರಿತಿನ್ ಆಭಾರಿ ಆಸಾಂ.

ಆವಯ್-ಬಾಪುಯ್‌ಥಂಯ್ ಪ್ರತ್ಯೇಕ್ ಮೋಗ್ ಆಸ್‌ಲ್ಲಿಂ ಭುರ್ಗಿಂ, ತಾಂಚ್ಯಾ ಜನ್ಮಾಚ್ಯಾ ದಿಸಾ ಆಂಗ್ಲಿಥಾವ್ನ್ ಕಾರ್ಡ್ ಹಾಡ್ಚ್ಯಾ ಬದ್ಲಾಕ್ ಆಪ್ಣಾಚ್ಯಾಚ್ ಹಾತಾಂನಿ ಏಕ್ ಕಾರ್ಡ್ ತಯಾರ್ ಕರ್ನ್ ದಿತಾತ್. ಹ್ಯಾ ವರ್ಗಾಚೆಂ 'ಗ್ರೀಟಿಂಗ್ ಕಾರ್ಡ್' ವ್ಹಡಿಲಾಂಕ್ ಚಡ್ ಮೆಚ್ಚಾತಾ. ತಶೆಂ ಹಾಂಗಾಯ್ ತಶೆಂಚ್ ಜಾಲಾಂ. ಮ್ಹಜ್ಯಾ ಬರ್ಪಾಚ್ಯಾ ದೆಣ್ಯಾಕ್ ಮಾನ್ಯತಾ ದಿಲ್ಲೆಪರಿಂ ಜಾಲೆಂ. ಮ್ಹಜ್ಯಾ ಹ್ಯಾ ದೆಣ್ಯಾಕ್ ಆನಿ ವಾವ್ರಾಕ್ ತುಮ್ಚೆಥಾವ್ನ್ ಉತ್ತೇಜನ್ ಮೆಳ್ಳಾಂ. ಅಶೆಂ ತುಮಿ ಉತ್ತೇಜನ್ ಸ್ಪೆಷ್ಲ್ ರುಪಾನ್ ವ್ಯಕ್ತ್ ಕೆಲ್ಲ್ಯಾನ್, ಹೊಚ್ ವಾವ್ರ್ ಆನಿಕೀ ಮುಂದರ್ಪುಂಕ್ ತುಮಿ ಮ್ಹಾಕಾ ಆಪವ್ಣೆ ದಿಲ್ಲ್ಯಾಪರಿಂ ಜಾಲೆಂ. ತುಮ್ಕಾಂ ಹಾಂವ್ ಆಭಾರಿ ಆಸಾಂ.

ಹ್ಯಾ ಬೂಕಾಂತ್ಲಿಂ ಲೇಖನಾಂ 'ರಾಕ್ಲೊ' ಹಫ್ತಾಳ್ಕಾರ್ ಫಾಯ್ಸ್ ಜಾಲ್ಲಿಂ. ತಿಂ ಪರತ್ ಬುಕಾ ರುಪಾರ್ ಫಾಯ್ಸ್ ಕರುಂಕ್ ಪರ್ವಣ್ಣಿ ದಿಲ್ಲ್ಯಾಕ್ ಹಾಂವ್ ತಾಂಕಾಂ ಆಭಾರಿ ಆಸಾಂ. ಹಿ ಲೇಖನಾವಳಿ 'ರಾಕ್ಲೊ'ಚೆರ್ ಫಾಯ್ಸ್ ಜಾಂವ್ಚ್ಯಾಕ್ ಮಾನೆಸ್ತ್ ಡೊಲ್ಪಿ ಕಾಸ್ಸಿಯಾ ಹಾಚೊ ಏಕ್ ವಿಶಿಷ್ಟ್ ಪಾತ್ರ್ ಆಸಾ. ತೊ ಫಿರ್ಗಜ್ ದಪ್ತರಾಂತ್ ತ್ಯಾ ಎಕಾ ದಿಸಾ ಯೇವ್ನ್ ಮ್ಹಜೆಲಾಗಿಂ ಮ್ಹಣಾಲೊ, "ತುಮ್ಕಾಂ ಧಾರ್ಮಿಕ್ ಲೇಖನಾಂ ಬರಂವ್ಚೆಂ ಏಕ್ ಪ್ರತ್ಯೇಕ್ ವಿಶಿಷ್ಟ್ ದೆಣೆ ಆಸಾ. ತುಮಿ 'ರಾಕ್ಲೊ'ಚೆರ್ ಲೇಖನಾಂ ಬರಯ್ಲಾಯ್." ಹಾಂವೆ ಜಾಯ್ತ್ ಮ್ಹಳೆಂ. ಉಪ್ರಾಂತ್ ತೊಚ್ಚ್ ಜಾವ್ನ್ 'ರಾಕ್ಲೊ' ಸಂಪಾದಕಾಕ್ ಮೆಳ್ಳೊನ್, ಹೆಂ ಜ್ಯಾರಿ ಜಾಯ್ತೆಂ ತಾಣೆ ಕೆಲೆಂ. ಆತಾಂ ಹ್ಯಾ ಬೂಕಾಚ್ಯಾ ಕಾಮಾಂತ್ಯಾಂ ತಾಣೆ ಪ್ರಮುಖ್ ವಾವ್ರ್ ದಿಲಾ. ತಾಕಾ ಹಾಂವ್ ಪ್ರತ್ಯೇಕ್ ಜಾವ್ನ್ ಆಭಾರಿ

ಅಸಾಂ. ಮ್ಹಜ್ಯಾ ಬರಂವ್ಚ್ಯಾ ದೆಣ್ಯಾಕ್ ಉತ್ತೇಜನ್ ದಿಲ್ಲ್ಯಾ ಸರ್ವ್ ಕೊಂಕ್ಣಿ ಪತ್ರಾಂಚ್ಯಾ ಸಂಪಾದಕಾಂಕ್, ವಾಚ್ಪಾಂಕ್, ಹಿತಚಿಂತಕಾಂಕ್ ಹಾಂವ್ ಆಭಾರಿ ಜಾವ್ನಾಸಾಂ.

ಮ್ಹಾಕಾ ಯಾಜಕೀ ದೀಕ್ಷಾ ಮೆಳೊನ್ 33 ವರ್ಸಾಂ ಸಂಪ್ತಾತ್. ಹ್ಯಾ 33 ವರ್ಸಾಂಕ್ ಲಗ್ತಿ ಕರ್ನ್, ಕಾಂಗಾಸರ್ 33 ಲೇಖನಾಂ ಫಾಯ್ಸ್ ಕೆಲ್ಯಾಂತ್.

ಪ್ರತೀ ಎಕ್ಲ್ಯಾ ತುಮಿ ತುಮ್ಮ್ಯಾ ದೆಣ್ಯಾ ಸಂಬಂಧಿಂ ಸಾಧನ್ ಕರಿಜಾಯ್ ಮ್ಹಣ್ ಹಾಂವ್ ಉಲೊ ದಿತಾಂ. ತ್ಯಾ ಸಾಧನಾಚಿಂ ಮೆಟಾಂ ಹೈಪರಿಂ: ಕಿತೆಂ ದೆಣೆ ಆಸಾ ತೆಂ ಪಾರ್ಕುಂಚೆಂ, ತೆಂ ವೃದ್ಧಿ ಕರುಂಕ್ ನಿರ್ಧಾರ್ ಘೆಂವ್ಚೊ, ವೃದ್ಧಿ ಕರುಂಕ್ ಭಂವ್ತಿಂ ಆಸಾತ್ ತ್ಯಾ ಸಂದರ್ಭಾಂಚೊ ಪ್ರಯೋಗ್ ಕರ್ಚೊ ಆನಿ ಹೆರಾಂಕ್ ಸೆವಾ ದಿಂವ್ಚ್ಯಾಂತ್ ದೆಣ್ಯಾಂಚೊ ಪ್ರಯೋಗ್ ಕರ್ಚೊ. ದೆವಾಚೊ ಆಶೀರ್ವಾದ್ ತುಮ್ಮ್ಯಾ ಸಮೆಸ್ತಾಂಚೆರ್ ಹಾಂವ್ ಮಾಗ್ತಾಂ.

- ಬಾಪ್ ಎ. ಡಿಲೀಮಾ

ಹೆಂ ಪುಸ್ತಕ್ ಛಾಪುಂಕ್  
ಆಮ್ಕಾಂ ಥೊಡ್ಯಾ ವಾಂಟ್ಕಾಚಿ  
ದುಡ್ಡ್ಯಾ ಕುಮೊಕ್ ಕೆಲ್ಲ್ಯಾ

ಬೊ. ಮಾ. ಭರ್ಯ್ ಮರಿಯ ಗೊರೆಟ್ಟಿ, ಎಸ್. ಆರ್. ಎ.  
(ಕರ್ನಾಟಕ್ - ಗೊಂಯ್ ಪ್ರಾಂತ್ಯಾಚಿ ಪ್ರೊವಿನ್ಸಿಯಲ್ ಸುಪೀರಿಯರ್)

ಮಾನೆಸ್ಟ್ ವಿಕ್ಟರ್ ಪಿಂಟೊ  
(ಫಿರ್ಮಜೆಚೊ ಸ್ಟಾಪಕ್ ಉಪಾಧ್ಯಕ್ಷ)

ಮಾನೆಸ್ಟ್ ಮೆಲ್ವಿನ್ ಡಿಕುನ್ಹಾ  
(ಫಿರ್ಮಜೆಚೊ ಮಾಜಿ ಉಪಾಧ್ಯಕ್ಷ)

ಹಾಚೊ ಆಮಿ ಮನಪೂರ್ವಕಿಂ  
ಉಪ್ಕಾರ್ ಭಾವುಡ್ತಾಂವ್.


- ಕಾಮೆಲಿ ಸಾಂ. ಜುಜಿ ಫಿರ್ಮಜೆಚಿ ಗೊವ್ಳಿಕ್ ಮಂಡಳಿ



## ಲೇಖನಾವಳಿ

ಲೇಖನಾಚೆಂ ಶಿರೋನಾಂವ್	ಪಾನ
ಪ್ರಸ್ತಾವನ್	3
ಸಹಾಯಕ್ ವಿಗಾರಾಚೆಂ ಭಗಾಪ್	5
ಫಿರಗ್ ಜಾಗಾರಾಂ ತರ್ಪೆನ್	7
ಸುಸ್ವಿಲಿಂ ಉತ್ರಾಂ	9
1. ಭಾಂಗಾರಾಚೆಂ ವಾಸ್ತುಂ	15
2. ಜೆಜುಚಿ ಕ್ರಿಸ್ತಿ ಜಿಣಿ ಕಶಿ ಆಸ್‌ಲ್ಲಿ?	17
3. ದೇವ್ ಮನ್ಶಾಂ ಭಿತರ್ ರಿಗೊನ್ ಬಸ್ತಾ!	19
4. ದೇವ್ ಇಗರ್ಜೆಂತ್ - ದೇವ್ ವಾಡ್ಯಾಂತ್	21
5. ಮಾಗ್ಲೆ ಮಿಸಾಂವ್	23
6. ಜೆಜುಚಿ ಆನಿ ಮ್ಹಜಿ ಪರ್ಗಟ್ ಜಿಣಿ	25
7. ಉದೆಕ್ ನಾತ್‌ಲ್ಲಿ ಬಾಂಯ್	27
8. ಚಟ್ಪೆಂತ್ ಲಾಯ್ಲಾಂ ತೆಂ ಝಡ್	29
9. ಆಮಿ ಸಕ್ಕಡ್ ಜೊಳ್ವಿಂ ಜಾವ್ನ್ ಜಲ್ಮಾಲ್ಯಾಂವ್	31
10. ಆಯ್ಕೊಂಕ್ ಮಿಶಿ ಆಸ್ಲಾರ್ ಆಯ್ಕಾ	33
11. 'ಫಾಯರ್ ಬ್ರಿಗೇಡ್' ವಿಧಾನ್	35
12. ಆಮ್ಚೆಂ ಆಲ್ಫಾಂಜ್ - ಪಾತ್ಕಿ	37
13. ಮನಾದ್ಯಾತ್ಮಿಕತಾ	39
14. ವಾಂಜೆಲಾಚೊ ವೇಳ್	41

ಲೇಖನಾಚೆಂ ಶಿರೋನಾಂವ್	ಪಾನ್
15. ಪರ್ನ್ಯಾ ತೆಸ್ತಾಮೆಂತಾಚೆ ಕ್ರಿಸ್ತಾಂವ್	43
16. ತಾಂಚೆ ಪಾಸತ್ ಆಮಿ ಮಾಗ್ತಾಂವ್	45
17. ಹಾಂವೆ ಮಾಗಾನಾತ್‌ಲ್ಲೊ ಉಪ್ಕಾರ್ ಮೆಳ್ಳೊ	47
18. ಮಾಗ್ತಾಂತ್ ಆಮಿ ಭಿಕಾರಿ	49
19. ಘರ್ದೊ ಸಾಕ್ರಾಮೆಂತ್	51
20. ಇಸ್ಕೊಲಾಚ್ಯಾ ಪುಸ್ತಕಾಂ ಮಧೆಂ ಪವಿತ್ರ್ ಪುಸ್ತಕ್	53
21. ವರ್ಸಾಚೆ ಬಾರಾ ಮಹಿನೆಯೀ ಕರೆಜ್ಕ್!	55
22. ದೆವಾನ್‌ಸ್ತ್ರಿಯಾಂಚೊ ಮೋಗ್ ಕೆಲೊ	57
23. ಶಿಕಪ್ ನಾತ್‌ಲ್ಲಿ ಆವಯ್	59
24. ಕುಟ್ಮಾಕ್ ಏಕ್ ಮುಖೆಲಿ	61
25. ಹಾಂವ್ ಮಂಗ್ಳುರಿ ಕ್ರಿಸ್ತಾಂವ್	63
26. ಕಾಮ್-ಕಾಜಾರ್-ಕಾರ್	65
27. ತುಂ ಕ್ರಿಸ್ತಾಂವ್‌ಗೀ ಮ್ಹಣ್ ದೆವಾನ್ ವಿಚಾರುಂಕ್‌ನಾ!	67
28. ಹಾಂವ್ ಮನಿಸ್, ತುಂ ಮನಿಸ್	69
29. ಆಮಿ ಮ್ಹೊಸ್ ಪೊಸ್ಚಿ ಆನಿ ಆಮಿ ದೂಧ್	71
30. ದೋಗ್ ಪಾತ್ಕಿ ಮನ್ಯಾಂಚೆಂ ಕಾಜಾರ್‌ಪಿಯೆಂವ್ಚೆಂ	73
31. ಪಾತ್ಕಿ ಮನ್ಯಾಂಚೊ ಮೋಗ್	75
32. ಪಾಂಚ್ಚೊ ವಾಂಚೆಲ್	77
33. ಪಾಟಿಂ ಪಳೆಂವ್ಕ್ ಅವ್ಕಾಸ್ ನಾ	79



# 1. ಭಾಂಗಾರಾಚೆಂ ವಾಸ್ತುಂ

ಮನ್ಶಾಂಕ್ ಸಮಡ್ತ್ ಜಾಯ್. ಸಮಡ್ತ್ ಪಾಳ್ವಾಂತ್ ತಾಂಕಾಂ ಉರ್ಬಾ ಆಸಾ. ಗರ್ಜ್ ಪಡ್ವಾರ್ ತ್ಯಾ ಪಾಸತ್ ಪಯ್ಲೆ ಖರ್ಚುಂಕ್ಯಾ ತಯಾರ್. ತ್ಯಾಚೆ ಮನ್ಶಾಕ್ ಆಳ್ವಾಯ್ ಆಸಾ. ಜಾಯಿತ್ವಾಂ ಥಂಯ್ ಹಿ ಆಳ್ವಾಯ್ ಗೂಂಡ್ ಮಾಪಾನ್ ಆಸಾ. ಎಕೆ ವಾಟೆನ್ ಸಮಡ್ತ್ ಪಾಳ್ವಿ ಗರ್ಜ್ ಮ್ಹಳ್ಳಿಂ ಭಗ್ಲಾಂ. ಆನ್ಯೇಕೆ ಕುಶಿನ್ ಆಳ್ವಾಯ್ ಹ್ಯೊ ದೋನ್ ಸಂಗಿ ಮನ್ಶಾಕ್ ವಿರೋಧ್ ಕುಶಿನಿ ವೊಡ್ತಾತ್. ಎಕಾಕ್ ಧರ್ನ್, ಆನ್ಯೇಕಾಕ್ ಸಂಪೂರ್ಣ ಮಾಪಾನ್ ಸೊಡುಂಕ್ ಮನಿಸ್ ತಯಾರ್ ನಾ. ಕಶೆಂಯ್ ಪುಣೀ ಕರ್ನ್ ದೋನ್ಯಾ ಸಂಗಿ ಎಕೆ ಪೊಟ್ಲೆಂತ್ ಘಾಲುಂಕ್ ಪಳೆತಾ.

ಭಾಸಾಯಿಲ್ಲ್ಯಾ ಗಾಂವಾಕ್ ವ್ಹೆಚ್ಕೆ ವಾಟೆರ್ ಆಸ್ತಾನಾ, ಇಸ್ರಾಯೆಲ್ ಪರ್ಟೆಕ್ ಅಸಲೆಂಚ್ ಏಕ್ ಸನ್ನಿವೇಶ್ ಮುಖಾರ್ ಆಯ್ಲೆಂ. ಮೊಯ್ಜೆ ದೆವಾಕ್ ಮೆಳೊಂಕ್ ಪರ್ಟತ್ ಚಡೊನ್ ಗೆಲ್ಲೊ. ಪರ್ಟತಾ ವಯ್ಲೊ ಸಕ್ಲಾ ದೆಂವೊಂಕ್ ತಾಣೆ ಗಳಾಯ್ ಕೆಲಿ. ಹೆಂ ಪಳೆವ್ನ್ ಲೋಕ್ ಆರೊನಾ ಭಂವ್ತಿಂ ಜಮೊ ಜಾವ್ನ್ ಮ್ಹಣಾಲೊ, “ಅಮ್ಚ್ಯಾ ಫುಡ್ಲ್ಯಾನ್ ವ್ಹೆಚೊಂಕ್ ಆಮ್ಕಾಂ ಏಕ್ ದೇವ್ ಕರುನ್ ದೀ.” ತಾಣೆ ಭಾಂಗಾರಾಚೆಂ ಏಕ್ ವಾಸ್ತುಂ ಕರ್ನ್ ತಾಂಕಾಂ ದಿಲೆಂ. ತ್ಯಾ ವಾಸ್ತಾಕ್ ಲೊಕಾನ್, ದೆವಾನ್ ವಿಂಚುನ್ ಕಾಡ್ಲೆಲ್ಯಾ ಲೊಕಾನ್, ‘ಹೋಮ್’ ಬಲಿಯೊ ಆನಿ ಶಾಂತಿ ಬಲಿಯೊ ಭೆಟಯ್ಲೊ. ಲೋಕ್ ಖಾಂವ್ಕ್ ಆನಿ ಪಿಯೆಂವ್ಕ್ ಬಸ್ಲೊ ಆನಿ ಮರುಾ ಮಾರುಂಕ್ ಲಾಗ್ಲೊ. (ನಿರ್ಗಮನ್ 32:1-6) ಹ್ಯಾ ವರ್ಗಾಚೆ ಸಮುಡ್ತಿಕ್ ಆಮಿ ಸುಲಭ್ ಸಮಡ್ತ್ ಮ್ಹಣ್ ನಾಂವ್ ದಿವ್ಚೆತ್. ಹಾಂವ್ ಸಮಡ್ತ್ ಪಾಳ್ವಾಂ ಮ್ಹಣ್ ಮ್ಹಾಕಾ ಸಮಧಾನ್, ಆನ್ಯೇಕೆ ವಾಟೆನ್ ಜಿವಾಕ್ ಕಷ್ಟ್ ದಿತಾತ್ ತೆ ಕಷ್ಟ್ ಹಿಕ್ಮತೆನ್ ಪಯ್ಸ್ ದವರ್ಚೆ. ಮೊಯ್ಜೆ, ದೆವಾಚೆ ಕಾಯ್ಲೆ, ಧಾ ಉಪದೆಸ್ ಹಾಡುಂಕ್ ಪರ್ಟತ್ ಚಡೊನ್ ಗೆಲಾ. ದೆವಾಧಾವ್ನ್ ಉಪದೆಸ್ ಹಾಡ್ತಾ ತ್ಯಾ ಮೊಯ್ಜೆಕ್ ಮೆಳೊಂಕ್, ತಾಚೆಧಾವ್ನ್ ಬರೆಂ ಶಿಕೊಂಕ್, ತಾಣೆ ದಿಂವ್ಚಿ ತಿ ಸಮಡ್ತ್ ಪಳುಂಕ್ ತಾಂಕಾಂ ನಾಖುಶಿ.

ಸಮಡ್ತ್ ಪಾಳ್ವಾ ಶೆತಾಕ್ ಆನಿ ಶಿಕ್ಪಾ ಶೆತಾಕ್ ಲಾಗ್ತಲೊ ಸಂಬಂಧ್ ಆಸಾ. ತಾಂಚೆ ಮಧೆಂ ಜಾಯಿತ್ತೆ ಫರಕ್ ಆಸಾತ್. ಎಕಾ ಹಂತಾಚೆಂ ಶಿಕಪ್ ಜಾವ್ನ್ ಮುಖ್ಲೆಂ ಶಿಕಪ್ ಕಾಣ್ಲೆಂವ್ಚ್ಯಾ ತ್ಯಾ ಸನ್ನಿವೇಶಾಂತ್ ತ್ಯಾ ಮನ್ಶಾ ಮುಖಾರ್ ಪ್ರಮುಖ್ ಜಾವ್ನ್ ದೋನ್ ವಿಷಯ್ ಆಸ್ತಾತ್. ಏಕ್ ಬರೆಂ ಶಿಕಪ್; ಪುಣ್ ತೆಂ ಪೊಂತ್ ಪಾವೊಂಕ್ ಮಸ್ತ್ ಕಷ್ಟ್ ಆಸಾತ್. ಆನ್ಯೇಕ್, ಜಿಣ್ಯೆಂತ್ ತಿತ್ಲೆಂ ಉಪ್ಕಾರಾಕ್ ಪಡ್ಲೆಂ ನ್ಹಯ್; ಪುಣ್ ತೆಂ ಪೊಂತ್ ಪಾವೊಂಕ್ ಸಲೀಸ್, ಜಿವಾಕ್ ಚಡ್



ತ್ರಾಸ್ ಪಡಾನಾಂತ್. ಹೆಂ ದುಸ್ರೆಂ ಶಿಕಪ್, ಸುಲಭ್ ಮ್ಹಳ್ಳಾಕ್ ಲಾಗುನ್‌ಚ್, ತ್ಯಾ ಶಿಕ್ಪಾ ವಿಂಚವ್ಣ್ ಕರ್ತಲೆ ಮನಿಸ್ ಆಮ್ಚೆ ಮಧೆಂ ಕಿತ್ಲೆಶೆ ನಾಂತ್? ಆಪುಣ್ ಶಿಕಪ್ ಕರ್ತಾಂ ಮ್ಹಣ್ ಸಮಾಜೆ ಮುಖಾರ್ ಆಪ್ಣಾಚೊ ಮಾನ್ ಸಾಂಬಾಳುಂಕ್ ಸಾಧ್ಯ್ ಜಾತಾ, ಹಿಚ್ ಆಳ್ವಾಯ್ ತಶಿಚ್ ದವರುಂಕ್ಯಾಂ ಜಾತಾ.

ಸಮಡ್ ಪಾಳ್ವಾಂತ್ ಕರುಂಕ್ ಆಸ್ಲೆ ಜಾಯಿತ್ತೆ ಅಭ್ಯಾಸ್, ಭಕ್ತಿಕ್ ಕಾರ್ಯಿಂ, ದೆವಾಸಾಂವಾಂ ಆಚರಣಾಂ ಆಸಾತ್. ಸರ್ವ್ ಸಂಗಿ ಒಟ್ಟುಕ್ ಕರ್ನ್ ದೋನ್ ವಿಭಾಗ್ ಜಾವ್ನ್ ಕರ್ಚೆಂ ಜಾಲ್ಯಾರ್ ತೆ ಅಶೆ ಆಸಾತ್: ಮಾಗ್ಲೆ ಆನಿ ಸೆವಾ. ಸಮಡ್ತಿಂತ್ ಥೊಡ್ಯೊ ಸಂಗಿ ಮಾಗ್ಲಾಕ್ ಚಡ್ ಲಾಗಿಂ ಆಸಾತ್. ಹೆರ್ ಥೊಡ್ಯೊ ಸಂಗಿ ಸೆವೆಕ್ ಲಾಗಿಂ ಆಸಾತ್. ವಿಂಚವ್ಣ್ ಕರ್ಚ್ಯಾ ಸನ್ನಿವೇಶಾಂತ್ ಆಸ್‌ಲ್ಲ್ಯಾ ಸಂದರ್ಭಾರ್, ಮಾಗ್ಲೆ ಆನಿ ಸೆವಾ, ಹ್ಯಾ ದೊನಾಂ ಮಧೆಂ 'ಬರಿಂ ಕ್ರಿಸ್ತಾಂವಾಂ' ಮ್ಹಣ್ ತಿಂ ಖಂಚೆಂ ವಿಂಚ್ತಾತ್? ಮಾಗ್ಲೆ ವಿಂಚ್ತಾತ್. ದೆಕುನ್‌ಚ್ ಆಜ್ ಮಾಗ್ಲೆ ಮಾಗ್ಲೆ ಮ್ಹಣ್ ಜಾಯಿತ್ತೆಂ ಆಯ್ಕೊಂಕ್ ಮೆಳ್ತಾ. ಮಾಗ್ಲಾಚೊ ಜಮಾತ್ಯೊ ಲಾಂಬಾಯೆಕ್ ಚಲವ್ನ್‌ಚ್ ಆಸಾತ್. ಇಸ್ರಾಯೆಲ್ ಪರ್ದೆನ್‌ಯೀ ಭಾಂಗಾರಾಚ್ಯಾ ವಾಸ್ತ್ರಾ ಮುಖಾರ್ 'ಹೋಮ್' ಬಲಿಯೊ ಭೆಟಯಿಲ್ಲೊ. ಭಾಂಗಾರಾಚ್ಯಾ ವಾಸ್ತ್ರಾ ಮುಖಾರ್ ತಾಣಿಯ್ ಮಾಗ್ಲೆ ಕೆಲೆಂ. ದೆವಾಕ್ ಹೆಂ ಮಾನ್ವಾತಾಗೀ ಮ್ಹಳ್ಳೊ ವಿಚಾರ್ ತಾಣಿಂ ಕರುಂಕ್‌ನಾ. 'ಆಮ್ಕಾಂ ಹೆಂ ಮಾಗ್ಲೆ ಬರೆಂ ಲಾಗ್ತಾ' ಮ್ಹಣ್ ತಾಣಿಂ ಮ್ಹಳ್ಳೆಂ. ಭಾಂಗಾರಾಚೆಂ ವಾಸ್ತುಂ ಪಳೆಂವ್ಕ್ ಸೊಬಿತ್ ದಿಸ್ತಾ. ತಾಚೆಥಂಯ್ ಆಮ್ಕಾಂ ಆಕರ್ಷಣ್ ಉಬ್ಜಾತಾ. ಪುಣ್ ಖರೊ ದೇವ್ ತಾಂತುಂ ಆಸಾಗೀ ಮ್ಹಳ್ಳೆಂ ಸವಾಲ್. ಎಕಾಮೆಕಾಚ್ಯಾ ಕಷ್ಟಾಂ ಆಕಾಂತಾಂತ್ ವಾಂಟೊ ಕಾಣ್ಲೆಂವ್ಕ್ ಆಮ್ಕಾಂ ನಾಕಾ.

ದೆಕುನ್, ಆಮಿ ಮಾಗ್ಲೆ ಮ್ಹಳ್ಳ್ಯಾ ಕುದ್ರಾರ್ ವ್ಹಚೊನ್ ಬಸ್ತಾಂವ್‌ಗೀ? ಹಾಂವ್ ಆನಿ ಮ್ಹಜೊ ದೇವ್, ಹೆಂ ತತ್ವ್ ಆನಿ ಪಾಳ್ತಾಂವ್ ಜಾಲ್ಯಾರ್ ನವ್ಯಾ ತೆಸ್ತಾಮೆಂತಾಚ್ಯಾ ದೆವಾಥಾವ್ನ್ ಹಾಂವ್, ಪಯ್ಸ್ ಆಸಾಂ ಮ್ಹಣ್ತೆತ್. 'ಭಾಂಗಾರಾಚೆಂ ವಾಸ್ತುಂ' ತ್ಯಾ ಕಾಳಾರ್ ಆಸ್‌ಲ್ಲೆಂ. ತೆಂಚ್ ಭಾಂಗಾರಾಚೆಂ ವಾಸ್ತುಂ ಆಜೂನ್‌ಯೀ ಆಮ್ಚೆ ಮಧೆಂ ಆಸಾ ನ್ಹಯ್‌ಗೀ?



## 2. ಜೆಜುಚಿ ಕ್ರಿಸ್ತಿ ಜಿಣಿ ಕಶಿ ಆಸಾಲ್ಲಿ?

ಅನ್‌ಕ್ರಿಸ್ತಾಂವಾಂನಿ ಆಚರುಂಚಿಂ ಫೆಸ್ತಾಂ ಪಳೆವ್ನ್/ವಾಚುನ್ ಆಮಿ ಕ್ರಿಸ್ತಾಂವಾಂನಿ ಉದ್ಗಾರ್ಚೆಂ ಆಸಾ: “ದೆವಾಚ್ಯಾ ನಾಂವಾನ್ ಅರ್ಥ್ ನಾತ್‌ಲ್ಲೆಂ ಕರ್ತಾತ್.” ತ್ಯಾಚ್ ಪ್ರಕಾರ್ ಕ್ರಿಸ್ತಾಂವಾಂನಿ ಕರ್ಚೆಂ ಫೆಸ್ತಾಂ, ಧಾರ್ಮಿಕ್ ರೀತ್ ಪಳೆವ್ನ್ ಹೆರ್ ಥೊಡ್ಯಾ ಕ್ರಿಸ್ತಾಂವಾಂನಿಚ್ ಮ್ಹಣ್ಣೆಂ ಆಸಾ: “ಕ್ರಿಸ್ತಾಂವ್ ಲೋಕ್ ಸಮಡ್ತಿಚ್ಯಾ ನಾಂವಾನ್ ಅರ್ಥ್ ನಾತ್‌ಲ್ಲೆಂ ಕರ್ತಾತ್.” ಸಮಡ್ತಿಚ್ಯಾ ನಾಂವಾನ್ ಅರ್ಥ್ ನಾತ್‌ಲ್ಲೆಂ ಕರ್ಚೆಂ ಮ್ಹಳ್ಳೆಂ ಆಸಾ ಮ್ಹಣ್ ಆಮ್ಚ್ಯಾ ಗುಮಾನಾಕ್ ಯೆತಾ. ಕ್ರಿಸ್ತಿ ಸಮಡ್ತ್ ಪಾಳ್ಳಾಂತ್ ಅರ್ಥ್ ಆಸಾಲ್ಲೆಂ. ಆನಿ ಅರ್ಥ್ ನಾತ್‌ಲ್ಲೆಂ ಮ್ಹಳ್ಳೆಂ ಆಮಿ ಕಶೆಂ ಪಾರ್ಕುಂಚೆಂ?

ಹಾಂಗಾ ಜೆಜುಚೆಂ ಕ್ರಿಸ್ತಾಂವ್‌ಪಣ್ ಕಶೆಂ ಆಸಾಲ್ಲೆಂ, “ಜೆಜುನ್ ಜಿಯೆಲ್ಲಿ ಕ್ರಿಸ್ತಿ ಜಿಣಿ ಕಶಿ ಆಸಾಲ್ಲಿ” ಮ್ಹಳ್ಳೆಂ ಸವಾಲ್ ಬೊವ್ ಚಡ್ ಫಾಯ್ದಾಚೆಂ ಜಾತಾ. ಸಮಡ್ತ್ ಪಾಳ್ಳಾಂ ಸಂಬಂಧಿಂ ಹ್ಯೆ ದಿಶೆನ್ ಆಮಿ ಇಲ್ಲಿಂ ಸೊಧ್ನಾಂ ಕೆಲಿಂ ಜಾಲ್ಯಾರ್, ಉಜ್ವಾಡ್ ಜೊಡುಂಕ್ ಆಮ್ಕಾಂ ಜಾಯಿತ್ತೆಂ ಉಪ್ಕಾರ್.

ಜೆಜುಚಿ ಜಿಣಿ ಜುದೆಯಾಂತ್, ನಜರೆತ್‌ಯಾಂತ್, ಗಾಲಿಲೆಯಾಂತ್, ಸಾಮಾರಿಯಾಂತ್ ಇತ್ಯಾದಿ. ತಾಚಿ ತಿ ತೀನ್ ವರ್ಸಾಂಚಿ ಜಿಣಿ ತಾಣೆ ಜಿಯೆಲ್ಲಿ ಏಕ್ ಕ್ರಿಸ್ತಿ ಜಿಣಿ ಮ್ಹಣ್ ಹಾಂಗಾಸರ್ ಆಮಿ ಪಯ್ಲೆಂ ಜಾವ್ನ್ ಮಾನುನ್ ಘೆಂವ್ಚೆಂ ಗರ್ಜ್. ತೀನ್ ವರ್ಸಾಂ ಕ್ರಿಸ್ತಿ ಜಿಣಿಯೆಚೆಂ ಪಯ್ಲ್ ತೊ ಜಿಯೆಲೊ. “ದೆವಾಚೊ ಪ್ರೇರಕ್ ಆತ್ಮೊ ಮ್ಹಜೆರ್ ಆಸಾ, ಕಿತ್ಯಾಕ್ ದುರ್ಬಳ್ಯಾಂಕ್ ಬರಿ ಖಬರ್ ಪರ್ಗಟ್ ಕರುಂಕ್...” (ಲೂಕ್ 4: 16-18) ಸಿನಾಗೊಗಾಕ್ ಆಯಿಲ್ಲಾ ತ್ಯಾ ದಿಸಾ ಆಪ್ಣಾಚಿ ಪರ್ಗಟ್ ಕ್ರಿಸ್ತಿ ಜಿಣಿ ತಾಣೆ ಸುರು ಕೆಲ್ಲಿ ಮ್ಹಣ್ಣೆತ್. ಮಿಸಾಸ್ “ಸಂಪದಲೆಂ” ಮ್ಹಳ್ಳಾ ಉತ್ರಾಂನಿ ಆಪ್ಣಾಚಿ ಕ್ರಿಸ್ತಿ ಜಿಣಿ ತಾಣೆ ಆಖೀರ್ ಕೆಲಿ ಮ್ಹಣ್ ಆಮಿ ಲೆಖ್ಲ್ಯಾರ್ ಆಪ್ಣೆ ಕ್ರಿಸ್ತಿ ಜಿಣಿಯೆ ಸಂಬಂಧಿಂ ಉಜ್ವಾಡ್ ಜೊಡುಂಕ್ ಜಾಯಿತ್ತೆಂ ಉಪ್ಕಾರ್. ಕ್ರಿಸ್ತಿ ಜಿಣಿಯೆಚ್ಯಾ ಕೆಂದ್ರಾಂನಿ, ಫಿರ್ಗಜಾಂನಿ ಜಾಯಿತ್ತೆಂ ಚಲೊನ್ ಆಸಾ ಜಾಲ್ಯಾರೀ, ವಾಂಜೆಲಾಚೆ ದಿಷ್ಟಿನ್ ಖಂಚೆಂ ಖರೆಂ, ಖಂಚೆಂ ನ್ಹಯ್ ಮ್ಹಣ್ ಪಾರ್ಕುನ್, ವಾಂಜೆಲಾಚಿ ಜಾಣ್ವಾಯ್ ಜೊಡುಂಕ್ ಆಮಿ ಸಕ್ತೆಲ್ಯಾಂವ್. ಕ್ರಿಸ್ತಿ ಜಿಣಿಯೆಚ್ಯಾ ನಾಂವಾನ್, ವಾಂಜೆಲಾಚ್ಯಾ ಜೆಜು ಥಾವ್ನ್ ಪಯ್ಸ್ ವ್ಹೆಚೊ ಅಪಾಯ್ ಆಮ್ಕಾಂ ಯೆಂವೊನಾ.

ಸಮಾಜಿಕ್ ಜಿಣಿಯೆಂತ್ ಅಶೆಂ ಘಡ್ತಾ. ಕಂಪೆನಿಂತ್ ಹಾಂವ್ ಎಕ್ಲೊ ವಾವ್ರಾಡಿ. ಜಾಯಿತ್ತೆ

ವಾವ್ರಾಡಿ ಆಸಾತ್, ತಾಂತುಂ ಏಕ್ ಪ್ರತ್ಯೇಕ್ ವಾವ್ರಾಡಿ, ಲ್ಹಾನ್ಯಾ ಸ್ಥಾನಾರ್ ಥಾವ್ನ್ ಆತಾಂ ಥೊಡ್ಯಾಚ್ ವರ್ಸಾಂ ಭಿತರ್ ತೊ ವಯ್ಲ್ಯಾ ಸ್ಥಾನಾರ್ ಪಾವ್ಲೊ ಆಸಾ. ವಾವ್ರಾಡಿ ಜಾವ್ನ್ ತ್ಯಾ ಮನ್ಶಾಚೊ ಪ್ರಭಾವ್ ಮ್ಹಜೆರ್ ಹಾಂವ್ ಕಾಣ್ಲೆತಾಂ.

ಹ್ಯಾಚ್ ಥರಾನ್, ಹ್ಯಾಚ್ ಇರಾದ್ಯಾನ್ ಆಮಿ ಕ್ರಿಸ್ತಾಂವಾಂನಿ ಕ್ರೀಸ್ತಿ ಜಿಣಿ ಜಿಯೆಂವ್ಚ್ಯಾ ತಾ ಸಾಧನಾಂತ್ ಜೆಜುಕ್ ಆಮ್ಚ್ಯಾ ದೊಳ್ಯಾಂ ಮುಖಾರ್ ದವರಿಜಾಯ್. ತೆದ್ನಾಂ ಖರಿ ಕ್ರೀಸ್ತಿ ಜಿಣಿ ಜಿಯೆಂವ್ಚ್ಯಾಂತ್ ಜೆಜುಚೊ ಪ್ರಭಾವ್ ಆಮ್ಚೆರ್ ಪಡ್ತಾ.

ಕ್ರೀಸ್ತಿ ಸಮಡ್ತ್ ಪಾಳ್ಲ್ಯಾಂತ್ ಶೆಂಬೊರ್ ಸಂಗಿ ಆಸಾತ್ ಜಾಲ್ಯಾರ್ ಸಕ್ಕಡ್ ಸಂಗಿ ಆಧಾರುಂಕ್ ಕೊಣಾಕ್ ಸಾಧ್ಯ್ ಆಸಾ! ತಾಂತುಂ ಮಹತ್ವಾಚೆಂ ವಿಂಚುನ್ ಮಹತ್ವಾಚೆಂ ನ್ಹಯ್ ಆಸಾ ತೆಂ ಸೊಡ್ನ್ ಸೊಡ್ಲೆಂ ವಾಜ್ಚಿ. ಜೆಜುನ್ಯಾಂ ಜಾಯಿತ್ತೆ ಪಾವ್ಲಿಂ ತಸಲಿ ವಿಂಚವ್ಣ್ ಕೆಲಿ. (ಮಾರ್ಕ್ 3: 1-0) ತರ್ ಖರಿ ಜಿಣಿ ಜಿಯೆಂವ್ಚ್ಯಾಂತ್ ಜೆಜುಚಿ ಕ್ರೀಸ್ತಿ ಜಿಣಿ ಆಮ್ಚ್ಯಾ ದೊಳ್ಯಾಂ ಮುಖಾರ್ ಆಮಿ ದವರ್ಯಾಂ.





### 3. ದೇವ್ ಮನ್ಯಾಂ ಭಿತರ್ ರಿಗೊನ್ ಬಸ್ಲಾ!

ಆಮಿ ಮ್ಹಣ್ತಾಂವ್, “ವೀಕ್ ತಾಚ್ಯಾ ಜಿವಾ ಭಿತರ್ ಗೆಲಾಂ,” “ತಾಚ್ಯಾ ಆಂಗಾಂತ್ ಸಯ್ತಾನ್ ರಿಗ್ಲಾ.” ಮನ್ಯಾ ಜಿವಿತಾಂತ್ ಯೆಂವ್ಚಿಂ ಥೊಡಿಂ ವಾಯ್ಸ್ ಘಡಿತಾಂ ಹಿಂ. ಕಿತೆಂಯ್ ವಾಯ್ಸ್ ಭಿತರ್ ರಿಗ್ಲೆಂ ಮ್ಹಳ್ಳಾರ್ ಕೆದೊ ವ್ಹಡ್ ಆಕಾಂತ್, ಅನಾಹುತ್ ಮ್ಹಣ್ ಆಮಿ ಪಾಕುಂಕ್ ಜಾಣಾಂವ್. ವಾಯ್ಸ್ ಘಡಿತಾಂ ಹಿಂ. ಕಿತೆಂಯ್ ವಾಯ್ಸ್ ಭಿತರ್ ರಿಗ್ಲಾಂ ಜಾಲ್ಯಾರ್ ಕಾಂಯ್ ತರೀ ಕರುಂಕ್ಚ್ ಆಸಾ. ತ್ಯೆಚ್ ಪ್ರಕಾರ್ ಕಿತೆಂಯ್ ಬರೆಂ ಮನ್ಯಾ ಭಿತರ್ ರಿಗೊಂಕ್ ಸಾಧ್ಯ್ ಆಸಾ ಮ್ಹಳ್ಳೆಂ ವಳ್ಖೊಂಕ್ ಆಮಿ ಭಾರಿಚ್ ಪಾಟಿಂ. ಹೈ ದಿಶೆನ್ ಆಸಾ ಏಕ್ ಬೊವ್ ವ್ಹರ್ತೆಂ ಘಡಿತಾಂ: ದೇವ್ ಮನ್ಯಾಂ ಭಿತರ್ ರಿಗೊನ್ ಬಸ್ಲಾ, ದೇವ್ ಮ್ಹಜ್ಯಾ ಜಿವಾ ಭಿತರ್, ಕುಡಿ ಭಿತರ್ ರಿಗೊನ್ ಬಸ್ಲಾ. ಸತ್ಮಾನ್ತಾಂ ಮಾಗ್ಲ್ಯಾಂತ್ ಹಿಂ ಉತ್ರಾಂ ನಾಂತ್. ಪುಣ್ ಆಮ್ಚ್ಯಾ ಕ್ರಿಸ್ತಿ ಭಾವಾಡ್ತಾಚ್ಯಾ ಶೆತಾಂತ್ ಹೆಂ ಏಕ್ ಮಹತ್ವಾಚೆಂ ಸತ್.

ಪವಿತ್ರ್ ಅತ್ಮೊ ಫಕತ್ ಏಕ್ ಸಾಂತ್ ನ್ಹಯ್, ಭಾಗೆವಂತ್ ತ್ರಿಂದಾದಿಚೊಚ್ ಏಕ್ ಜಣ್. ತೊ ಆಮ್ಕಾಂ ಖಂಯ್ ಮೆಳ್ತಾ, ಪವಿತ್ರ್ ಅತ್ಮಾಚಿ ವಸ್ತಿ ಖಂಯ್ ಮ್ಹಣ್ ಸಾಂ ಪಾವ್ಲುಕ್ ಸವಾಲಾ ಕೆಲ್ಲ್ಯಾ ವೆಳಾರ್ ತಾಣೆ ದಿಲ್ಲಿ ಜಾಪ್: “ತುಮ್ಚೊ ಕುಡಿ ಪವಿತ್ರ್ ಅತ್ಮಾಚಿಂ ಮಂದಿರಾಂ.” (1 ಕೊರಿಂಥ್ 6:19) ದೇವ್ ಮನ್ಯಾಂ ಭಿತರ್ ರಿಗೊನ್ ಬಸ್ಲಾ ಮ್ಹಳ್ಳೊ ಹಾಚೊ ಅರ್ಥ್. ದೇವ್ ಆನಿ ದೆವಾಚೆಂ ರಾಜ್, ಹ್ಯಾ ವಿಶಿಂ ಸುರ್ವೆರ್ ಧಾವ್ನೆಯೀ ಮನ್ಯಾಂಕ್ ಆತುರಾಯ್ ಆಸಾಲ್ಲಿ. ಜುದೆವ್ ಲೊಕಾ ಮಧೆಂ, ಸಿನಾಗೊಗಾಂತ್ ಚಲೊನ್ ಆಸ್ಲಲ್ಯಾ ತಾಂಚ್ಯಾ ಧಾರ್ಮಿಕ್ ಶಿಕ್ವಾಂತ್ ಹ್ಯಾ ಸವಾಲಾವಿಶಿಂ ತರ್ಕ್ ಚಲೊನ್ಚ್ ಆಸ್ಲೆಂ. ಏಕ್ ದೀಸ್ ಅಶೆಂಚ್ ಶಿಕೊಣ್ಣಾರಾಚೆಂ ಸ್ಥಾನ್ ಜೆಜುನ್ ಕಾಣ್ಲೆಲ್ಲ್ಯಾ ವೆಳಾರ್ ತಾಣೆ ದಿಲ್ಲಿ ಜಾಪ್: “ದೆವಾಚೆಂ ರಾಜ್ ತುಮ್ಚೆ ಭಿತರ್ಚ್ ಆಸಾ.” ವ್ಹಯ್, ದೇವ್ ಮನ್ಯಾ ಜಿವಾ ಭಿತರ್ ರಿಗೊನ್ ಬಸ್ಲಾ; ದೇವ್ ಸಕತ್, ತೊ ಥಂಡ್ ಬಸಾನಾ, ಅಪ್ಣಾಚೆಂ ರಾಜ್ ಮನ್ಯಾ ಜಿವಾ ಭಿತರ್ ತಾಣೆ ಆಸಾ ಕೆಲಾಂ. ಹಿಂ ಉತ್ರಾಂ ಸಾಂಗ್ಚ್ಯಾ ಪಯ್ಲೆಂ ಜೆಜು ಮ್ಹಣ್ತಾ: “ಪಳೆ ತೆಂ ಹಾಂಗಾ ಆಸಾ, ಪಳೆ ತೆಂ ಥಂಯ್ ಆಸಾ” ಮ್ಹಣ್ ಕೊಣ್ಣಾಯಿ ಮ್ಹಣ್ಲೆಬರಿ ನಾ.

“ದೇವ್ ಥಂಯ್ ಆಸಾ.” ಆತಾಂಯ್ ಜಾಲ್ಯಾರೀ ಚಡ್ ಸಂಖ್ಯಾನ್ ಕ್ರಿಸ್ತಾಂವಾಂನಿ ಪಾತ್ಯೆಂವ್ಚೆಂ

ಖಿಂಚ್ಯಾ ದೆವಾಕ್? “ಥಂಯ್” ಆಸ್‌ಲ್ಲ್ಯಾ ದೆವಾಕ್, ಥಂಯ್ ಪಯ್ಸ್ ಆಸ್ಲ್ಯಾ ದೆವಾಕ್, ಥಂಯ್ ಪಯ್ಸ್ ಪೂನ್‌ಶ್ಚೆತಾಂತ್ ಆಸ್ಲ್ಯಾ ದೆವಾಕ್. ತೊ ಸಗ್ಳೊ ವೈಭವ್ ದೊಳ್ಕಾಂಕ್ ದಿಸ್ತಾ. ತೆ ವ್ಹಡ್ ಬಾಂಧಪ್, ಬಾಂಧ್ಪಾಚಿ ಗಂಭೀರಾಯ್, ಸುಂಗಾರಾಯ್ಲೆಲಿ ತಿ ಇಮಾಜ್, ತೆ ವೀಜ್ ದಿವೆ, ಫುಲಾಂ, ಫಳಾಂ, ವಾತಿ ಇತ್ಯಾದಿ. ಜೆಜು ಮ್ಹಣ್ತಾ, ದೆವಾಚೆಂ ರಾಜ್ ದೊಳ್ಕಾಂಕ್ ದಿಸ್ಚೆಂ ಯೇನಾ. ಆಲ್ತಾರಿರ್ ದೆವಾಚೊ ವೈಭವ್ ಮ್ಹಣ್ ಲೆಖ್ತಾಂವ್ ತೆಂ ಆಮ್ಚ್ಯಾ ದೊಳ್ಕಾಂಕ್ ದಿಸ್‌ಲ್ಲ್ಯಾಬರಿ, ಜಿವಾ ಭಿತರ್ ರಿಗೊನ್ ಆಸ್‌ಲ್ಲ್ಯಾ ದೆವಾಚೊ ವೈಭವ್ ದೊಳ್ಕಾಂಕ್ ದಿಸಾನಾ. ಆಲ್ತಾರಿರ್ ಆಸ್ಲ್ಯಾ ದೆವಾಕ್ ಮೆಳೊಂಕ್ ಆಮ್ಚಿಂ ವಿಧಾನಾಂ: ವಾತಿ ಪೆಟಿಂವ್ಚೊ, ನಮಸ್ಕಾರ ಕರ್ಚೊ, ಹಾತ್ ಜೊಡ್ಚೊ, ಧುಂಪ್ ಘಾಲ್ಚೊ, ಫುಲಾಂ ದವರ್ಚಿಂ. ಪುಣ್ ಏಕ್ ಬಳಾದಿಕ್ ವಿದಾನಾ ಆನಿ ಅಭ್ಯಾಸ್ ಆಸಾ, ತೆಂ ಜಾವ್ನಾಸಾ ಧ್ಯಾನ್.

ಮನ್ಶಾ ಜಿವಾವಿಶಿಂ ಉಲಯ್ತಾನಾ, ಪ್ರಮುಖ್ ಜಾವ್ನ್ ಯೆಂವ್ಚೊ ಸಂಗಿ ಹ್ಯೊ: ಮನ್ಶಾಸಕತ್, ಬಳ್, ಚಿಂತ್ನಾಸಕತ್, ಆಲೋಚನ್ ಸಕತ್, ಮನ್ಶಾದೆಣೆ, ಸಾಮರ್ಥಿ, ಕುಡಿಚೆ ವಿಸ್ವೆ, ಎಕೇಕಾ ವಿಸ್ವಾಕ್ ಆಸಾ ತಿ ಸಾಮರ್ಥಿ, ಉಡಾಸ್ ಆನಿ ಹೆರ್. ದೆವಾಚೊ ಅನ್ನೋಗ್ ಜೊಡ್ಚ್ಯಾಕ್ ಆನಿ ಆಮ್ಚಿಚ್ ಆಂತರಿಕ್ ಸಕತ್ ಪ್ರಯೋಗ್ ಕರ್ಚ್ಯಾಕ್ ಎಕಾಮೆಕಾ ಬೊವ್ ಲಾಗ್ತೊ ಸಂಬಂಧ್ ಆಸಾ. ಕಿತೆಂಯ್ ಪಿಡಾ ಜಾವ್ನ್ ಏಕ್ ವಿಸ್ವೊ ಕಾಮ್ ಕರಿನಾ ತರ್ ಕೆದೊ ವ್ಹಡ್ ಆಕಾಂತ್ ಜಾತಾ. ತರ್ ತೊಚ್ ವಿಸ್ವೊ, ವಾ ಸಕತ್ ಸಕಾರಾತ್ಮಕ್ ದಿಶೆನ್ ದೆವಾಕ್ ಸಂಬಂಧಿತ್ ಕರ್ನ್ ವಾಪರುಂಕ್ ಅಭ್ಯಾಸ್ ಕೆಲೊ ತರ್ ಆಮಿ ಮಹಾನ್ ವ್ಯಕ್ತಿ ಜಾವ್ನ್ ವಾಡೊನ್ ಯೆತಲ್ಯಾಂವ್. ದೇವ್ ಮನ್ಶಾಜಿವಾ ಭಿತರ್ ರಿಗೊನ್ ಬಸ್ತಾ ತರ್ ಆಮಿ ಭಿತರ್ ಆಸ್‌ಲ್ಲ್ಯಾ ದೆವಾಕ್ ಉಟಿಂವ್ಚೆಂ ಸಾಧನ್ ಕರುಂಕ್ ಆಸಾ.



## 4. ದೇವ್ ಇಗರ್ಜೆಂತ್ - ದೇವ್ ವಾಡ್ಯಾಂತ್

“ಇಗರ್ಜೆಂತ್ ದೇವ್ ಆಸಾ, ದೇವ್ ಖರೊಚ್ ಹಾಜರ್ ಆಸಾ” ಹೆಂ ಸತ್ ಆಮಿ ಮಾನುನ್ ಘೆತ್‌ಲ್ಲೆಂ ಆಸಾ. ತ್ಯಾ ಸತಾಕ್, ತ್ಯೆ ಪಾತ್ಯೆಣೆಕ್ ಸರಿ ಜಾವ್ನ್ ಆಮ್ಚಿ ಚಾಲ್-ನಡ್ತೆಂ ಆಸ್ತಾ. ಇಗರ್ಜೆಂತ್ ದೇವ್ ಹಾಜರ್ ಆಸಾ ದೆಕುನ್ ಆಮಿ ಥಂಯ್ ಮಾಗ್ಗೆ ಕರುಂಕ್ ವ್ಹೆತಾಂವ್. ಮೌನ್ ರಾಂವ್ಚೆಂ, ಹಾತ್ ಜೊಡ್ಚೆ, ದಿಂಬಿ ಘಾಲ್ಚಿ, ಧ್ಯಾನ್ ಕರ್ಚೆಂ, ದೊಳೆ ಧಾಂಪ್ಚೆ, ಅಶೆಂ ಆಮ್ಚಿ ಪಾತ್ಯೆಣಿ ಉಚಾರ್ತಾಂವ್.

ಇಗರ್ಜೆಂತ್ ದೇವ್ ಆಸಾ ದೆಕುನ್ ತಿತ್ಲೆಂ ಸಕ್ವಡ್ ಕರುಂಕ್ ಆಸಾ ಮ್ಹಣ್ ಆಮಿ ಪಾತ್ಯೆತಾಂವ್ ಮ್ಹಳ್ಳಾರ್ ಸಕ್ವಡ್ ಜಾಗ್ಯಾಂನಿ ದೇವ್ ಆಸಾ ಮ್ಹಣ್ ಮಾತ್, ನ್ಹಯ್, ಮ್ಹಜ್ಯಾ ಜಿವಿತಾತ್ಯಾ ವಿವಿಧ್ ಸನ್ನಿವೇಶಾಂನಿ ತೊ ಹಾಜರ್ ಆಸಾ. ವಿವಿಧ್ ಸನ್ನಿವೇಶನಿಯ್ ತಾಚೆಥಂಯ್ ಸಂಬಂಧ್ ದವ್ರುಂಕ್ ಸಾಧ್ಯ್ ಆಸಾ ಮ್ಹಳ್ಳೆಂ ಸತ್ ಮಹತ್ವಾಚೆಂ. ತ್ಯಾ ತ್ಯಾ ಸನ್ನಿವೇಶಾ ಪ್ರಕಾರ್ ದೆವಾಕ್ ವಳ್ಳೊಂಚೆಂ, ದೆವಾಕ್ ಮಾನ್ ದಿಂವ್ಚೊ, ದೆವಾಥಂಯ್ ಸಂಬಂಧ್ ಉಚಾರ್ಚಿ ರೀತ್ ಬದಲ್ತಾ. ಇಸ್ಕೊಲಾಂತ್, ಕ್ಲಾಸಿಂತ್ ದೇವ್ ಆಸಾ ಮ್ಹಣ್ ಪಾತ್ಯೆಣಿ ದವರ್ನ್ ಹಾತ್ ಜೋಡ್ನ್ ವ್ಹಚೊಂಕ್ ಜಾತಾ? ಫುಲಾಂಚ್ಯಾ ವೊಡ್ತಾಂತ್ ದೇವ್ ಖರೊಚ್ ಹಾಜರ್ ಆಸಾ ಮ್ಹಣ್ ಸಾಂಗೊನ್ ಥಂಯ್ ದಿಂಬಿ ಘಾಲ್ನ್ ರಾವೊಂಕ್ ಜಾತಾ? ವಾಡ್ಯಾ ಜಮಾತೆಂತ್ ದೇವ್ ಆಸಾ ಮ್ಹಣ್ ಪಾತ್ಯೆಣಿ ದವರ್ನ್ ಸಗ್ಳೊ ವೇಳೆಯೇ ದೊಳೆ ಧಾಂಪುನ್ ಧ್ಯಾನ್ ಕರ್ನ್ ಬಸೊಂಕ್ ಜಾತಾ? ನಾ ತರ್, ಕಿತೆಂ ಕರುಂಕ್ ಆಸಾ? ಆಮಿ ಸಮಡ್ತ್ ಮ್ಹಣ್ ಸಾಂಗೊನ್, ದೆವಾಳಾ ಭಿತರ್ಲ್ಯಾ ದೆವಾಕ್ ವಳ್ಳೊಂಕ್ ಮಾತ್ ಚಡ್ ಜಾವ್ನ್ ಶಿಕ್ಲ್ಯಾಂವ್ ಮ್ಹಣ್ ದಿಸ್ತಾ. ದೆವಾಳಾಚ್ಯಾ ಚ್ಯಾರ್ ವಣದಿಂ ಭಾಯ್ರ್ ಖರೊಚ್ ಹಾಜರ್ ಆಸ್ಚ್ಯಾ ದೆವಾಕ್, ಕಾಂಯ್ ಗಣ್ಣೆ ಕರಿನಾಸ್ತಾನಾ ಮುಖಾರ್ ವ್ಹೆತಾಂವ್‌ಗಿ ಮ್ಹಳ್ಳಿ ಭಿರಾಂತ್.

ನಜರೆತಾಚೊ ಜೆಜು ದೈವಿಕ್ ಮನಿಸ್, ಮನ್ಶಾಂಕ್ ಸಾಸ್ಣಿಕ್ ಬಜಾವಿ ದೀಂವ್ಕ್ ಆಯಿಲ್ಲೊ ವ್ಯಕ್ತಿ. ದೆವಾಚೆಂ ರಾಜ್ ಪರ್ಗಟ್ ಕರುಂಕ್ ಆಯಿಲ್ಲೊ, ಮನ್ಶಾಂಕ್ ಕುರ್ಪಾ ದೀಂವ್ಕ್ ಆಯಿಲ್ಲೊ. ದೆವಾಚ್ಯಾ ಮೊಗಾಚಿ ರೂಚ್ ಮನ್ಶಾಂಕ್ ದೀಂವ್ಕ್ ಆಯಿಲ್ಲೊ. ತಸಲ್ಯಾ ವ್ಯಕ್ತಿನ, ದೆವಾಳಾ ಭಿತರ್ ಮಸ್ತ್ ವೇಳ್ ಖರ್ಚುಂಕ್ ನಾ. ತಾಚಿ ಸಗ್ಳಿ ಜಿಣಿ ಏಕ್ ಸಾರಾಂಶ್ ಕರ್ನ್, ಮಟ್ವಾನ್ ಸಾಂಗ್ಚಿ ಜಾಲ್ಯಾರ್ ಜೆಜು ಗಾಂವಾನ್ ಗಾಂವ್ ಗೆಲೊ, ಹಳ್ಳೆನ್ ಹಳ್ಳಿ ಭೊಂವ್ಚೊ. ಪ್ರಸ್ತುತ್



ಫಿರ್ಗಜೆ ಸಂಬಂಧಿಂ ಉತಾರ್ ಕುಡ್ಲೊಂಚೆಂ ಜಾಲ್ಯಾರ್ ಜೆಜು ವಾಡ್ಯಾಧಾವ್ನ್ ವಾಡ್ಯಾಕ್ ಗೆಲ್ಲೊ ವಾಡ್ಯಾಂತ್ ಖರೊಚ್ ಹಾಜರ್ ಆಸ್ಲ್ಯಾ ದೆವಾಕ್ ಮೆಳ್ತಾ, ಹ್ಯಾ ದೆವಾಕ್ ಪಾರ್ಕುಂಕ್, ತಾಚೆಲಾಗಿ ಸಂಬಂಧ್ ದವರ್ಚೆಂ ವಿಧಾನ್ ತೊ ಶಿಕಯ್ತಾ.

ದೆವಾಳಾ ಭಿತರ್ ಖರೊಚ್ ಹಾಜರ್ ಆಸ್ಲ್ಯಾ ದೆವಾಲಾಗಿಂ ಸಂಬಂಧ್ ದವರ್ಚೆಂ ಏಕ್ ವಿಶಿಷ್ಟ್ ವಿಧಾನ್ ಆಸಾ. ತರ್ ದೆವಾಳಾ ಭಾಯ್ರ್ ಖರೊಚ್ ಹಾಜರ್ ಆಸ್ಲ್ಯಾ ದೆವಾಲಾಗಿಂ ಸಂಬಂಧ್ ದವರ್ಚೆಂ ವಿಧಾನ್ ದುಸ್ರೆಂಚ್ ಆಸಾ. ಹೆಂ ವಿಧಾನ್ ಶಿಕ್ಲ್ಯಾ ಅಭ್ಯಾಸಾಂತ್ ಹಾಂವ್ ದೆವಾಚೊ ಸಹವಾಪ್ರಾಡಿ ಮ್ಹಣ್ ಮ್ಹಣ್ಕಾಚ್ ಹಾಂವೆ ವಳ್ಖೊಂಚೆಂ ಮಹತ್ವಾಚೆಂ ಸ್ಥಾನ್ ಘೆತಾ. ಹಾತ್ ಜೋಡ್ನ್ ದಿಂಬಿ ಫಾಲ್ನ್ ರಾವ್ಲ್ಯಾರ್ ದೆವಾಸಾಂಗಾತಾ ಸಹವಾವ್ರ್ ಕರುಂಕ್ ಜಾತಾಗಿ? “ದುಬ್ಳ್ಯಾಂಥಂಯ್ ದೆವಾಕ್ ಹಾಂವ್ ದೆಖ್ತಾಂ” ಮ್ಹಣ್ ಭಾವಾಡ್ತ್ ತುಂವೆ ಉಚಾರ್ಲೊಯ್ ಜಾಲ್ಯಾರ್, ತ್ಯಾ ದುಬ್ಳ್ಯಾಂ ಮುಖಾರ್ ದಿಂಬಿ ಫಾಲ್ನ್ ಹಾತ್ ಜೊಡ್ಲ್ಯಾರ್ ತೆಂ ವಿಧಾನ್ ಜೊಕ್ಲೆಂ ಜಾಯ್ನಾ. ಥಂಯ್ ದುಬ್ಳ್ಯಾಂಚಿ ಸೆವಾ ಕರ್ನ್, ದೆವಾ ಥಂಯ್ ಹಾಂವೆ ಸಂಬಂಧ್ ದವರ್ಚೊ.

ಭಕ್ತಿಪಣಾಚ್ಯಾ ವಾತಾವರಣಾಂತ್ಚ್ ಸಗ್ಳ್ಯಾ ದೆವಾಕ್ ಆಟಾಪುಂಕ್ ಜಾಯ್ನಾ. ತಾಂತುಂ ದೆವಾಚೊ ಏಕ್ ವಾಂಟೊ ಆಮ್ಕಾಂ ಉಗ್ತೊ ಚಾತಾ. ಎಕಾ ಮನ್ಶಾಲಾಗಿಂ ವಿವಿಧ್ ಸನ್ನಿವೇಶಾಂನಿ ಮೆಳ್ಳೆಲ್ಯಾಪರಿಂ ಚಡ್ ಚಡ್ ವಳಕ್ ಜಾತಾ, ತಶೆಂ ಜಿಣ್ಯೆಚ್ಯಾ ವಿವಿಧ್ ಸನ್ನಿವೇಶಾಂನಿ ದೆವಾಥಂಯ್ ಸಂಬಂಧ್ ಜೊಡುಂಕ್ ಹಾಂವೆ ಶಿಕ್ಲೆಂ. ಕಿತ್ಯಾಕ್, ದೇವ್ ಇಗರ್ಜೆಂತ್ ಆಸಾ - ದೇವ್ ವಾಡ್ಯಾಂತ್ ಆಸಾ.



## 5. ಮಾಗ್ಗೆ ಮಿಸಾಂವ್

ಹ್ಯಾ ದಿಸಾಂನಿ ಆಮ್ಚೆ ಕ್ರಿಸ್ತಿ ಪರ್ಜೆ ಮಧೆಂ ಮಾಗ್ಗೆ ಬಳಾದಿಕ್ ಜಾವ್ನ್ ಚೆ ಯೆತಾ. ಮಾಗ್ಗ್ಯಾವಿಶಿಂ ಪ್ರಜ್ಞಾ ತಶೆಂ ದಿಸ್ಪಡ್ತೆಂ ಮಾಗ್ಗ್ಯಾಚೆ ಅಭ್ಯಾಸ್ ಚಡ್ ಜಾವ್ನ್ ಚೆ ಯೆತಾತ್. ನವಿಂ ನವಿಂ ಮಾಗ್ಗಿಂ ಬುಕಾಂನಿ, ಕಡ್ತಿಲೆಂನಿ ಫಾಯ್ಸ್ ಜಾಲ್ಲಿಂ ಪಳೆಂವ್ಕ್ ಮೆಳ್ತಾತ್. ಮಾಗ್ಗ್ಯಾಚೆ ಜಮಾತೆಕ್ ವ್ಹಡಾ ಸಂಖ್ಯಾನ್ ಲೋಕ್ ಹಾಜರ್ ಜಾತಾ. ಹ್ಯಾ ಸಂಬಂಧಿಂ ಥೊಡ್ಯಾಂನಿ ಅಶೆಂ ಉಚಾರ್ಲೆಂಯಿ ಆಮ್ಕಾಂ ಆಯ್ಕೊಂಕ್ ಮೆಳ್ತಾ: “ಹ್ಯಾ ದಿಸಾಂನಿ ಮಾಗ್ಗೆ ಚಡ್ ಜಾಲಾಂ, ಫಿತಿಪ್ಪಣ್‌ಯಿ ಚಡ್ ಜಾಲಾಂ.” ತರ್ ಖರೆಂ ಮಾಗ್ಗೆ ಮ್ಹಳ್ಳಾರ್ ಕಿತೆಂ? ಜೆಜುಚೆಂ ಮಾಗ್ಗೆ ಕಶೆಂ ಆಸ್‌ಲ್ಲೆಂ? ಉಪ್ಕಾರಾಕ್ ಪಡಾನಾತ್‌ಲ್ಲೆಂ ಮಾಗ್ಗೆ ಮ್ಹಳ್ಳೆಂ ಆಸಾ? ಅಸಲಿಂ ಸರ್ವ್ ಸವಾಲಾಂ ಮತಿಕ್ ಹಾಡ್ನ್ ಆಲೋಚನ್ ಕರುಂಕ್ ಪಡ್ತಾ.

ತೆಣೆ ಫಿರ್ಗಜೆಂತ್, ಪವಿತ್ರ್ ಸಭೆಂತ್ ಮಿಸಾಂವ್ ಕರ್ತಾಂವ್ ಮ್ಹಣ್ ಸಾಂಗ್ಲೆ, “ಕ್ರಿಸ್ತಾಂವ್‌ಯಿ” ಜಾಯಿತ್ತೆ ಆಸಾತ್. ಜಾಯಿತ್ತೊ ವೇಳ್ ಇಗರ್ಜೆಲಾಗಿಂ ಖರ್ಚಿತಾತ್. ಸಂಘ್-ಸಂಸ್ಥಾಂನಿ ಸಾಂದೊ ಜಾವ್ನ್ ಜಾಯಿತ್ತಿಂ ಕಾಮಾಂ ಕರ್ತಾತ್. ಅಸಲ್ಯಾಂನಿ ಕರ್ಚ್ಯಾ ಕಾಮಾ-ಮಿಸಾಂವಾಂ ಸಂಬಂಧಿಂ, ಕ್ರಿಸ್ತಿ ಪರ್ಜೆಚ್ಯಾ ವರ್ತುಲಾಂನಿ ಥೊಡೆಂ ದುರ್ಸೊಣೆಂಯಿ ಆಯ್ಕೊಂಕ್ ಮೆಳ್ತಾ. ತರ್ ಹಾಂಗಾಯಿ ಥೊಡಿಂ ಸವಾಲಾಂ ಉದೆತಾತ್. ಖರ್ಯಾ ಅರ್ಥಾನ್ ಮಿಸಾಂವ್ ಮ್ಹಳ್ಳಾರ್ ಕಿತೆಂ? ಇಗರ್ಜೆಚ್ಯಾ ಕಾಮಾಂನಿ ಸ್ವಾರ್ಥ್ ಯೇಂವ್ಕ್ ಸಾಧ್ಯ್ ನಾಂ? ಜೆಜುನ್ ಖಂಚ್ಯಾ ಥರಾನ್ ಮಿಸಾಂವ್ ಕೆಲೆಂ?

ನವ್ಯಾ ತೆಸ್ತಾಮೆಂತಾಚೆ ಸಮ್ಜಣೆ ಪ್ರಕಾರ್, ಕ್ರಿಸ್ತಿ ಜಿಣಿಯೆಂತ್ ಮಾಗ್ಗೆ ಆನಿ ಮಿಸಾಂವ್ ಎಕಾಮೆಕಾ ಸಾಂಗಾತಾ ಸಾಂಗಾತಾ ಆಸಾಜಾಯ್ ಜಾಲ್ಲ್ಯೊ ದೋನ್ ಸಂಗಿ. ಘಡಿಯಾಳಾಚ್ಯಾ ದೋನ್ ಕಾಂಟ್ಯಾಂಪರಿಂ, ದೋನ್‌ಯಿ ಸಾಂಗಾತಾಚ್ ಗುಂವ್ತಾತ್. ಮಾಗ್ಗೆ ಆನಿ ಮಿಸಾಂವ್ ಎಕಾ ಸುಕ್ಲ್ಯಾಚ್ಯಾ ದೋನ್ ಪಾಕಾಟ್ಯಾಂಬರಿ. ಪಾಕಾಟ್ಯಾಂನಿ ಏಕ್ ವ್ಹಡ್, ಏಕ್ ಲ್ಹಾನ್ ಮ್ಹಣ್ ನಾ. ಹೆಂ ಚಿಂತಪ್ ಮತಿಂತ್ ದವರ್ನ್ ಲೇಖನಾಚೆಂ ತಕ್ಲೆನಾಂವ್ ಅಶೆಂ ಬರಯ್ಲೆಂ: ಮಾಗ್ಗೆ ಮಿಸಾಂವ್ (ಏಕ್‌ಚ್ ಉತರ್) ವಾಂಜೆಲಾಂತ್ ಆಮ್ಕಾಂ ದಾಖಯ್ಲಾಂ ಜೆಜುಚಿ ಜಿಣಿಯೆ ಶೈಲಿ ತ್ಯೆಚ್‌ಪರಿಂ ಆಸ್‌ಲ್ಲಿ: “ಆಪ್ಲೆ ಕೆಲ್ಲೆಂ ಆನಿ ಶಿಕಯಿಲ್ಲೆಂ ಸಗ್ಳೆಂ ತಾಣೆಂ ತಾಕಾ ಕಳಯ್ಲೆಂ. ತವಳ್ ತಾಣೆ ತಾಂಚೆಲಾಗಿಂ ಮ್ಹಳ್ಳೆಂ, “ತುಮಿ ತುಮ್ಚೆ ಇತ್ಲ್ಯಾಕ್ ಏಕ್ ಪೊರೆವಿಂಗಡ್ ಸುವಾತೆಕ್ ಯೆಯಾ”

(ಮಾರ್ಕ್ 6: 30-32) ವಾಂಚೆಲಾಚೆ ಭಾಷೆ ಪ್ರಕಾರ್ ವೊರೆವಿಂಗಡ್ ವ್ಹೆಚೆಂ ಮ್ಹಳ್ಯಾರ್ ಮಾಗ್ಣೆ ಕರ್ಚೆಂ, ಅಶೆಂ ಜೆಜುಚ್ಯೆ ಆನಿ ಧರ್ಮಾದುತಾಂಚ್ಯೆ ಜಿಣೆಯೆ ಶೈಲೆಂತ್ ಮಾಗ್ಣೆ ಆನಿ ಮಿಸಾಂವ್ ಎಕ್‌ಚ್ ಅಭ್ಯಾಸ್ ಮ್ಹಳ್ಳೆಪರಿಂ ಆಸ್‌ಲ್ಲೊ. ಕ್ರಿಸ್ತಿ ಸಮ್ಜಣೆ ಪ್ರಕಾರ್ ಆಮ್ಚೆಂ ಮಾಗ್ಣೆ ಮಿಸಾಂವಾಕ್ ಪ್ರೇರಣೆ ದಿಂವ್ಚೆ ತಸಲೆಂ ಆಸೊಂಕ್‌ಜಾಯ್ ಆನಿ ಮಿಸಾಂವ್ ಮಾಗ್ಣ್ಯಾ ಥಾವ್ನ್ ಉಚ್ವಾಡ್ ಘೆಂವ್ಚೆ ತಸಲೆಂ ಆಸೊಂಕ್‌ಜಾಯ್.

ಮಿಸಾಂವ್ ಮ್ಹಳ್ಯಾ ತಕ್ಷಣ್ ಆಮಿ ಬೀದರ್, ಆಫ್ರಿಕಾ ತಸಲ್ಯಾ ಪಯ್ಲಿಲ್ಯಾ ಗಾಂವಾವಿಂ ಚಿಂತಾಂವ್. ತ್ಯಾಚ್ ಪ್ರಕಾರ್ ಮಿಸಾಂವ್ ಆಮಿ ಧಾರ್ಮಿಕಾಂಚ್ಯೆ ಜಿಣೆಯೆಕ್ ಲಗ್ತಿ ಕರ್ನ್ ಚಿಂತಾಂವ್. ಹ್ಯಾ ಧಾರ್ಮಿಕಾಂನಿ ಸಂಸಾರ್ ಸಾಂಡುನ್, ಕಾಜಾರಿ ಭೆಸ್ ತ್ಯಾಗ್ ಕರ್ನ್, ಮಿಸಾಂವಾ ಖಾತಿರ್ ಆಪ್ಣಾಕ್‌ಚ್ ಭೆಟವ್ನ್ ದಿಲಾಂ ಮ್ಹಳ್ಳೆಂ ಉತಾರ್, ಆಮ್ಚೆ ಮಧೆಂ ಜಾಯಿತ್ತೆಂ ಪ್ರಚಲಿತ್ ಆಸಾ. ಅಸಲೆಂ ಚಿಂತಾಪ್ ಪವಿತ್ರ್ ಸಭೆಚ್ಯಾ ಶಿಕವ್ಣ್ಯಾಕ್ ತಾಳ್ ಪಡಾನಾ. ಧಾರ್ಮಿಕಾಂನಿ ಮಿಸಾಂವ್ ಕರ್ಚೆಂ ತೆಂ ಎಕಾ ಪ್ರತ್ಯೇಕ್ ರುಪಾಚೆಂ ಆಸ್ಲ್ಯಾರ್, ಲಾಯಿಕಾಂಚ್ಯಾ ಮಿಸಾಂವಾಚೆಂ ರೂಪ್ ಆನ್ವೇಕ್‌ಚ್ ಆಸಾ. ಆಮ್ಚ್ಯಾಚ್ ಖಾಶಾ ಗಾಂವಾಂತ್ ಮಿಸಾಂವ್ ಜಾಂವ್ಚಿ ಗರ್ಜ್ ಆಸಾ.

ಜಾಕೊಬ್ ಆಪ್ಲ್ಯಾ ಪತ್ರಾಂತ್ ಮ್ಹಣ್ತಾ, “ಭಾವಾರ್ಥ್ ಸವೆಂ ಬರೊ ಕರ್ನೊ ಆಸ್ಲ್ಯಾ ಶಿವಾಯ್, ತೊ ಭಾವಾರ್ಥ್ ಜೀವ್ ನಾತ್‌ಲ್ಲೊ ಮ್ಹಣೈತ್” (2:17). ತ್ಯಾಚ್ ಉಚ್ವಾಡಾನ್ ಆಮಿ ಮ್ಹಣೈತ್, ಮಾಗ್ಣ್ಯಾಸವೆಂ ಮಿಸಾಂವ್ ಆಸ್ಲ್ಯಾ ಶಿವಾಯ್ ತೆಂ ಮಾಗ್ಣೆ ಉಪ್ಕಾರಾಕ್ ಪಡಾನಾತ್ಲಲೆಂ ಮ್ಹಣೈತ್. ಜಾಯಿತ್ತೆ ಜಣ್ ಕೊಣ್ ಗರ್ಜೆವಂತಾಂಕ್ ಮೆಳ್ತಾನಾ, “ತುಜೆ ಪಾಸತ್ ಹಾಂವ್ ಮಾಗ್ತಾಂ ಮ್ಹಣ್ ಭಕ್ತಿಪಣ್ ಉಚಾರ್ತಾತ್”. ಪುಣ್, “ತುಜೆ ಪಾಸತ್ ವಾವ್ರ್ ಕರುಂಕ್ ತಯಾರ್ ಆಸಾಂ” ಮ್ಹಣ್ ಕಿತ್ಯಾಕ್ ಸಾಂಗಾನಾಂತ್? ಶಿತಾಚಿ ಬೊಶಿ ಆನಿ ನಿಸ್ತಾಚಿ ಪೀರ್ ಸಾಂಗಾತಾ ದವರ್ಲೆಲ್ಯಾಬರಿ ಆಮ್ಕಾಂ ಮಾಗ್ಣೆ ಆನಿ ಮಿಸಾಂವ್ ಸಾಂಗಾತಾ ಆಸೊಂದಿ.



## 6. ಜೆಜುಚಿ ಆನಿ ಮ್ಹಜಿ ಪರ್ಗಟ್ ಜಿಣೆ

ಜೆಜುಚ್ಯೆ ಪರ್ಗಟ್ ಜಿಣ್ಯೆವಿಶಿಂ ಆಮಿ ಆಯ್ಕಾಲಾಂ. ಆಮಿ ವಾಚ್ತಾಂವ್, “ಆಪ್ಲೆ ಸವಯೆ ಪರ್ಮಾಣೆ ಸಾಬ್ಯಾತಾಚ್ಯಾ ದಿಸಾ ತೊ ಸಿನಾಗೊಗಾಂತ್ ಭಿತರ್ ಸರ್ಲೊ.” (ಲೂಕ್ 4:17) ಜೆಜುಚ್ಯೆ ಪರ್ಗಟ್ ಜಿಣ್ಯೆಚೊ ಏಕ್ ದಾಖ್ಲೊ ಹಾಂಗಾಸರ್ ಆಮ್ಕಾಂ ಮೆಳ್ತಾ. ಆಪ್ಲೆ ಆವಯ್ಚೆಂ ಘರ್ ಸೊಡ್ನ್, ಲೋಕ್ ಸಾಂಗಾತಾ ಮೆಳ್ತಾ ತ್ಯಾ ಜಾಗ್ಯಾರ್ ತೊ ವ್ಹೆತಾ ಆನಿ ಮುಖೆಲ್ಪಣಾಚೆಂ ಸ್ಥಾನ್ ಘೆತಾ. ಪರ್ಗಟ್ ಜಿಣ್ಯೆಚೊ ಆನ್ಯೇಕ್ ವಿಷಯ್ ಆಮ್ಕಾಂ ಅಸೊ ವಾಚುಂಕ್ ಮೆಳ್ತಾ: “ದೆವಾಚೊ ಪ್ರೇರಕ್ ಅತ್ಮೊ ಮ್ಹಜೆರ್ ಆಸಾ. ಕಿತ್ಯಾಕ್ ದುರ್ಬಳ್ಳಾಂಕ್ ಬರಿ ಖಬರ್ ಪರ್ಗಟ್ ಕರುಂಕ್ ತಾಣೆ ಮ್ಹಾಕಾ ಅಭಿಶೇಕ್ ಕೆಲಾ...” (ಲೂಕ್ 4: 18-19) ಮನ್ಶಾಜಿವಿತಾಂತ್ ಕಾಮ್ ಕರ್ಚೆಂ ಮ್ಹಣ್ ಆಸಾಚ್. ಕಸಲೆಂ ಕಾಮ್ ಆಪ್ಣಾಕ್ ಕರುಂಕ್ ಆಸಾ, ಖಿಂಚ್ಯಾ ವರ್ಗಾಚೆಂ ಕಾಮ್, ತ್ಯಾ ವಿಶಿಂ ಪಳೆತಾನಾ, ಜೆಜುಚಿ ಜಿಣೆ ಏಕ್ ಪರ್ಗಟ್ ಜಿಣೆ ಜಾಂವ್ಚಿ ಆಸಾ ಮ್ಹಣ್ ಆಮ್ಕಾಂ ಕಳೊನ್ ಯೆತಾ.

“ಜೆಜುಬರಿ ಹಾಂವೆ ಜಾಯ್ತೆ” -ಅಶೆಂ ಆಸಾ ಕ್ರಿಸ್ತಿ ಜಿಣ್ಯೆ ಸಂಬಂಧಿಂ ಏಕ್ ಧ್ಯೇಯ್ ವಾಕ್ಯ್; ಕ್ರಿಸ್ತಿ ಶಿಕ್ಷಣಾಂತ್ ತ್ಯಾ ವಿಶಿಂ ಆಮ್ಕಾಂ ಶಿಕಯ್ಲಾಂ. ತರ್ ಜೆಜು ಪರ್ಗಟ್ ಜಿಣೆ ಜಿಯೆಲೊ ಜಾಲ್ಯಾರ್, ಹಾಂವೆಂಯಿ ಪರ್ಗಟ್ ಜಿಣೆ ಜಿಯೆಜೆ. ಕೊಣ್ ಮನಿಸ್ ಜಿಣ್ಯೆಂತ್ ಏಕ್ ವಿಶಿಷ್ಟ್ ಮಿಸಾಂವ್ ಜ್ಯಾರಿ ಕರುಂಕ್ ಆಶೆತಾ, ಯೆವ್ಜಣ್ ಘಾಲ್ತಾ, ತಾಚಿ ಜಿಣೆ ಆಪ್ಲಿಚ್ ಪರ್ಗಟ್ ಜಿಣೆ ಜಾತಾ.

ಜೆಜು ಪಾಂಚ್ ಹಜಾರ್ ಜಣಾಂಕ್ ಜೆವಣ್ ದಿತಾ (ಲೂಕ್ 9: 10-17)- ಹ್ಯಾ ವಾಚ್ಪಾಂತ್ ಅಶೆಂ ವಾಚುಂಕ್ ಮೆಳ್ತಾ: ತ್ಯೆ ಎಕ್ಸರೆ ಸುವಾತೆರ್ ಆಸಾತ್ ಮ್ಹಳ್ಳೆಂ ಸತ್ ಮತಿಂತ್ ಆಯಿಲ್ಲಾ ವೆಳಾರ್ ಧರ್ಮದೊತ್ ಜೆಜುಕ್ ಸುಚನ್ ದಿತಾತ್ ಮ್ಹಣೊನ್, “ಲೊಕಾ ಜಮ್ಯಾಕ್ ತುಂ ಧಾಡ್ನ್ ಸೊಡ್.” ತ್ಯಾ ಸುಚನಾಕ್ ಜೆಜುಚೊ ಉಲೊ, “ತುಮಿಂಚ್ ತಾಂಕಾಂ ಕಾಂಯ್ ಪುಣೀ ಖಾಂವ್ಕ್ ದಿಯಾ.” ಲೊಕಾಥಂಯ್ ಆಮ್ಕಾಂ ಜವಾಬ್ದಾರಿ ಆಸಾ. ಧಾಡ್ನ್ ಸೊಡ್ಲೆಲ್ಯಾ ತಕ್ವಣ್ ಆಮ್ಚೆಂ ಕಾಮ್ ಜಾಂವ್ಕಾನಾ. ಆಮ್ಕಾಂ ಎದಿ ವ್ಹಡ್ ಜವಾಬ್ದಾರಿ ಪಾಳುಂಕ್ ಜಾಯ್ತಾ ಮ್ಹಣ್ ಮನ್ಶಾ ದೊಳ್ಕಾಂಕ್ ದಿಸ್ತಾ. ಥಂಯ್ಸರ್ ಆಸಾ ಭಾವಾರ್ಥ್ ಮ್ಹಣ್ತಾತ್ ತ್ಯಾ ದೆಣ್ಯಾಚೆಂ ಸ್ಥಾನ್. ಖಾಲಿ ಹಾತಾಂನಿ ಆಸ್‌ಲ್ಲಾ ಜೆಜುನ್ ಮ್ಹಳ್ಳೆಂ, “ತುಮಿಚ್ ತಾಂಕಾಂ...”



ಪರ್ಗಟ್ ಜಿಣ್ಕೆಂತ್ ಗೊಡ್ಡಾಣ್ ಆನಿ ಕೊಡ್ಡಾಣ್ ದೊನೀ ಆಸಾ. ಪರ್ಗಟ್ ಜಿಣ್ಕೆಚ್ ಸುರ್ವೆರ್ಚ್ ಹೆಂ ಏಕ್ ಮಹತ್ವಾಚೆಂ ಸತ್ ಆಮಿ ಮಾನುನ್ ಘೆತ್ಲೆಂ ಜಾಲ್ಯಾರ್, ಗರ್ಜೆವಿಣ್ ಜಾಯಿತ್ತೆ ಆಕಾಂತ್ ಚುಕವ್ಪೆತ್. ಧಾ ಜಣಾಂಕ್ ಸಂಬಂಧ್ ಜಾಲ್ಲ್ಯೊ ವಾವ್ರ್ ಕರ್ತಾಸ್ತಾನಾ, ವಿವಿಧ್ ಪ್ರತಿಕ್ರಿಯಾ ಆಸ್ತಾತ್. ಸಕ್ಪಾಂ ಧಾವ್ನ್ ಹಾಂವೆ ಆಶೆಲ್ಲ್ಯಾ ಪ್ರಕಾರ್ ಸಹಕಾರ್ ಮೆಳಾನಾ ಥೊಡೆ ಪಾವ್ಪಿಂ ಲೊಕಾಚಿ ಚೂಕ್ ಆಸಾ ತರ್ ಆನಿ ಥೊಡೆ ಪಾವ್ಪಿಂ ಮ್ಹಜೆ ಧಾವ್ನ್ ಚೂಕ್ ಘಡ್ತಾ, ಹೆಂ ಸರ್ವ್ ಪರ್ಗಟ್ ಜಿಣಿ ಮ್ಹಳ್ಳಾ ವೆಳಾಚೆ ಅನ್ನೋಗ್. ಪರ್ಗಟ್ ಜಿಣಿ ಜಿಯೆತಲ್ಯಾನ್ ಅಸಲೆ ಎಕೇಕ್‌ಚ್ ಸನ್ನಿವೇಶ್ ಉತರ್ನ್ ಮುಖಾರ್ ವ್ಹಚೊಂಕ್ ಪಡ್ತಾ.

ಹರ್ಮೇಕ್ಲಾನ್ ವಿಸ್ತಾರ್ ಸಂಸಾರಾಂತ್ ಆಪ್ಣಾಕ್‌ಚ್ ಉಗ್ತೊ ಕರಿಜಾಯ್ ಆನಿ ಪರ್ಗಟ್ ಜಿಣಿ ಜಿಯೆಜಾಯ್. ಸಕ್ಕಡ್ ಮನ್ಶಾಂಕ್ ಹೆಂ ಲಿಸಾಂವ್ ಲಗ್ತಿ ಆಸಾ. ತರೀ ಹಾತಾಂತ್ ವಾಂಜೆಲ್ ಕಾಣ್ಲೆವ್ನ್ ಮಿಸಾಂವ್ ಜ್ಯಾರಿ ಕರುಂಕ್ ಆಸ್‌ಲ್ಲ್ಯಾ ಕ್ರಿಸ್ತಿ ಭಾವಾಧ್ಯಾಂಕ್ ಹೆಂ ಲಿಸಾಂವ್ ಚಡಿತ್ ಮಾಪಾನ್ ಲಗ್ತಿ ಜಾತಾ.



## 7. ಉದಕ್ ನಾತ್‌ಲ್ಲಿ ಬಾಂಯ್

ಆಮ್ಚಾ ಹಿತ್ತಾಂತ್ ದೋನ್ ಬಾಂಯೊ ಆಸಾತ್. ಎಕಾಂತ್ ಉದಕ್ ಆಸಾ. ಆನ್ಯೇಕಾಂತ್ ನಾ. ಉದಕ್ ಆಸ್‌ಲ್ಲ್ಯೆ ಬಾಂಯ್ಕ್ ಆಮಿ ದಿಸಾಕ್ ಪಾಂಚ್ ಪಾವ್ಪಿಂ ವ್ಹೆತಾಂವ್, ಉದಕ್ ಹಾಡುಂಕ್. ತ್ಯಾ ಆನ್ಯೇಕ್ ಬಾಂಯ್‌ಲಾಗಿಂ ಅಪ್ರೊಪ್, ಕಸ್ತಾಳ್ ಘಾಲುಂಕ್. ದೋನೀ ಬಾಂಯೊ ತರೀ, ಫರಕ್ ಜಾಯ್ತೊ.

ಹೊ ಎಕ್ಲೊ ಕ್ರಿಸ್ತಾಂವ್ ಆನಿ ತೊವೀ ಕ್ರಿಸ್ತಾಂವ್. ಪುಣ್ ದೊಗಾಂ ಮಧೆಂ ಜಾಯ್ತೊ ಫರಕ್ ಆಸಾ. ಎಕ್ಲಾಚ್ಯೆ ಜಿಣ್ಯೆಂತ್ ಮಿಸಾಂವ್ ಆಸಾ; ಆನ್ಯೇಕ್ಚಾಚೆ ಜಿಣಿಯೆಂತ್ ನಾ. ಮಿಸಾಂವ್ ಮ್ಹಣ್ಣೆಂ ತೆಂ ಲಕ್ಷಣ್ ಕ್ರಿಸ್ತಿ ಸಮಡ್ತಿಚೆಂ ವಿಶಿಷ್ಟ್ ಲಕ್ಷಣ್ ಮ್ಹಣ್ ಘೆಜೆ ತರ್ ಜಿಣ್ಯೆಂತ್ ಸೆವಾ ನಾತ್‌ಲ್ಲೊ ಉದಕ್ ನಾತ್‌ಲ್ಲ್ಯೆ ಬಾಂಯ್‌ಪರಿಂ.

ಜೆಜುಚಿ ಶಿಕವ್ಣ್ ಆಯ್ಕೊಂಕ್ ಲೋಕ್ ವ್ಹಡಾ ಸಂಖ್ಯಾನ್ ಜೆಜು ಸರ್ಶಿಂ ಧಾಂವೊನ್ ಆಯಿಲ್ಲೊ. ತಾನೆನ್, ಭುಖೆನ್ ತೆ ಆಸ್‌ಲ್ಲ್ಯೆ ಪಳೆವ್ನ್ ಧರ್ಮದೊತ್, “ತಾಂಕಾಂ ತುಂ ಧಾಡ್ನ್ ಸೊಡ್” ಮ್ಹಣ್ ಜೆಜುಲಾಗಿಂ ವಿನತಿ ಕರ್ತಾತ್. ತ್ಯಾ ಸಂದರ್ಭಾರ್ ಧರ್ಮದುತಾಂಕ್ ಜೆಜುಚಿ ಜಾಪ್: “ತುಮಿಚ್ ತಾಂಕಾಂ ಕಾಂಯ್ ಪುಣೀ ಖಾಂವ್ಕ್ ದಿಯಾ.” (ಮಾರ್ಕ್ 6: 30-44) ಸಕ್ಕಡ್ ಕ್ರಿಸ್ತಾಂವ್ ಜೆಜುಚಿ ಶಿಸ್. ಧರ್ಮದುತಾಂಕ್ ಸಾಂಗ್‌ಲ್ಲೆಂಚ್ ಜೆಜು ಪರತ್ ಪರತ್ ಮ್ಹಳ್ಳಾಪರಿಂ ಆಮ್ಕಾಂ ಸಾಂಗ್ತಾ, “ತುಮಿಂಚ್ ತಾಂಕಾಂ ಕಾಂಯ್‌ಪುಣೀ ಖಾಂವ್ಕ್ ದಿಯಾ. ತುಮಿ ಮ್ಹಜೆ ಶಿಸ್ ದೆಕುನ್ ತುಮ್ಕಾಂ ಹೆಂ ಸಾಧ್ಯ್ ಜಾತಾ. ತುಮ್ಚ್ಯೆ ಜಿಣಿಯೆಂತ್ ಮಿಸಾಂವ್ ನಾ ಜಾಲ್ಯಾರ್ ತುಮ್ಕಾಂ ಕ್ರಿಸ್ತಾಂವ್ ಮ್ಹಳ್ಳೆಂ ನಾಂವ್ ಕಶೆಂ ಘಾವೊ?” ಆಮ್ಚಾ ಘರಾಚೊಚ್ ದಾಖ್ಲೊ ಘೆವ್ಪಾಂ, ಆಪ್ಣಾಚ್ಯಾಚ್ ಘರಾಂತ್ ಕೊಣ್ ಕಾಮ್ ಕರಿನಾ? ಆಪ್ಣಾಚ್ಯಾಚ್ ಘರಾ ಕಾಮ್ ಕರುಂಕ್ ಕೊಣ್ ತಯಾರ್ ನಾ? ತಶೆಂ ಮ್ಹಣ್ತಾನಾ ಕಾಯ್ಲೊ ಪಾಳೊ ಮ್ಹಳ್ಳೆ ದಿಷ್ಟಿನ್ ಆಮಿ ಘರಾಂತ್ ಕಾಮ್ ಕರಿನಾಂವ್.

ಪವಿತ್ರ್ ಸಭಾ ಏಕ್ ವಿಸ್ತಾರ್ ಘರಾಣೆ. ಹ್ಯಾ ಘರಾಣ್ಯಾಂತ್ ಕಾಮ್ ಕರಿನಾ, ಮಿಸಾಂವ್ ಕರಿನಾ, ತೊ ಹೆರ್ ಸಾಂದ್ಯಾಂಥಾವ್ನ್ ಪಯ್ಸ್ ಪಯ್ಸ್ ರಾವ್ತಾ. ಸಾಮಾನ್ಯ್ ಜಾವ್ನ್ ಕ್ರಿಸ್ತಾಂವಾಂನಿ ಕರುಂಕ್ ಆಸ್ಚ್ಯಾ ಮಿಸಾಂವಾವಿಶಿಂ ಉಲವ್ನ್ ಪ್ರಸಂಗ್‌ದಾರಾಂನಿ ಅಶೆಂ ಸಾಂಗ್ಚೆಂ ಆಸಾ: “ಪವಿತ್ರ್ ಸಭೆಚ್ಯೆ ಶಿಕವ್ಣೆ ಪರ್ಮಾಣೆ ಪವಿತ್ರ್‌ಸ್ನಾನ್ ಘೆತ್‌ಲ್ಲಾ ಹರ್ಯೆಕ್ಚಾಕ್ ಮಿಸಾಂವ್ ಕರುಂಕ್ ಕಾಯ್ಲೊ

ಅಸಾ.” ಹೆಂ ಸತ್ ವಿವರುನ್ ಸಾಧಾರಣ್ ಏಕ್ ಧಾ ಮಿನುಟಾಂ ಶಿಕವ್ನ್ ದಿತಾತ್, ಬರೆಂಚ್ ಕಾಯ್ಲೊ ಮ್ಹಳ್ಳಾಕ್ ಲಾಗೊನ್ ಕಾಂಯ್ ಇಲ್ಲೆಂ ಮಿಸಾಂವ್ ಸುರು ಕೆಲೆಂ ಜಾಲ್ಯಾರ್ ತೆಂ ಜಾಯಿತ್ತೆಂ ಮುಕಾರ್ ವ್ಹೆಚಾನಾ. ಧಾ ಮಿನುಟಾಂಚೆಕ್ ಶಿಕವ್ಣೆಚೊ ಪ್ರಭಾವ್ ಕಾಂಯ್ ಧಾ ದೀಸ್ ಉರಾತ್. ಉಪ್ರಾಂತ್ ನಿವೊನ್ ವ್ಹೆತಾ.

ಮನ್ಯಾಜಿವಿತಾಂತ್ ಮಿಸಾಂವ್ ಏಕ್ ಅಪುರ್ಬಾಯೆಚಿ ಸಂಗತ್; ಮನ್ಯಾಜಿವಿತಾಕ್ ಸಂತೊಸ್ ಉಲ್ಲಾಸ್ ದಿಂವ್ಚಿ. ಘರ್ಚೆಂ ಕಾಮಾಚ್ ತಿತ್ಲೆಂ ಸುವಾದಿಕ್ ಅಸಾ ಜಾಲ್ಯಾರ್, ದೆವಾಚೆಂ ಕಾಮಾ ಕಿತ್ಲೆಂ ಸುವಾದಿಕ್ ಅಸೊಂಕ್ ನಚೊ! ದೆಕುನ್ ಪವಿತ್ರ್ ಸಭೆಂತ್ ಅಮಿ ಕರುಂಕ್ ಅಸಾ ತೊ ವಾವ್ರ್ ಕಾಯ್ಲೊ ಮ್ಹಳ್ಳಾ ದಾರಾಂತ್ಲ್ಯಾನ್ ರಿಗೊನ್ ಕರುಂಕ್ ಸುರು ಕೆಲ್ಯಾರ್ ಸಾರ್ಕೆಂ ಜಾಯ್ನಾ. ತಾಂತುಂ ಅಸಾ ತಿ ಗೊಡ್ಸಾಣ್ ಇಲ್ಲಿ ಇಲ್ಲಿಚ್ ಚಾಕ್ರಿ ಜಾಲ್ಯಾರ್, ಮಿಸಾಂವ್, ಕಾಯ್ಲೊ ನ್ಹಯ್, ಫಾಯ್ಲೊ ಮ್ಹಳ್ಳೆಂ ಸತ್ ಅಮಿಚ್ ಜಾವ್ನ್ ವಳ್ಕೊಂಕ್ ಸಕ್ತಲ್ಯಾಂವ್.



## 8. ಚಟ್ವೆಂತ್ ಲಾಯ್ಲಾಂ ತೆಂ ಝಡ್

ಘೊಡಿಂ ಝಡಾಂ ಚಟ್ವೆಂತ್ ಲಾಯಿಲ್ಲಿಂ ಆಸ್ತಾತ್. ಚಡಾವತ್ ಝಡಾಂ ಶೀದಾ ಧರ್ಣೆಚೆರ್ ಲಾಯಿಲ್ಲಿಂ ಆಸಾತ್. ಚಟ್ವೆಂತ್ ಮಾತಿ ಇಲ್ಲಿಶಿ. ಥಂಯ್ ಪಾಳಾಂ ವಿಸ್ತಾರೊಂಕ್ ವಾ ಪಾಳಾಂ ಗೂಂಡ್ ವ್ಹಚುಂಕ್ ಅವ್ಕಾಸ್ ನಾ. ತಿತ್ಲೆ ಮಾತ್ಯೆಂತ್, ಸೀಮಿತ್ ಜಾಗ್ಯಾರ್ ಎಕಾ ನಿರ್ದಿಷ್ಟ್ ಹಂತಾಚಿ ವಾಡಾವಳ್ ಮಾತ್ರ್ ಜೊಡ್ಯೆತ್, ಉಪ್ರಾಂತ್ ವಾಡಾವಳಿಕ್ ಅಡ್ಕಳ್ ಜಾತಾ. ವ್ಹಡ್ ರೂಕ್ ಜಾಂವ್ಚೆ ಜಾತಿಚಿಂ ಝಡಾಂ ಚಟ್ವೆಂತ್ ಲಾಯ್ಲಾರ್, ತೆಂ ಸಮಾ ಜಾತಾಗೀ? ಶೀದಾ ಧರ್ಣೆರ್ ಲಾಯಿಲ್ಲ್ಯಾ ಝಡಾಕ್ ಸಗ್ಗಿ ವಿಸ್ತಾರ್ ಭುಂಯ್ ಉಗ್ತಿ ಆಸಾ. ಸ್ವತಂತ್ರಾಚೆಂ ಸಂಕೇತ್ ಹೆಂ. ಹಾಂಗಾ ಕಾಂಯ್ ಅಡ್ಕಳ್, ಬಾಂಧ್ವಾಸ್ ಮ್ಹಣ್ ನಾಂತ್.

ಹಾಂವ್ ಸಮಡ್ತ್ ಪಾಳ್ನ್ ಆಸ್ಲೊ ಮನಿಸ್. ಹಾಂವ್ ಕ್ರಿಸ್ತಾಂವ್ ಸಮಡ್ತಿಚೊ ಮನಿಸ್. ಗಾಂವಾರ್ ಹೆರ್ ಸಮಡ್ತಿಚಿ ಮನಿಸ್ ಆಸಾತ್. ಹಾಂವ್ ಕ್ರಿಸ್ತಾಂವ್ ಸಮಡ್ತ್ ಪಾಳ್ಲೊ ಮನಿಸ್ ಹಾಂವೆ ಚಟ್ವೆಂತ್ಲಾ ಝಡಾಬರಿ ಆಸಾಜಾಯ್? ವ ಉಗ್ತೊ ಧರ್ಣೆರ್ ಲಾಯಿಲ್ಲ್ಯಾ ಝಡಾಪರಿಂ ಆಸಾಜಾಯ್, ಆನಿ ತ್ಯಾ ಫರ್ಮಾಣೆ ಜಿಯೆಜಾಯ್? ಆದಿಂಥಾವ್ನ್ ವಿವಿಧ್ ಸಮಡ್ತಿಂಚ್ಯಾ ಮನ್ಶಾಂನಿ ಎಕಾಮೆಕಾ ಪಯ್ಸ್ ಪಯ್ಸ್ ರಾಂವ್ಚೊ ಸಂಪ್ರದಾಯ್ ಆನಿ ಅಶೆಂ ಕರ್ಚೆಂಚ್ ಸಾರ್ಕೆಂ ಮ್ಹಳ್ಳೆಂ ಚಿಂತಾಪ್ ಸಮಾಜೆಂತ್ ರಾಜ್ ಕರ್ನ್ ಆಸಾ.

“ಪೆದ್ರು ಚಿರುಜಲೆಮಾಕ್ ಗೆಲ್ಲ್ಯಾ ವೆಳಾರ್ ಸುನತ್‌ಗಾರಾಂನಿ ತಾಚಿ ರೀಕಾ ಕರ್ನ್ ಸವಾಲಾ ಕೆಲೆಂ, “ಸುನತ್ ಜಾಂವ್ಕ್ ನಾತ್‌ಲ್ಲ್ಯಾಂಕ್ ತುಂವೆ ಕಿತೆಂ ಮ್ಹಣ್ ಭೆಟ್ ದಿಲಿಯ್ ಆನಿ ಕಸೊ ತುಂ ತಾಂಚೆ ಸಾಂಗಾತಾ ಜಿವ್ಪೊಯ್?” ತವಳ್ ಪೆದ್ರುನ್ ಘಡ್‌ಲ್ಲೆ ಸಂಗಿಚೊ ಸುರು ಥಾವ್ನ್ ಅಖೇರ್ ಪರ್ಯಾಂತ್ ಹೆಪರಿಂ ವಿವರ್ ದಿಲ್ಲೊ.” (ವಾಚಪ್: ಧ. ಕೃತ್ಯಾಂ 10: 44-11:18) “ಪೆದ್ರು ಅಶೆಂ ಉಲವ್ನ್ ಆಸ್ತಾನಾಂಚ್ ತಾಚೊ ಸಂದೇಶ್ ಆಯ್ಲೊನ್ ಆಸ್ಲೆಲ್ಯಾ ಸಮೆಸ್ತಾಂಚೆರ್ ಪವಿತ್ರ್ ಅತ್ಮೊ ದೆಂವ್ಚೊ, ಜುದೆವ್ ನ್ಹಯ್ ಆಸ್ಲೆಲ್ಯಾಂಚೆರ್ಯಿ ಪವಿತ್ರ್ ಅತ್ಮಾಚೆಂ ದೆಣೆ ವೊತ್ಲೆಂ ತೆಂ ಪಳೆವ್ನ್, ಪೆದ್ರು ಸವೆಂ ಆಯ್ಲೆಲೆ ಸುನತ್ ಕೆಲ್ಲೆ ಭಾವಾಡ್ತಿ ವಿಜ್ವಿತ್ ಜಾಲೆ.” (ಧ. ಕೃತ್ಯಾಂ 10:24) ವಿಜ್ವಿತ್ ಜಾಲೆ ಕಿತ್ಯಾಕ್? ಅಶೆಂ ಜಾಯ್ನಾ ಆನಿ ಅಶೆಂ ಜಾಂವ್ಕ್ ನಜೊ ಮ್ಹಣ್ ತೆ ಚಿಂತುನ್ ಆಸ್‌ಲ್ಲೆ. ಆನ್ಯೇಕಾ ಉತ್ರಾನ್ ಮ್ಹಣ್ಲೆಂ ಜಾಲ್ಯಾರ್, ತೆ ಚಟ್ವೆಂತ್ ಲಾಯಿಲ್ಲ್ಯಾ ಝಡಾಂಬರಿ ಆಸ್‌ಲ್ಲೆ. ಸುನತ್ ಮ್ಹಳ್ಳೆ ಎಕೆ ಸಂಗಿಕ್ ತಾಣೆಂ ಲೆಕಾವ್ಪರ್ತ್ ಮಹತ್ವ್ ದಿಲ್ಲೊ



ಆನಿ ತ್ಯಾ ಪ್ರದೇಶಾಂತ್ ಜಿಯೆವ್ನ್ ಆಸಲ್ಲ್ಯಾ ಮನ್ಯಾಂಕ್ ಸುನತ್ ಕೆಲ್ಲೆ ಆನಿ ಸುನತ್ ಕರಿನಾತ್ಲೆ ಮ್ಹಣ್ ದೋನ್ ವಿಭಾಗ್ ಕರ್ನ್ ತೆ ಲೆಖ್ತಾಲೆ. ಸುನತ್ ಕರಿನಾತ್ಲೆ ತೆ ಪರ್ಕಿ, ದೆಕುನ್ ತಾಂಚೆಸವ್ ಆಮಿ ಮೆಳೊಂಕ್ ನಜೊ ಮ್ಹಳ್ಳೆಂ ಚಿಂತಪ್ ದವರ್ನ್ ಆಸಲ್ಲೆ.

ಆಮಿ ಕ್ರಿಸ್ತಾಂವ್ ಮ್ಹಳ್ಳೆಂ ಮತಿಂತ್ ದವರ್ನ್ ಆಸಾಂವ್. ಮಿಸಾಕ್, ಮಾಗ್ಣಾಕ್, ಫೆಸ್ತಾಂಕ್ ಪುರ್ಶಾಂವಾಂಕ್ ಆನಿ ಹೆರ್ ಜಾಯಿತ್ಲ್ಯಾ ಸಮಡ್ತಿಚ್ಯಾ ಕಾರ್ಯಾಂಕ್ ಆಮಿ ಕ್ರಿಸ್ತಾಂವ್ ವಿಂಗಡ್ ಜಾವ್ನ್ ಮೆಳ್ತಾಂವ್. ಬರೆಂಚ್, ತಶೆಂ ಮ್ಹಣ್ ಸಮಾಜಿಕ್ ಜಿಣ್ಯೆಂತ್ ಆಮಿ ವಿಂಗಡ್ ಜಾವ್ನ್ ಜಿಯೆಂವ್ಚೊ ಏಕ್ ವ್ಹಡ್ ಅಪಾಯ್ ಹಾಂಗಾಸರ್ ಆಸಾ. ಸಮಡ್ತಿಚ್ಯಾ ನಾಂವಾನ್‌ಚ್ ಮನಿಸ್ ಹೆರ್ ಸಮಡ್ತಿಚ್ಯಾ ಮನ್ಯಾಂಥಾವ್ನ್ ಪಯ್ಸ್ ರಾಂವ್ಚಿ ಪ್ರವೃತ್ತಿ ಆಮ್ಚೆ ಮಧೆಂ ಆಸಲ್ಲ್ಯಾ ಪಳೆಂವ್ಯಾ ಮೆಳ್ತಾ. ಆಮಿ ಕ್ರಿಸ್ತಾಂವ್ ದೆಕುನ್ ಆಮ್ಚೆ ಭಂವ್ತಣಿ ಆಮಿ ಏಕ್ ನಾದಿಸ್ತೊ ದೊರೊ ಬಾಂಧುನ್, ತಾಚೆಭಿತರ್‌ಚ್ ಜಿಯೆಲ್ಲ್ಯಾಪರಿಂ ದಿಸ್ತಾ. ಅಶೆಂ ಸಮಡ್ತಿಚ್ಯಾ ನಾಂವಾನ್, ದೆವಾಚ್ಯಾ ನಾಂವಾನ್ ಹೆರ್ ಸಮಡ್ತಿಚ್ಯಾ ಮನ್ಯಾಂಥಾವ್ನ್ ಪಯ್ಸ್ ರಾಂವ್ಚೆಂ ಸಾರ್ಕೆ ನ್ಹಯ್ ಮ್ಹಣ್ ನವೊ ತೆಸ್ತಾಮೆಂತ್ ಆಮ್ಕಾಂ ಶಿಕಯ್ತಾ.

ಧರ್ಣೆರ್ ಲಾಯಿಲ್ಲ್ಯಾ ಝಡಾಚಿಂ ಪಾಳಾಂ ಶೀದಾ ಮುಖಾರ್ ಮುಖಾರ್ ವ್ಹೆತಾತ್, ಅಶೆಂ ಆಮ್ಚೆಂ ಮನ್, ಕಾಳಿಜ್ ಆಮಿ ಉಗ್ತಾ ಉಗ್ತಾ ಮನಾನ್ ಮುಖಾರ್ ಮುಖಾರ್ ವ್ಹರಿಜಾಯ್. ಹೆರ್ ಜಾತಿಚ್ಯಾ ಸಮಾಜಿಕ್ ಕಾರ್ಯಾಂನಿ ವಾಂಟೊ ಘೆಂವ್ಚೊ, ತಾಂಚ್ಯಾ ಘರ್ಚಿ ಭೆಟ್ ಕರ್ಚಿ, ಸಮಾಜ್ ಸೆವೆಂತ್ ಹೆರ್ ಸಮಡ್ತಿಚ್ಯಾ ಮನ್ಯಾಂಕ್ ಸಾಂಗಾತಾ ಘೆಂವ್ಚೆಂ ಬರೆಂ.



## 9. ಆಮಿ ಸಕ್ಕಡ್ ಜೊವ್ಪಿಂ ಜಾವ್ನ್ ಜಲ್ಮಾಲ್ಯಾಂವ್

“ತೊ ಮನಿಸ್ ಸೊರೊ ಪಿಯೆನಾತ್‌ಲ್ಲ್ಯಾ ವೆಳಾರ್ ಭಾಂಗಾರ್ ಮನಿಸ್.” ಆಮ್ಚಾಚ್ ಮಧ್ಯಾ ಘೊಡ್ಯಾ ಮನ್ಶಾಂವಿಶಿಂ ಅಶೆಂ ಆಮಿ ಸಾಂಗ್‌ಲ್ಲೆಂ ಆಸಾ. ತ್ಯಾ ಥರಾನ್ ತಾಂಕಾಂ ಆಮಿ ವಳ್ಖಾತಾಂವ್. ತರ್ ತೊ ಮನಿಸ್ ಬರೊ ಮನಿಸ್‌ಗಿ, ಪಾಡ್ ಮನಿಸ್? ಬರೊ ಮನಿಸ್ ಜಾಲ್ಯಾರ್ ತೊ ಕಿತ್ಯಾಕ್ ತಶೆಂ ಸೊರೊ ಪಿಯೆತಾ? ಪಿಯೆವ್ನ್ ವಾಯ್ಚ್ ಚಾಲ್ ದಾಖಿಯಿಲ್ಲೊ ತೊ ಉಪ್ರಾಂತ್ ಬರಿಂ ಲಕ್ಷಣಾಂ ಕಶೆಂ ದಾಖಿಂವ್ಕ್ ಸಕ್ತಾ? ಎಕಾ ಮನ್ಶಾ ಭಿತರ್ ದೋಗ್ ಮನಿಸ್ ಆಸ್‌ಲ್ಲ್ಯಾಪರಿಂ ದಿಸ್ತಾ!

ಹೈ ದಿಶೆನ್ ಸಾಂ ಪಾವ್ಲುಚೊ ಏಕ್ ವಿಶಿಷ್ಟ್ ಅನ್ವೇಗ್ ಆಸಾ ತೊ ಹೈಪರಿಂ ಉಚಾರ್ತಾ: “ಹಾಂವ್ ಕರ್ತಾಂ ತೆಂ ಮ್ಹಾಕಾಚ್ ಸಮ್ಜಾನಾ. ಕಿತ್ಯಾಕ್ ಜೆಂ ಬರೆಂ ಮ್ಹಾಕಾ ಜಾಯ್ ತೆಂ ಹಾಂವ್ ಕರಿನಾ, ಬಗಾರ್ ಜೆಂ ಕಿತೆಂ ಹಾಂವ್ ದ್ವೇಷಿತಾಂ ತೆಂ ಹಾಂವ್ ಕರ್ತಾಂ... ದೆಕುನ್ ಮ್ಹಜೆ ಖುಶೆ ವಿರೋಧ್ ಆಸಾ ತೆಂ ಹಾಂವ್ ಕರ್ತಾನಾ ನಿಜಾಕ್‌ಯೀ ಹಾಂವ್ ನ್ಹಯ್, ಬಗಾರ್ ಮ್ಹಜೆಥಂಯ್ ಜಿಯೆತಾ ತೆಂ ಪಾತಕ್ ಕರ್ತಾ ಮ್ಹಣಾಜೆ.” (ರೊಮಾಗಾರಾಂಕ್ 7: 14-17) ಆಪ್ಲ್ಯಾ ಜಿವಾಭಿತರ್ ಪಾತಕ್ ಕಿತ್ಲೆಂ ಬಳಾದಿಕ್ ಆಸಾ ಮ್ಹಣ್ ಪಾವ್ಲು ಹಾಂಗಾಸರ್ ದಾಖಿಯ್ತಾ.

ತೊಚ್ ಪಾವ್ಲು ಆಪ್ಣಾಚೊಚ್ ಆನ್ವೇಗ್ ಅನ್ವೇಗ್ ಅಶೆಂ ಸಾಂಗ್ತಾ: “ಹರೈಕ್ ಥರಾನ್ ಆಮಿ ಕಷ್ಟಾತಾಂವ್ ತರೀ ಆಮಿ ಕಂಗಾಲ್ ಜಾಯ್ನಾಂವ್. ವಾಟ್ ಕಳಾನಾಸ್ತಾನಾ ಅಂಧ್ಯಾರಾಂತ್ ಸಾಂಪಡ್ತಾಂವ್ ತರ್ಯಿ ನಿರಾಶೆನ್ ಬುಡಾನಾಂವ್... ಆಮಿ ಧರ್ಣೆಕ್ ಶೆವ್ಪಾತಾಂವ್ ತರ್ಯಿ ಮೊರಾನಾಂವ್.” (2 ಕೊರಿಂಥ್ 4: 8-9) ದೆವಾಚಿ ಕುರ್ಪಾ ಆಮ್ಚ್ಯಾ ಜಿವಾಭಿತರ್ ಆಸಾ ತಿ ಕಿತ್ಲಿ ಬಳ್ಜಿಂತ್ ಮ್ಹಣ್ ಪಾವ್ಲು ಆಮ್ಕಾಂ ದಾಖಿಯ್ತಾ. ತರ್ ಮ್ಹಜೆ ಭಿತರ್‌ಚ್ ದೋಗ್ ವ್ಯಕ್ತಿ ಆಸ್‌ಲ್ಲ್ಯಾಪರಿಂ ದಿಸ್ತಾ. ಹೈ ದಿಷ್ಟಿನ್ ಹ್ಯಾ ಲೇಖನಾಕ್ ತಕ್ಲೆನಾಂವ್ ದಿಲೆಂ: “ಆಮಿ ಸಕ್ಕಡ್ ಜೊವ್ಪಿಂ ಜಾವ್ನ್ ಜಲ್ಮಾಲ್ಯಾಂವ್.”

ಹೊಚ್ ವಿಷಯ್ ವಿವರುಂಕ್ ಏಕ್ ಕಾಣೆ ಅಶಿ ಆಸಾ. ಎಕಾ ಕಲಾಕಾರಾಕ್ ಜೆಜುಚ್ಯಾ ನಿಮಾಣ್ಯಾ ಜೆವ್ಣಾಚೆಂ ಪಿಂತುರ್ ಸೊಡಂವ್ಕ್ ಜಾಯ್ ಆಸ್‌ಲ್ಲೆಂ. ಜೆಜುಚೆಂ ಕುರ್ಪೆಭರಿತ್ ಮುಖಮಳ್ ಪ್ರತಿಫಲಿತ್ ಕರ್ಚೆಂ ಏಕ್ ತೋಂಡ್ ತೊ ಸೊಧುನ್ ಆಸ್ತಾನಾ, ಎಕ್ಲೊ ಮನಿಸ್ ತಾಕಾ ಮೆಳ್ತಾ. ತ್ಯಾ ಮನ್ಶಾಕ್ ಮುಖಾರ್ ದವರ್ನ್, ಜೆಜುಚೆಂ ತೋಂಡ್ ತೊ ಸೊಡಯ್ತಾ. ಉಪ್ರಾಂತ್ ಇಕ್ರಾ

ಜಣ್ ಆಪೊಸ್ತಲಾಂಕ್ ಪಿಂತ್ರಾಯ್ತಾನಾ ಸ ಮಹಿನೆ ಉತರ್ಲೆಲೆ. ಉಪ್ರಾಂತ್ ಪಾತಕ್ ಪ್ರತಿಫಲಿತ ಕರ್ತಾ ತಸಲೆಂ ಏಕ್ ತೋಂಡ್ ಖಿಯಾ ಮೆಳ್ತಾ ಮ್ಹಣ್ ತೊ ಸೊಡ್ಲೆರ್ ಆಸ್ತಾನಾ, ಜೊಕ್ಲೆಂ ಏಕ್ ತೋಂಡ್ ತಾಕಾ ಪಳೆಂವ್ಕ್ ಮೆಳ್ತಾ. “ಮ್ಹಾಕಾ ತುಜಿ ಗರ್ಜ್ ಆಸಾ, ತುಜೆಂ ತೋಂಡ್ ಪಳೆಂವ್ಕ್ ಜುದಾಸಾಚೆಂ ಪಿಂತುರ್ ಸೊಡಂವ್ಕ್ ತುಂ ಮ್ಹಾಕಾ ಪರ್ವಣ್ಣಿ ದಿಶಿಗಿ ಭಾವಾ” ಮ್ಹಣ್ ವಿಚಾರ್ತಾ. ತೆದ್ನಾ ತೊ ಮ್ಹಣ್ತಾ, “ಸ ಮಹಿನ್ಯಾಂ ಪಯ್ಲೆಂ ಮ್ಹಜೆಂಚ್ ತೋಂಡ್ ಪಳೆಂವ್ಕ್ ತುಂವ್ಚೆ ಜುಜೆಂ ಪಿಂತುರ್ ಸೊಡಯಿಲ್ಲೆಂಯ್!” ಮನ್ಯಾ ವ್ಯಕ್ತಿತ್ವಾಚೊ ಮಿಸ್ತರ್ ಅಸೊ ಆಸಾ.

ಸಂಸಾರಾಂತ್ ಮನ್ಯಾಜಿವಿತ್ ಮ್ಹಳ್ಯಾರ್, ಮ್ಹಜ್ಯಾ ಜಿವಾಭಿತರ್ ಆಸ್ಚ್ಯಾ ಬರ್ಯಾ ಆನಿ ಖೊಟ್ಯಾ ಸಕ್ತ್ಯಾಂ ಮಧೆಂ ನಿರಂತರ್ ಝುಜ್. ಹ್ಯಾ ಸಂಬಂಧಿಂ ಮನ್ಯಾಮಧೆಂ ದೋನ್ ವರ್ಗಾಚ್ಯೊ ಚುಕಿ ಘಡೊಂಕ್ ಸಾಧ್ಯ್ ಆಸಾ. ಏಕ್ ಚೂಕ್: ಹಾಂವ್ ದೆವಾನ್ ವಿಂಚುನ್ ಕಾಡ್ಲೆಲೊ ಮನಿಸ್; ಹಾಂವ್ ಬ್ರದರ್, ಸಿಸ್ಟರ್, ಪಾದ್ರ್ಯಾಬ್, ಹಾಂವ್ ಭಕ್ತಿಕ್ ಮೆಳಾಚೊ ಸಾಂದೊ, ಹಾಂವ್ ಕ್ರಿಸ್ತಾಂವ್, ಸದಾಂ ಮಿಸಾಕ್ ವೆತಾಂ. ಹ್ಯಾಚ್ ವರ್ಗಾಚಿಂ ಚಿಂತ್ನಾಂ ಮತಿಂತ್ ದರ್ವನ್ ಹಾಂವ್ ಪಾತ್ಕಾಚೊ ಗುಲಾಮ್ ಜಾಂವ್ಕ್ ಸಾಧ್ಯ್ ನಾ ಮ್ಹಣ್ ಚಿಂತುನ್ ತೆಂತೆಸಾಂವ್ ಸಂಬಂಧಿಂ ಜಾಗ್ರುತ್ ನಾಸ್ತಾನಾ ಜಿಯೆಂವ್ಚೆಂ. ದುಸ್ರಿ ಚೂಕ್: ಹಾಂವ್ ಖೊಟೊ ಮನಿಸ್, ಸಮಾಜೆಂತ್ ಕೋಣೀ ಮ್ಹಾಕಾ ಮಾನ್ ದೀನಾ, ಹಾಂವ್ ಅಸ್ಕತ್ ಮನಿಸ್, ಮ್ಹಜ್ಯಾ ವಾಯ್ಪ್ ಪೊಡ್ಲ್ಯಾಂಚೆರ್ ನಿಯಂತ್ರಣ್ ದವುಂಕ್ ಮ್ಹಜ್ಯಾನ್ ಸಾಧ್ಯ್ಚ್ ನಾ. ಮೊರ್ತಾ ಪರ್ಯಾಂತ್ ಹಾಂವ್ ಅಶೆಂಚ್ ಜಿಯೆಂವ್ಚೆಂ ಹ್ಯೆ ಪರಿಂ ಆಪ್ಣಾ ವಿಶಿಂ ಸಂಪೂರ್ಣ್ ಅಪಧಯ್.

ಕುಟ್ಮಾಂತ್ ಕಾಜಾರಿ ಜೊಡಿಂ, ದಾದ್ಲೊ ಆನಿ ಸ್ತ್ರೀ ಕೆದಾಳಾರೀ ಲ್ಹಾನ್ ಲ್ಹಾನ್ ಝುಗ್ಡಿಂ ಕಚ್ಯಾ ಸನ್ನಿವೇಶಾಂತ್ ಆಸ್ಚೆಂ ಪಳೆಂವ್ಕ್ ಮೆಳ್ತಾತ್ ಮ್ಹಣ್ಣೆತ್. ಕಿತ್ಯಾಕ್, ದೆವಾನ್ ತಾಂಕಾಂ ದೋನ್ ವಿವಿಂಗಡ್ ಲಕ್ಷಣಾಚಿಂ ಮನ್ಯಾಂ ಜಾವ್ನ್ ರಚ್ಲಾಂತ್. ತಶೆಂ ಲ್ಹಾನ್ ಲ್ಹಾನ್ ಝುಗ್ಡೆಂ - ನಾಟಕ್ ನಾ ಜಾಲ್ಯಾರ್ ಕುಟ್ಮಾಜಿವಿತ್ ರುಚಿಕ್ ಜಾಯ್ನಾ ಮ್ಹಣ್ತಾತ್. ತಶೆಂ ಹರ್ ಎಕ್ಲ್ಯಾಚ್ಯಾ ಜಿವಿತಾ ಭಿತರ್ ಬರೆಂ ಆನಿ ವಾಯ್ಪ್ ಹ್ಯಾ ದೋನ್ ಸಕ್ತ್ಯಾಂ ಮಧೆಂ ನಿರಂತರ್ ಝುಜ್ ಚಲೊನ್ ಆಸೊಂದಿ. ಆಚ್ ವಾಯ್ಪ್ ಜಿಕ್ತಾ, ಫಾಲ್ಯಾಂ ಬರೆಂ ಜಿಕ್ತಾ. ಪುಣ್ ನಿಮಾಣ್ ದೆವಾನ್ ಆಪ್ಣಾ ಚಿಂ ಜಾವ್ನ್ ಕೊಣಾಕ್ ವಿಂಚುನ್ ಕಾಡ್ಲಾಂ, ತಾಂಚೆಂಯ್ ಬರೆಂಚ್ ಜಿಕ್ತಾ.



## 10. ಆಯ್ಕೊಂಕ್ ಮಿಶಿ ಆಸ್ಲಾರ್ ಆಯ್ಕಾ

ಜೆಜುನ್ ಜಾಯಿತ್ತೆ ಪಾವ್ತಿಂ ಶಿಕವ್ನ್ ದೀವ್ನ್ ಆಖ್ರೀಕ್ ಸಾಂಗ್ಲಿಂ ಉತ್ರಾಂ: “ಆಯ್ಕೊಂಕ್ ಮಿಶಿ ಆಸ್ಲಾರ್ ಆಯ್ಕಾ.” ದೆಖಿಕ್, ವೊಂಪಿಯಾಚಿ ವೊಪಾರ್ ಸಾಂಗ್ಲಾ ಉಪ್ರಾಂತ್ ಜೆಜು ಹಿಂ ಉತ್ರಾಂ ಸಾಂಗ್ತಾ (ಲೂಕ್ 8:8). ಘರಾಂತ್ ಏಕೇಕ್ ಪಾವ್ತಿಂ ಆವಯ್ ಭುರ್ಗ್ಯಾಕ್ ಅಶೆಂಚ್ ಸಾಂಗ್ತಾ, “ಜಾಯ್ ಜಾಲ್ಯಾರ್ ಜೇವ್, ನಾಕಾ ಜಾಲ್ಯಾರ್ ಸೊಡ್.” ಜಿಣಿಯೆಂತ್ ಥೊಡ್ಲೊ ಸಂಗಿ ಬಲಾತ್ಕಾರಾನ್ ಕರಿಶೆಂ ಕರ್ಯೆತ್. ಮೊಗಾಚ್ಯಾ ಸಂಸಾರಾಕ್ ಲಾಗಿಂ ಆಸ್ಲೊಸಂಗಿ ಬಲಾತ್ಕಾರಾನ್ ಕರಿಶೆಂ ಕರುಂಕ್ ಜಾಯ್ನಾ, ಸಮಡ್ತ್ ಪಾಳ್ಚ್ಯಾ ಸಂಬಂಧಿಂ ಹೆಂ ನಿಯಮ್ ಆಮಿ ವಳ್ಳೊಂಚೆಂ ಬೊವ್ ಮಹತ್ವಾಚೆಂ. ಸಮಡ್ತ್ ಪಾಳ್ಚ್ಯಾಂತ್ ದೆವಾಧಂಯ್ ಆಮ್ಚೊ ಮೋಗ್ ದಾಖಂವ್ಚ್ಯಾ ಸಂಸಾರಾಂತ್ ಆಮಿ ಆಸಾಂವ್. ಹಾಂಗಾ ಬಲಾತ್ಕಾರ್ ಚಲಾನಾ.

ಜೆಜು ಎಕೆ ಫಿರ್ಗಜೆಚೊ ವಿಗಾರ್ ಜಾವ್ನ್ ಆಸ್ಲೊ ಮ್ಹಣ್ ಲೆಖ್ತಾಂ. ಆಪ್ಣಾಚೆಂ ಮಾಸ್ ತುಮ್ಮಾಂ ಖಾಂವ್ಕ್ ದಿತಾಂ, ಆಪ್ಣಾಚೆಂ ರಗತ್ ತುಮ್ಮಾಂ ಪಿಯೆಂವ್ಕ್ ದಿತಾಂ ಮ್ಹಣ್ ಸಾಂಗ್ತಾ. ತೆದ್ನಾ ಜಾಯಿತ್ತ್ಯಾ ಫಿರ್ಗಜೆಗಾರಾಂಚಿ ಪ್ರತಿಕ್ರಿಯಾ - “ಹೆಂ ಉಲೊಣೆ ವಿಪ್ರೀತ್ ಜಾಲೆಂ! ತೆಂ ಆಯ್ಕೊಂಕ್ ಕೊಣಾಕ್ ಜಾಯ್ತ್?... ಸಬಾರ್ ಜಣ್ ತಾಚೊ ಸಾಂಗಾತ್ ಸಾಂಡುನ್ ಪಾಟಿಂ ಸರ್ತಲೆ” (ಜುವಾಂವ್ 6:66) ಜೆಜು ಎವ್ಕರಿಸ್ತಾಚ್ಯಾ ದೆಣ್ಯಾವಿಶಿಂ ಹಾಂಗಾ ಉಲವ್ನ್ ಆಸ್ಲೊ. ಹೆಂ ನಾಕಾ ಮ್ಹಣ್ ಸೊಡ್ನ್ ಗೆಲ್ಲೆ ತೆಚ್ ಮನಿಸ್ ದೋನ್ ಹಜಾರ್ ವರ್ಸಾಂ ಉಪ್ರಾಂತ್ ಪೊಂಡಾಂತ್ಲೆ ಸವ್ಯಾಸ್ ಉಟೊನ್ ಆತಾಂ ಆಯ್ತಾರಾ ಇಗರ್ಜೆಂತ್ ಚಲ್ತೆಂ ತೆಂ ಎವ್ಕರಿಸ್ತಾಚೆಂ ಆಚರಣ್ ಪಳೆತಿತ್ ಜಾಲ್ಯಾರ್ ತಾಂಕಾಂ ಆಪ್ಣಾ ವಿಷ್ಣಾಂತ್‌ಚ್ ಕಶೆಂ ಭೊಗಾತ್!

ಇಸ್ರಾಯೆಲ್ ಪರ್ದಾ ಭಾಸಾಯಿಲ್ಲ್ಯಾ ಗಾಂವಾಕ್ ವ್ಹೆಚ್ಕೆ ವಾಟೆರ್ ಆಸ್ತಾನಾ ಮಾನ್ಚಾ ಖಾಣ್ ಮೊಳ್ಚಾರ್ಥಾವ್ನ್ ಪಡ್ಲೆಂ. ವ್ಹಯ್, ಸರ್ಗಾರ್ ಥಾವ್ನ್ ದೆವಾನ್ ತಾಂಕಾಂ ತೆಂ ದಿಲೆಂ. ತಾಂಚೆ ಜಿಣ್ಯೆಂತ್ ತಿ ಏಕ್ ನವಿಚ್ ವಸ್ತ್. ಹೆಂ ಕಿತೆಂ ಮ್ಹಣ್ ತಾಣಿಂ ವಿಚಾರ್ಲೆಂ. ತಾಣಿಂ ವಿಚಾರ್ಲೆಂ ದೆಕುನ್ ತೆಂ ಕಿತೆಂ ಮ್ಹಣ್ ವಿವರುನ್ ಸಾಂಗೊಂಕ್, ತಾಂಚ್ಯಾ ಮುಖೆಲ್ಯಾಂಕ್ ಅವ್ಯಾಸ್ ಮೆಳ್ಳೊ. ಆತಾಂಯ್ ಜಾಲ್ಯಾರ್ ಫಿರ್ಗಜೆ ಹಂತಾರ್ ಖಂಚೆಂಯ್ ನವೆಂ ಲೊಕಾ ಮುಖಾರ್ ದವರ್ತಾನಾ ಅಸಲಿಚ್ ಸವಯ್ ಆಸ್ಲಾರ್ ಬರಿ ನ್ಹಯ್ಲಿ? ತೆಂ ಕಿತೆಂ ತಾಚೊ ವಿವರ್ ಆಮ್ಕಾಂ ದಿತಾತ್‌ಗಿ? ತ್ಯಾ ವಿಶಿಂ ಆಮ್ಕಾಂ ಎಕಾ ದಿಸಾಚೆಂ ಶಿಬಿರ್ ದವರ್ತಾತ್‌ಗಿ?



ಅಸಲೊ ಉಗ್ತೊ ಮನೋಭಾವ್ ಅಸ್ಲಾರ್ ಕಿತೆಂ ನವೆಂ ಯೆತಾ, ತಾಚೆಥಾವ್ನ್ ಫಕ್ತ್ ಜೊಡುಂಕ್ ವಾಟ್ ತಯಾರ್ ಜಾತಾ. ನಾ ತರ್ ಚೆಜುಚ್ಯಾ ಮಣಿಯಾರ್ಯಾಂಥಾವ್ನ್ ತಿಂಚ್ ಉತ್ತಾ ಆಮ್ಕಾಂ ಆಯ್ಕೊಂಕ್ ಮೆಳ್ತೆತ್: ಆಯ್ಕೊಂಕ್ ಖುಶಿ ಆಸ್ಲಾರ್ ಆಯ್ಕಾ. ಯೇಂವ್ಕ್ ಖುಶಿ ಆಸ್ಲಾರ್ ಆಯ್ಕಾ. -

ಫಿರ್ಗಜ್ ಹಂತಾರ್, ಪವಿತ್ರಸಭೆಚ್ಯಾ ಭಂಡಾರಾಂತ್ಲಿ ಜಾಯಿತ್ತಿ ಗ್ರೇಸ್ತಕಾಯ್ ಆಮ್ಕಾ ಉಗ್ತಿ ಆಸಾ. ಮಣಿಯಾರ್ಯಾಂಚಿ ಸೆವಾ ಆಮ್ಕಾಂ ಮೆಳ್ಳಿ ಆಸಾ. ಆಜ್ ಪ್ರತ್ಯೇಕ್ ಜಾವ್ನ್ ಲಾಯಿಕ್ ಮುಖೆಲಿಯ್ ನಿಸ್ವಾರ್ಥ್ ಸೆವಾ ದೀವ್ನ್ ಆಸಾತ್. ಪಯ್ಕಾಂಚೆ ದಿಷ್ಟಿನ್ ಹಾಂಗಾ ಜಾಯಿತ್ತೆ ಧರ್ಮಾರ್ಥ್. ವ್ಹಯ್, ಥೊಡ್ಯಾ ಸಂಗಿಂಕ್ ಹಾಂಗಾಯ್ ದುಡು ದೀಂವ್ಕ್ ಆಸಾ. ದುಡು ಫಾರಿಕ್ ಕರುಂಕ್ ನಾಸ್ತಾನಾ ಮೆಳ್ಳಿಂ ಕುರ್ಪೆದೆಣಿಂ ಚಡ್ ಆಸಾತ್. ಸಗ್ಳೆಂ ತಯಾರ್ ಕರ್ನ್ ಬೊಶಿಯೆಂತ್ ವಾಡ್ನ್ ದವಲ್ಯಾರ್‌ಯಿ ಮ್ಹಾಕಾ ನಾಕಾ ಮ್ಹಣ್ ಭುರ್ಗಿಂ ತಶೆಂ ವ್ಹಡಾಂ ಉಟೊನ್ ವ್ಹಚಾನಾಂತ್‌ಗಿ? ತೆದ್ನಾ ಜೆವಣ್ ವಾಡ್ಲ್ಯಾನ್ ಸಾಂಗೊಂಕ್ ಪಡ್ತಾ, “ಜಾಯ್ ಜಾಲ್ಯಾರ್ ಜೇವ್, ನಾ ಜಾಲ್ಯಾರ್ ಸೊಡ್.” ಲೊಕಾಥಾವ್ನ್ ತಸಲೊಚ್ ಕೊಡು ಅನ್ನೋಗ್ ಮೆಳ್‌ಲ್ಯಾ ಜೆಜುನ್ ಮ್ಹಳೆಂ: “ಆಯ್ಕೊಂಕ್ ಖುಶಿ ಆಸ್ಲಾರ್ ಆಯ್ಕಾ.”



## 11. 'ಫಾಯರ್ ಬ್ರಿಗೇಡ್' ವಿಧಾನ

ಪ್ರತಿ ಏಕಾ ಶಹರಾಂತ್ ಫಾಯರ್ ಬ್ರಿಗೇಡ್ ಸೆವಾ ಲಭ್ಯ್ ಆಸಾ. ಹಾಚಿಂ ನಿಯಮಾಂ ಸಾಮಾನ್ಯ್ ಜಾವ್ನ್ ಹೈಪರಿಂ ಆಸಾತ್. ತಿ ಶಿಬಂಧಿ ದಿಸಾಚಿಂ 24 ವೊರಾಂಯೀ ವಾಹನಾಂ ಬರಾಬರ್ ತಯಾರ್ ಆಸ್ತಾತ್. ಕೊಣಾಚ್ಯಾ ಬಾಂದ್ಪಾಕ್, ಘರಾಕ್ ಉಜೊ ಪೆಚ್ಲಾ ತಾಣೆ ಫೊನಾದ್ವಾರಿಂ ತಾಂಕಾಂ ಕಳಯ್ತಾಯ್. ತೆದ್ನಾಂ ತೆ ಮನಿಸ್ ಯೆತಾತ್. ಸಾಮಾನ್ಯ್ ಜಾವ್ನ್ ತಾಂಚೆ ಸೆವೆಕ್ ಪಯ್ಕಾಂನಿ ಕಾಂಯ್ ಫಾರಿಕ್ ಕರುಂಕ್ ನಾ. ಮ್ಹಜೆಲಾಗಿಂ ದೀಂವ್ಕ್ ಪಯ್ಕೆ ನಾತ್‌ಲ್ಲೆ ದೆಕುನ್ ಹಾಂವೆ ತಾಂಕಾಂ ಅಪಂವ್ಕನಾ ಮ್ಹಣ್ ದುಸೊಂಕ್ ಹಾಂಗಾ ಆಸ್ತದ್ ನಾ. ತುಜ್ಯಾ ಘರಾ ಉಜೊ ಪೆಟ್‌ಲ್ಲಾ ವೆಳಾರ್ ತಾಣಿಂ ಜಾವ್ನ್ ತೆಂ ಜಾಣಾ ಜಾವ್ನ್ ಉಜೊ ಪಾಲ್ವೊಂಕ್ ಯೆಂವ್ಚಿ ವ್ಯವಸ್ಥಾ ನಾ. ಮ್ಹಳ್ಳಾರ್ ತೆ ಜಾವ್ನ್ ತಾಂಚಿ ಸೆವಾ ದೀಂವ್ಕ್ ಮುಖಾರ್ ಯೇನಾಂತ್. ತುಂ ವ್ಹಡ್ ದುರುತಾಂತ್ ಆಸ್‌ಲ್ಲಾ ವೆಳಾರ್ ತಾಂಚಿ ಸೆವಾ ತುಕಾ ಮೆಳ್ತಾ. ವೆಳಾರ್ ತಾಂಕಾಂ ಖಬರ್ ಮೆಳೊನ್ ತೆ ವೆಳಾರ್ ಪಾವ್ಲೆ ಜಾಲ್ಯಾರ್ ಲಾಖಾಂನಿ ಜಾಂವ್ಚೊ ನಷ್ಟ್ ಚುಕವ್ಪೆತ್. ತಶೆಂಚ್ ಮನ್ಯಾಂಚೊ ಜೀವ್ ರಾಕ್ವೆತ್.

ಚಿಂತ್ಯಾಂ ಏಕ್ ಘಡಿತ್. ತ್ಯಾ ಮನ್ಯಾಚ್ಯಾ ಘರಾ ಉಜೊ ಲಾಗ್ಲಾ, ಫಾಯರ್ ಬ್ರಿಗೇಡಿಚೆ ಸೆವೆವಿಶಿಂ ತೊ ಜಾಣಾ ತರೀ, ತಾಕಾ ಏಕಾ ಥರಾಚಿ ಆಳ್ವಾಯ್ ವ ತೆ ಮನಿಸ್ ಯೆತಾತ್‌ಗೀ ನಾಂತ್‌ಗೀ ಮ್ಹಳ್ಳೊ ದುಬಾವ್. ತಾಂಕಾಂಯ್ ಅಪಯ್ಕಾಸ್ತಾನಾ ಬಾಂಯ್‌ಲೆಂ ಉದಾಕ್ ವೋಡ್ನ್ ಫಾಲ್ತಾ ಆನಿ ಉಜೊ ಪಾಲ್ವೊಂಕ್ ಪಳೆತಾ. ತಸಲ್ಯಾ ಮನ್ಯಾಕ್ ತುಂ ಕಿತೆಂ ಮ್ಹಣ್ತಾಯ್? ತಸಲ್ಯಾ ಮನ್ಯಾವಿಶಿಂ ತುಂ ಕಸಲೆಂ ಚಿಂತಾಯ್?

ತುಂಚ್ ತೊ ಮನಿಸ್. ಥೊಡೆ ಪಾವ್ಪಿಂ ಹಾಂವ್‌ಚ್ ತೊ ಮನಿಸ್. ಉಜೊ ಪೆಟ್‌ಲ್ಲಾ ಸಂಬಂಧಿಂ ಆಸಾ ತೆಂ ಅನಾಹುತ್ ಆನಿ ತುರ್ತಾಚೆಂ ಲಕ್ಷಣ್, ಹ್ಯೊ ದೋನ್ ಸಂಗಿ ಸೊಡ್ಲ್ಯಾರ್ ಆಮಿ ಜಾಯಿತ್ತೆ ಪಾವ್ಪಿಂ, ಕಿತೆಂ ಸೆವಾ ಆಮ್ಕಾಂ ಸಮಾಜೆಚ್ಯಾ ವಿವಿಧ್ ಸಂಘಾಂಥಾವ್ನ್, ಕ್ಷೇತ್ರಾಂಥಾವ್ನ್ ಮೆಳೊಂಕ್ ಸಾಧ್ಯ್ ಆಸಾಗೀ, ತಿ ಸೆವಾ ಆಮಿ ಕಾಣ್ಲೆಂವ್ಕ್ ಪಾಟಿಂ ಸರ್ತಾಂವ್. ಆಮ್ಕಾಂ ಏಕಾ ಥರಾಚಿ ಆಳ್ವಾಯ್. ಏಕಾ ಥರಾಚೊ ದುಬಾವ್. ಜಾಯಿತ್ತಾ ಸನ್ನಿವೇಶಾಂನಿ ಗೂಂಡ್ ಆಲೋಚನ್ ಕರ್ನ್ ಕಿತೆಂ ಬರೆಪಣ್ ಮೆಳೊಂಕ್ ಆಸಾ ತಾಚೊ ಫಾಯ್ದೊ ಜ್ಞೊಡುಂಕ್

ಆಮಿ ಮುಖಾರ್ ಮೆಟಾಂ ಕಾಡಿನಾಂವ್.

ಚೆರಾಲ್ ಥರಾನ್ ಅಶೆಂ ಆಮಿ ಕೆದಾಳಾ ಕರ್ತಾಂವ್? ಧಾವಿ ವ ಪಿ.ಯು.ಸಿ. ಜಾವ್ನ್ ಮುಖಾರ್ ಶಿಕ್ಪಾಕ್ ವ್ಹೆಚ್ಯಾ ಸಂದರ್ಭಾರ್, ಶಿಕಾಪ್ ಜಾವ್ನ್ ಕಾಮ್ ಸೊಧ್ಯಾ ಸಂದರ್ಭಾರ್, ಪಿಡಾ ಆಯಿಲ್ ವೆಳಾರ್, ಜಿಣಿಯೆಂತ್ ಸಮಸ್ಯೆ ಉದೆಲ್ಲ್ಯಾ ವೆಳಾರ್. ಥೊಡ್ಯಾ ಸನ್ನಿವೇಶಾಂನಿ ಜಿಣಿಯೆಂತ್ ಮುಖಾರ್ ಮೆಟಾಂ ತಯಾರ್ ಆಸ್ತಾತ್, ನಿಸ್ಲಿ ಚಿಂ ಮೆಟಾಂ ಆಸ್‌ಲ್ಲೆ ಪರಿಂ. ದೆಖಿಕ್ ಇಸ್ಕೊಲಾಂತ್ 8 ಕ್ಲಾಸ್ ಜಾಲ್ಯಾ ಉಪ್ರಾಂತ್ ಕಿತೆಂ ಕರ್ಚೆಂ ಮ್ಹಣ್ ವ್ಹಡ್ ಸವಾಲ್ ಕೊಣಾಯ್ಕೀ ಯೇನಾ. ಅಪ್ಪೆಂಚಿ 9ವಿ ಕ್ಲಾಸ್ ಯೆತಾ. ಉಪ್ರಾಂತ್ ಧಾವಿ. ಉಪ್ರಾಂತ್ ಕಿತೆಂ ಕರ್ಚೆಂ ಮ್ಹಣ್ ಏಕ್ ಲ್ಹಾನ್ ಸವಾಲ್ ಯೆತಾ. ತ್ಯಾ ವೆಳಾರ್ ಫಾವೊತಿ ಸಲಹಾ ದೀಂವ್ಕ್, ಮಾರ್ಗದರ್ಶನ್ ದೀಂವ್ಕ್, ದುಡ್ವಾಚಿ ಕುಮೊಕಾ ದೀಂವ್ಕ್ ಸಮಾಜೆಂತ್ ಜಾಯಿತ್ತಿಂ ಬರ್ಯಾ ಮನಾಚಿಂ ಮನ್ಶಾಂ, ಸಂಸ್ಥೆ ತಯಾರ್ ಆಸಾತ್. ಹಾಂಗ್ ಫಾಯರ್ ಬ್ರಿಗೇಡಿಚಿ ಸೆವಾ, ನಮೂನೊ ಆಮಿ ಮತಿಕ್ ಹಾಡಿಚೆ. ತುಂವೆ ಫೊನ್ ಕೆಲ್ಯಾರ್ ಮಾತ್ ಸೆವಾ ದೀಂವ್ಕ್ ತಿಂ ಮುಖಾರ್ ಯೆತಾತ್. ತಶೆಂ ಜಾಯಿತ್ತೆ ಬರ್ಯಾ ಮನಾಚೆ ಮನಿಸ್, ಸಮಾಜ ಸೆವಕ್, ಧಾರ್ಮಿಕ್ ಸಂಸ್ಥೆ, ಸೆವಾ ದೀಂವ್ಕ್ ತಯಾರ್ ಆಸಾತ್. ತುಜ್ಯಾ ಘರಾ ಬಾಗ್ಲಾರ್ ಸಾಯೆನಾಂತ್. ತುಂವೆ ಜಾವ್ನ್ ಏಕ್ ಮೇಟ್ ಮುಖಾರ್ ದವ್ರಿಜಾಯ್. ಆಳ್ಪಾಯ್ ಇಲ್ಲಿ ಸೊಡಿಜಾಯ್, ಗರ್ಜ್ ನಾತ್‌ಲ್ಲೊ ದುಭಾವ್ ಸೊಡಿಜಾಯ್. ಮತ್ ಇಲ್ಲಿ ಚುರುಕ್ ಕರಿಜಾಯ್ ದೋನ್‌ತೀನ್ ಸಂಸ್ಥಾಚಿಂ ಬಾಗ್ಲಾಂ ಥಾಪ್ಪಿಜಾಯ್. ತೆದ್ನಾಂ ತುಂ ಆಶೆತಾಯ್ ತಿ ಸೆವಾ ತುಕ ಲಾಭ್ತಲಿ.



## 12. ಆಮ್ಚೆಂ ಆಲ್ಫಂಜ್ - ಪಾತ್ಕಿ

ಮಂಗುರಿ ಕ್ರಿಸ್ತಾಂವಾಂಕ್ ಆಲ್ಫಂಜ್ ಮ್ಹಣ್ ಆಸಾ: ಪಿರೇರಾ, ಡಿಸೋಜಾ, ಡಿಲೀಮಾ ಇತ್ಯಾದಿ. ಆಲ್ಫಂಜಾಕ್ ಲಗ್ತಿ ಜಾವ್ನ್ ತ್ಯಾ ಮನ್ಶಾಕ್ ಏಕ್ ವಿಶಿಷ್ಟ್ ಲಕ್ಷಣಾಂ ಯೆತಾತ್ ಮ್ಹಳ್ಳಿ ಪಾತ್ಕೆಣಿಯ್ ಆಸಾ, ಜಾಂವ್ಕ್ ಪುರೊ ಲಕ್ಷಣ್ ಬರೆಂ ವಾ ವಾಯ್. ಎಕಾ ಪ್ರತ್ಯೇಕ್ ಕುಟ್ಮಾಂತ್ ಜಲ್ಮಾಲಾಂ ಮ್ಹಳ್ಳಾಕ್ ಲಾಗುನ್ ಆಪ್ಲೆಂಚ್ ಮ್ಹಾಕಾ ತೆಂ ಆಲ್ಫಂಜ್ ಯೆತಾ. ತ್ಯಾವಿಶಿಂ ವಿಂಚವ್ನ್ ಕರುಂಕ್ ಅವ್ಕಾಸ್ ನಾ. ತಶೆಂ ಮನ್ಶಾಕುಟ್ಮಾಂತ್ ಜಲ್ಮಾಲಾಂ ಮ್ಹಳ್ಳಾಕ್ ಲಾಗುನ್ ಹಾಂವ್ ಪಾತ್ಕಿ. ತಾಂತುಂ ಜಾಯ್ತ್, ಜಾಯ್ತ್ ಮ್ಹಳ್ಳೊ ವಿಷಯ್ ಯೇನಾ. ದೆಕುನ್ ಆಮ್ಚೆಂ ಆಲ್ಫಂಜ್ -ಪಾತ್ಕಿ.

ಮಾಗ್ಣಾಂತ್ ಆಮಿ ಮ್ಹಣ್ತಾಂವ್ 'ಆಮಿ ಪಾತ್ಕಿ ಸೊಮಿಯಾ, ತುಜಿ ಕಾಕುಳ್ತ ಮಾಗ್ಣಾಂವ್.' ಹ್ಯಾ ಮಾಗ್ಣಾಂತ್ ದೋನ್ ವಿಭಾಗ್ ಆಸಾತ್. ತುಜಿ ಕಾಕುಳ್ತ ಮಾಗ್ಣಾಂವ್, ಹ್ಯಾ ಮಾಗ್ಣಾಚೊ ದುಸ್ರೊ ವಿಭಾಗ್. ಆಲ್ಫಂಜ್ ಮ್ಹಳ್ಳೆಂಚ್ ಉತಾರ್ ದೆವಾಕ್ ಲಗ್ತಿ ಕೆಲೆಂ ಜಾಲ್ಯಾರ್, ದೆವಾಚೆಂ ಆಲ್ಫಂಜ್ ಕಾಕುಳ್ತಾರ್. ಹಾಂವ್ ಪಾತ್ಕಿ ಆನಿ ದೇವ್ ಕಾಕುಳ್ತಾರ್ ಮ್ಹಣ್ತಾನಾ, ಏಕ್ ಪರಿಪೂರಕ್ ಸನ್ನಿವೇಶ್ ಹಾಂಗಾ ಉದೆವ್ನ್ ಆಯ್ಲಾಂ ಮ್ಹಣ್ ಜಾಲೆಂ. ಎಕಾ ದುಬ್ಳಾ ಮನ್ಶಾಚ್ಯಾ ಘರಾಲಾಗಿಂ ಉದಾರ್ ಮನಾಚೊ ಗ್ರೇಸ್ತ್ ಮನಿಸ್ ಘರ್ ಕರಿತ್ ಜಾಲ್ಯಾರ್, ತೆಂವೀ ಏಕ್ ಪರಿಪೂರಕ್ ಸನ್ನಿವೇಶ್ ಜಾತಾ. ಎಕಾ ಪಾತ್ಕಿ ಮನ್ಶಾಕ್ ಏಕ್ ಕಾಕುಳ್ತಾರ್ ದೇವ್ ಗರ್ಜ್. ಮನ್ಶಾಚೆಂ ಪಾತ್ಕಿ ಸೈಂಭ್ ಆನಿ ಕಾಕುಳ್ತ ಕರ್ಚೆಂ ದೆವಾಚೆಂ ಲಕ್ಷಣ್, ಹ್ಯೊ ದೊನೀ ಸಂಗಿ ಎಕಾಮೆಕಾಕ್ ಭರ್ಪೂರ್ ಮಾಪಾನ್ ಪರಿಪೂರಕ್ ಆಸಾತ್. ಹ್ಯಾ ಉಜ್ವಾಡಾಖಾಲ್, ಆಮ್ಚೆಂ ಆತ್ಮಿಕ್ ಜಿಣ್ಯೆಂತ್, 'ಹಾಂವ್ ಪಾತ್ಕಿ' ಮ್ಹಣ್ ಉಗ್ತಾ ಮನಾನ್ ವಳ್ಖೊಂಚೆಂ, ಮಹತ್ವಾಚೆಂ ಸ್ಥಾನ್ ಘೆತಾ.

ಹಾಂಗಾ ಆಮಿ ಸಾಂ ಪೆದ್ರುಚಿ ದೇಖ್ ಘೆವ್ಚಾಂ. ಜೆಜುಚ್ಯಾ ಉತ್ರಾಂಚೆರ್ ಪಾತ್ಕೆವ್ನ್, ಪೆದ್ರು ಜಾಳ್ ದೆಂವಯ್ತಾ. ಮಾಸ್ಕೆಚಿ ವ್ಹಡ್ ಏಕ್ ರಾಸ್ ಜಾಳಾಂತ್ ಸಾಂಪಡ್ತಾ. ಹೆಂ ಆಚರ್ಮೆಂ ಪಳೆವ್ನ್, ಪೆದ್ರುಚಿ ಪ್ರತಿಕ್ರಿಯಾ 'ಮ್ಹಜೆ ಸರ್ರಿಲೊ ಪಯ್ಸ್ ಸರ್ ಸೊಮಿಯಾ, ಹಾಂವ್ ಏಕ್ ಪಾತ್ಕಿ ಮನಿಸ್.' (ಲೂಕ್ 5:8) ಪೆದ್ರುನ್ ತ್ಲೆ ಘಡಿಯೆ ಪಾತ್ಕಾಚಿ ಕಾಂಯ್ ಕರ್ಚಿ ಕರುಂಕ್ ನಾತ್ಲಿ. ಆಚರ್ಮೆಂ ಕೆಲ್ಲೊ ತೊ ಜೆಜು, ಆಪ್ಣಾಕ್ ಇತ್ಲೆ ಲಾಗಿಂ ಆಸಾ ಮ್ಹಣ್ ಮತಿಕ್ ಆಯಿಲ್ಲೆಂಚ್, ಆಪುಣ್ ಪಾತ್ಕಿ ಮ್ಹಣ್ ಪೆದ್ರು ವಳ್ಖಾತಾ. ಪಯ್ಲೆಂ ಜಾವ್ನ್ ಜೆಜುಚೆಂ ಭಾಗೆವಂತ್ಪಣ್ ತಾಚ್ಯಾ ಗುಮಾನಾಕ್ ಯೆತಾ. ತಾಚೊ ಪರಿಣಾಮ್ ಜಾವ್ನ್ ಆಪುಣ್ ಪಾತ್ಕಿ ಮ್ಹಣ್ ತೊ ವಳ್ಖಾತಾ.



ಇಸಾಯಿಯಾ ಪ್ರವಾದ್ಯಾಚೊ ಅನ್ವೇಷಣ್ ಸಾಧಾರ್ಣ್ ತ್ಯೆಚ್‌ಪರಿಂ ಆಸಾ. ಪ್ರವಾದ್ಯಾಚೊ ಮಂದಿರಾಂತ್ ದೆವಾಚೆಂ ದರ್ಶನ್ ಜಾತಾ. ದೆವಾಚೊ ವೈಭವ್, ಅಗಣಿತ್ ವೈಭವ್ ತೊ ದೆವಾಚೊ ದೇವ್ ಏಕ್ ದಳ್ಬಾರಾಂಚೊ ಸರ್ವೇಶ್ವರ್ ಮ್ಹಣ್ ತೊ ವಳ್ಖತಾ. ತಸಲೊ ಅನ್ವೇಷಣ್ ಜಾಲ್ಲೆ ದುಸ್ರೆಚ್ ಘಡಿಯೆ ಉದ್ಗಾರ್ತಾ ಮ್ಹಣೊನ್ 'ಮ್ಹಜೊ ನಾಸ್ ಜಾಲೊಮೊ, ಹಾಂವ್ ಮ್ಹಜಿ ವೊಂಟಾಚೊ ಮನಿಸ್.' (ಇಸಾಯಿಯಾ6:5) ಹಾಂಗಾಯೀ ತಶೆಂಚ್. ತ್ಯಾ ಸನ್ನಿವೇಶಾಂತ್ ತೊ ಪ್ರವಾದ್ಯಾನ್ ಪಾತ್ಕಾಚಿ ಖಿಂಚಿಯ್ ಕರ್ನಿ ಕರುಂಕ್‌ನಾತ್‌ಲ್ಲಿ. ತರೀ ಆಪುಣ್ ಪಾತ್ಕಿ ಮ್ಹಣ್ ವಳ್ಖತಾ ಆಪುಣ್ ಪಾತ್ಕಿ ಮ್ಹಳ್ಳೆಂ ಗಿನ್ಯಾನ್ ಹ್ಯಾ ದೊಗಾಂ ವ್ಯಕ್ತಿಂಧಂಯ್ ಕಶೆಂ ಆಯ್ಲೆಂ ಮ್ಹಳ್ಳೆಂ ಸವಾಲಾಂ ಹಾಂಗಾ ಮಹತ್ವಾಚೆಂ.

ಕಾಜಾರಾಚ್ಯಾ ಸಂಭ್ರಮಾಕ್ ಮ್ಹಣ್ ಹಾಂವ್ ಯೇಂವ್ಕನಾ. ಬಲಾತ್ಕಾರಾನ್ ಮ್ಹಳ್ಳೆಪರಿಂ ಸಾದ್ಯಾ ನ್ಹೆಸ್ಲಾರ್ ಆಸ್‌ಲ್ಲ್ಯಾ ಮ್ಹಾಕಾ ಕಾಜಾರಾಚೊ ಸಂಭ್ರಮ್ ಚಲವ್ನ್ ಹೊಲಾಕ್ ಆಪವ್ನ್ ವ್ಹರ್ತಾತ್. ಬರೆಂ ಬರೆಂ ನ್ಹೆಸೊನ್ ಆಯಿಲ್ಲ್ಯಾಂ ಮಧೆಂ ಹಾಂವ್ ಸಾದೆಂ ನ್ಹೆಸಣ್ ನ್ಹೆಸೊನ್ ಆಸ್ತಾನಾ, ಹಾಂವ್ ಮ್ಹಳೊ/ಮ್ಹಳಿಂ ಆಸಾಂ ಮ್ಹಣ್ ಕೊಣಾಕ್ ಭಗಾನಾ! ದೇವ್ ಆನಿ ಹಾಂವ್, ಆಮ್ಚ್ಯಾ ದೊಗಾಂ ಮಧೆಂ ಸಂಬಂಧ್ ಆಸಾ. ದೇವ್ ಪವಿತ್ರ್, ದೇವ್ ಭಾಗೆವಂತ್, ತೊ ವೈಭವಾಚೊ ದೇವ್. ತ್ಯಾ ಪವಿತ್ರ್ ದೆವಾನ್, ಮ್ಹಾಕಾ ಏಕಾ ಸಾಮಾನ್ಯ್ ವ್ಯಕ್ತಿಕ್ ಆಪ್ಣಾಲಾಗಿಂ ಘೆತ್ಲಾಂ ಮ್ಹಳ್ಳೆಂ ಗಿನ್ಯಾನ್ ಕೆದಾಳಾ ಜಿವೆಂ ಜಾವ್ನ್ ಯೆತಾ, ತಾಚೊ ಫಳ್ ಜಾವ್ನ್, ಆಪುಣ್ ಪಾತ್ಕಿ ಮ್ಹಳ್ಳಿ ಪ್ರಜ್ಞಾ ಆಪ್ಣಿಚ್ ಉದೆವ್ನ್ ಯೆತಾ. ಸಮಾಜಿಚ್ಕೆ ದಿಷ್ಟಿನ್ ಖೊಟೆಪಣಾಚ್ಯೊ ಕರ್ಣ್ಯೊ ಕರ್ತಾತ್, ತೆ ಮನಿಸ್ ಮಾತ್ರ್ ಪಾತ್ಕಿ ನ್ಹಯ್, ದೆವಾಚ್ಯಾ ಭಾಗೆವಂತ್ಪಣಾ ಮುಖಾರ್ ಆಮಿ ಸರ್ವ್ ಪಾತ್ಕಿ ಜಾವ್ನಾಸಾಂವ್. ಅಸಲ್ಯಾ ಅನ್ವೇಷಣಾಖಾಲ್ ಆಪ್ಣಾಚೆಂ ಪಾತಕ್ ವಳ್ಖತಾ ತಾಕಾ 'ಲ್ಹಾನ್ ಪಾತ್ಕಾಂ' ಮ್ಹಣ್ ಸಮಾಜ್ ಲೆಖ್ತಾ ತಸಲ್ಯಾ ವಾಯ್ತ್ ಕರ್ನ್ಯಾ ವಿಶ್ಯಾಂತ್ ಅಲಕ್ಷ್ಯಾ ದಾಖಂವ್ಕ್ ತೊ ಮನಿಸ್ ತಯಾರ್ ಆಸಾನಾ. ತಸಲಿಂಯ್ ಪಾತ್ಕಾಂ ತಾಕಾ ಧೊಸ್ತಾತ್ ಆನಿ ತೊ ತಸಲ್ಯಾ ವಾಯ್ಬಾಥಾವ್ನ್ ಪಯ್ಸ್ ರಾವೊಂಕ್ ನಿರಂತರ್ ಸಾಧನ್ ಕರ್ತಾ.



## 13. ಮನಾದ್ಯಾತ್ಮಿಕತಾ

ಆದಿಂ ವೆವೆಗ್ಗಿಂ ಆಸ್‌ಲ್ಲಿಂ, ಕಾಜಾರಾ ಉಪ್ರಾಂತ್ ಏಕ್ ಜಾತಾತ್. ದೊಗಾಂಯ್ಕಿ ತಾಂಚಿಚ್ ಮ್ಹಳ್ಳಿ ಅಸ್ತಿತಾಯ್ ಆಸ್ತಾ, ಕಾಜಾರಾ ಉಪ್ರಾಂತ್ಯಿ ಆಸ್ತಾ. ತಶೆಂ ಮನ್ಶಾಜಿವಿತಾಂತ್ ಮನ್ ಆನಿ ಅತ್ಮೊ ಹ್ಯಾ ದೋನ್ ಸಕ್ತಾಂ ಮ್ಹಂಥೆಂ ಕಾಜಾರ್ ಎಕ್ವಟ್ ಬರೊಚ್ ಸಾಂಬಾಳ್ಕಾರ್ , ಲೌಕಿಕ್ ಧರಾನ್ ತಶೆಂ ಅತ್ಮಿಕ್ ಧರಾನ್ ಭಲಾಯ್ಕೆಭರಿತ್ ಜಿಣಿ ಜಿಯೆಂವ್ಕ್ ವಾಟ್ ತಯಾರ್ ಜಾತಾ.

ಜೆಜುನ್ ಮ್ಹಳೆಂ, “ಹಾಂವ್ ಆಯ್ಲಾಂ ತಾಂಕಾಂ ಜಿವಿತ್ ಮೆಳೊಂ ಮ್ಹಣ್; ಭರೊನ್ ವೊಮೊಂಚ್ಯಾ ಮಾಪಾನ್ ತೆಂ ಮೆಳೊಂ ಮ್ಹಣ್” (ಜುವಾಂವ್ 10:10). ಬರೆಂ ದೂಧ್ ಮ್ಹಳ್ಳಾ ಆಯ್ಲಾನಾಂತ್ ವೊತ್ಲ್ಯಾರ್ ಕಶೆಂ ಜಾತಾ? ಬರೆಂ ದೂಧ್ ಪಾಡ್ ಜಾತಾ. ಅತ್ಮೊ ಸರ್ಗಾರ್ ಥಾವ್ನ್ ಯೆತಾ, ಪವಿತ್ರ್ ಆನಿ ನಿತಳ್ ಸಕ್ತೆಭರಿತ್. ಮನ್ ತೆಂ ಲೌಕಿಕ್, ಆಯ್ಲಾನಾಪರಿಂ. ಬರೊ ಅತ್ಮೊ ಅಸ್ತಸ್ತ್ ಮನ್ ಮ್ಹಳ್ಳಾ ಆಯ್ಲಾನಾಂತ್ ಆಸಾ ಜಾಲ್ಯಾರ್, ಥಂಯ್ಸರ್ ಜೆಜುನ್ ದಿಂವ್ಚೆಂ ಹೆಂ ಭರೊನ್ ವೊಮೊಂಚೆಂ ನವೆಂ ಜಿವಿತ್ ಆಸ್ಚೆಂ ಜಾಲ್ಯಾರೀ ಕಶೆಂ! ದೆಕುನ್ ಹಾಂವೆ ಅತ್ಮಿಕ್ ಧರಾನ್ ಫಳಾಭರಿತ್ ಜಿಣಿ ಜಿಯೆಜಾಯ್ ತರ್ ಮ್ಹಜೆಂ ಮನ್ ಆನಿ ಅತ್ಮೊ ಹ್ಯಾ ದೊನಾಂ ಮ್ಹಂಥೆಂ ಭಲಾಯ್ಕೆಭರಿತ್ ಸಂಬಂಧ್ ಸದಾಂಚ್‌ಸಾಂಬಾಳುಂಕ್ ಆಸಾ.

ಸಮಡ್ತ್ ಪಾಳ್ಲ್ಯಾಂತ್ ಆಮ್ಚೆ ಪಯ್ಕಿ ಚಡ್ತಾವ್ ಮನ್ಶಾಂಚ್ಕಿ ಮತಿಂತ್ ಆಸ್ಚೆಂ ಪಿಂತುರ್ ಆನಿ ಚಿಂತಪ್ ಹೈಪರಿಂ:

\* ದೇವ್ ಸರ್ವ್ ಪದ್ವೆದಾರ್ ಆನಿ ಹಾಂವ್ ಸರ್ವ್ ಅಸ್ಕತ್.

\* ದೇವ್ ಸರ್ವ್ ಭಾಗೆವಂತ್ ಆನಿ ಹಾಂವ್ ಸರ್ವ್ ಪಾತ್ಕಿ.

\* ದೇವ್ ಸರ್ವ್ ಉಜ್ವಾಡ್ ಆನಿ ಹಾಂವ್ ಸರ್ವ್ ಕಾಳೊಕ್.

ಹೆಂ ಆಮ್ಚ್ಯಾ ಭಾವಾಡ್ತಾಚ್ಯಾ ಸತಾಥಾವ್ನ್ ಉಬ್ಜಾಲ್ಲೆಂ ಸತ್ ಕಾಂಯ್ ನ್ಹಯ್. ತೆಂ ಮ್ಹಜ್ಕೆ ಮತಿಂತ್ ಹಾಂವೆಂಚ್ ಕೆಲ್ಲೆಂ ಚಿತ್ರಣ್. ದೆವಾಕ್ ಆನಿ ಮ್ಹಾಕಾ ಎಕಾಮೆಕಾ ವಿರೋಧ್ ಥಳಾರ್ ಹಾಂವೆ ದವರ್ಲಾಂ. ಬದ್ಲಾಕ್ ಹಾಂವೆ ಆನ್ಯೇಕ್‌ಯಿ ಚಿತ್ರಣ್ ದವರ್ಯೆತ್. ದೆಖಿಕ್:

\* ದೆವಾ ಸಾಂಗಾತಾ ಹಾಂವ್ ಸರ್ವ್ ಸಕ್ತೆವಂತ್.

\* ದೆವಾ ಸಾಂಗಾತಾ ಹಾಂವ್ ಸರ್ವ್ ಭಾಗೆವಂತ್.

\* ದೆವಾ ಸಾಂಗಾತಾ ಹಾಂವ್ ಉಜ್ವಾಡ್.

ಹೈಚ್ ದಿಶನ್ ಜೆಜುನ್ ಏಕ್ ಪಾವ್ಲಿಂ ಸಾಂಗ್ಲೆಂ: “ಹಾಂವ್ ಜಾವ್ನಾಸಾಂ ಸಂಸಾರಾಚೊ ಉಜ್ವಾಡ್” (ಜುವಾಂವ್ 9:5) ಆನ್ಯೇಕ್ ಪಾವ್ಲಿಂ ಜೆಜುನ್ ಆಮ್ಕಾಂ ಉದ್ದೇಸುನ್ ಮ್ಹಳೆಂ: “ತುಮಿ ಜಾವ್ನಾಸಾತ್ ಸಂಸಾರಾಚೊ ಉಜ್ವಾಡ್” (ಮಾತೆವ್ 5:14). ಇತ್ಲೆಂ ಉಂಚ್ಲೆಂ ಸ್ಥಾನ ಘೆಂವ್ಕ್ ಮ್ಹಜೆಂ ಮನ್ ತಯಾರ್ ನಾ ಜಾಲ್ಯಾರ್, ಮ್ಹಜೆಂ ಮನ್ ತಗ್ತಾಲೆಂ ಆಸ್ಲಾರ್, ಹಾಂವ್ ಮ್ಹಾಕಾಚ್ ಲ್ಹಾನ್ ಕರ್ನ್ ಘೆತಾಂ. ದೆಕುನ್ ಅತ್ಮಿಕಪಣ್ ಮಾತ್, ಪಾಳ್ಕಾರ್ ಪಾವಾನಾ, ತಾಕಾ ಫಾವೊತೆಂ ವಾತಾವರಣ್ ತಯಾರ್ ಕರ್ನ್ ದಿಂವ್ಚೊ ಮತಿಚಿ ಪರಿಕಾಯ್ ಹಾಂವೆ ಜೊಡ್ಚಿ ಗರ್ಜ್.

ಅಶೆಯಿ ಏಕ್ ಮಾಗ್ಲೆ ಆಸಾ: “ಆಮ್ಚೊ ದಿಸ್ಪಡ್ತೆ ಜಿಣಿಯೆಚ್ಯಾ ಗರ್ಜಾಂನಿ ಆಮಿ ತುಜೊ ಆಧಾರ್ ಮಾಗ್ತಾಂವ್. ವಿಘ್ನಾಂ ಕಷ್ಟ್, ಖಿಂತ್ ಆನಿ ದೂಕ್ ಕೆದಾಳಾಯ್ ಆಮ್ಕಾಂ ಬೆಜಾರಾಯ್ ಹಾಡ್ತಾತ್. ಆಮ್ಚೆರ್ ದಯಾ ದವರ್; ಆಮ್ಚೊ ಗರ್ಜಾಂನಿ ಆಮ್ಚಿ ಜತನ್ ಘೆ, ಆಮ್ಚೊ ಕಷ್ಟಾಂತ್ಲಿ ಆಮ್ಕಾಂ ಸುಟಯ್.”

ಬದ್ಲಾಕ್ ಆಮ್ಚೆಂ ಮಾಗ್ಲೆ ಅಶೆಯಿ ಆಸ್ತಾತ್: “ದೆವಾ ತುಂವೆ ಮ್ಹಾಕಾ ಬಳ್ವಂತ್ ಕರ್ನ್ ರಚ್ಲಾಯ್ ಮ್ಹಳೊ ಅನ್ಭೋಗ್ ತುಂವೆ ಮ್ಹಾಕಾ ದಿಲಾಯ್. ಮ್ಹಜೆಂ ಕಾಮ್ ಕರುಂಕ್, ವ್ಹಡ್ ಜವಾಬ್ದಾರಿ ಪಾಳುಂಕ್ ಗರ್ಜ್ ಆಸಾ ತಿ ಸಕತ್ ಮ್ಹಜ್ಯಾಚ್ ಜಿವಾ ಭಿತರ್ ಉಬ್ಜಾಶಿ ಏಕ್ ಮಾಂಡಾವಳ್ ತುಂವೆ ಕೆಲ್ಯಾಯ್...” ಅಶೆಂ ಆಮಿ ಅಶೆತಾಂವ್ ತಿ ಸಕತ್ ಬಳ್, ಪ್ರೇರಣ್ ಉಜ್ವಾಡ್ ಖಿಯಾ ಪಯ್ಸ್ ಥಾವ್ನ್ ಯೆಂವ್ಚಿ ಆಸಾ ಮ್ಹಣ್ ಲೆಖಿನಾಸ್ತಾನಾ, ಮ್ಹಜ್ಯಾ ಜಿವಾ ಭಿತರ್ ಥಾವ್ನ್ ಉತ್ಪನ್ನ್ ಜಾವ್ನ್ ಯೆತಾ ಮ್ಹಳೊ ಅನ್ಭೋಗ್ ಜೊಡ್ತಾತ್. ಅಸಲೊ ಅನ್ಭೋಗ್ ಜೊಡುಂಕ್ ಗರ್ಜ್ ಆಸಾ ಮನಾದ್ಪಾತ್ಮಿಕತಾ.

ಪ್ರಾಚಿತಾಚ್ಯಾ ಸಾಕ್ರಾಮೆಂತಾದ್ವಾರಿಂ ಮ್ಹಜ್ಯಾ ಪಾತ್ಕಾಂಚೆಂ ಭೊಗ್ಸಾಣೆ ಜೊಡ್ಚ್ಯಾಕ್ ಹಾಂವ್ ಯಾಜಕಾಲಾಗಿಂ ವ್ಹೆತಾಂ. ತ್ಯಾಚ್ ಪಾತ್ಕಾಂಚೆಂ ಮೂಳ್ ಸೊಧುನ್ ಕುಮ್ತಾರಿ ಭಾಯ್ರ್, ತ್ಯಾಚ್ ಯಾಜಕಾಲಾಗಿಂ ಸಮಾಲೋಚನ್ ಜೊಡುಂಕ್ ಹಾಂವೆ ವ್ಹಚೊಂಕ್ ಅವ್ಕಾಸ್ ಆಸಾ. ಹೈಚ್ ದಿಶನ್ ಹೆರ್ ತಜ್ಜ್ ಆಮ್ಚೊ ಸಮಾಜೆಂತ್ ಆಸಾತ್. ಅತ್ಮೊ ಆನಿ ಮನ್ ಮ್ಹಜ್ಯಾ ಜಿವಿತಾಂತ್ ಎಕಾಮೆಕಾ ಸಂಬಂಧಿತ್ ಆಸಾತ್. ದೆಕುನ್ ಹಾಂವೆ ಮನಾದ್ಪಾತ್ಮಿಕತಾ ಪಾಳ್ಚೆಂ ಬರೆಂ



## 14. ವಾಂಜೆಲಾಚೊ ವೇಳ್

ದೀಸ್ ದಾಖಂವ್ಚ್ಯಾ ಕೆಲೆಂಡರಾಕ್ ಹರೈಕ್ ದೀಸ್ ಏಕ್‌ಚ್. ವೊರಾಂ ದಾಖಂವ್ಚ್ಯಾ ಘಡಿಯಾಳಾಕ್ ಹರೈಕ್ ಘಂಟೊ ಏಕ್‌ಚ್. ಪುಣ್ ಮನ್ಶ್ಯಾಕ್ ತಶೆಂ ನ್ಹಯ್. ಏಕ್ ವಿದ್ಯಾರ್ಥಿ ಏಕಾ ಮಹತ್ವಾಚೆ ಪರೀಕ್ಷೆಕ್ ತಯಾರಾಯ್ ಕರ್ನ್ ಆಸಾ. ಉಪ್ರಾಂತ್ ತೊ ರಜೆರ್ ಆಸ್ತಾ. ಪರೀಕ್ಷೆಕ್ ತಯಾರಾಯ್ ಕರ್ನ್ ಆಸ್‌ಲ್ಲೊ ತೊ ಏಕ್ ದೀಸ್ ಆನಿ ರಜೆಚೊ ಏಕ್ ದೀಸ್, ತ್ಯೆ ವ್ಯಕ್ತಿಕ್ ಏಕ್‌ಚ್ ವರ್ಗಾಚೊ ನ್ಹಯ್. ಸನ್ನಿವೇಶಾ ಪ್ರಕಾರ್, ತ್ಯಾ ನಿರ್ದಿಷ್ಟ್ ವ್ಯಕ್ತಿಕ್ ವೆಳಾಚೆಂ ಮೊಲ್ ಚಡ್ ಆನಿ ಉಣೆ ಜಾತಾ. ಪಳೆಯಾ ವ್ಯಾಪಾರಿಸ್ತಾಂಕ್ ಕ್ರಿಸ್‌ಮಸಾಚೊ ವೇಳ್. ಕೆಟರಿಂಗ್ ಚಲಯ್ತಲ್ಯಾಂಕ್ ಕಾಜಾರಾಚೊ ವೇಳ್. ಸತ್ರಿ ಏಕ್ವಿಲ್ಯಾಂಕ್ ಪಾವ್ಲಾಚೊ ವೇಳ್. ಹ್ಯಾಚ್ ಅರ್ಥಾನ್ ವಾಂಜೆಲಾಚೊ ಏಕ್ ವೇಳ್ ಮ್ಹಣ್ ಆಸಾ ನ್ಹಯ್? ಆಪ್ಲಾಚಿ ಪರ್ಗಟ್ ಜಿಣಿ ಸುರು ಕಚ್ಯಾ ದಂದರ್ಭಾರ್ ಜೆಜು ಮ್ಹಣ್ತಾ, “ವೇಳ್ ಭರ್ತಿ ಜಾಲೊ, ದೆವಾಚೆಂ ರಾಜ್ಕೆ ಲಾಗಿಂ ಪಾವ್ಲಾಂ. ಪಾತ್ಕಿ ಜಿಣಿ ಬದಲಾ ಆನಿ ಬರಿ ಖಬರ್ ಸತ್ಮಾನಾ” (ಮಾರ್ಕ್ 1:15). ತರ್ ಪರ್ನ್ಯಾ ಸೊಲ್ಲ್ಯಾಚೊ ವೇಳ್ ಆನಿ ನವ್ಯಾ ಸೊಲ್ಲ್ಯಾಚೊ ವೇಳ್ ಏಕ್‌ಚ್ ನ್ಹಯ್. ಜೆಜುನ್ ಫಕತ್ ತೀನ್ ವರ್ಸಾಂ ಪರ್ಗಟ್ ಜಿಣ್ಯೆಂತ್ ಖರ್ಚಿಲ್ಲಿಂ. ಸಗ್ಳೆ ಮನ್ಶಾ ಚರಿತ್ರಂತ್ ತ್ಯಾ ಫಕತ್ ತೀನ್ ವರ್ಸಾಂಚೊ ಪರಿಣಾಮ್ ಕಿತ್ಲೊ! ತ್ಯಾ ತೀನ್ ವರ್ಸಾಂನಿ ಪರ್ಗಟ್ ಜಾಲೊ ವಾಂಜೆಲ್ ಸಗ್ಳ್ಯಾ ಸಂಸಾರಾರ್ ಏಕ್ ನವೊ ಕಾಳ್, ಏಕ್ ನವೊ ಯುಗ್ ಉದೆಸೊ ಕರ್ತಾ. ವಾಂಜೆಲಾಚ್ಯಾ ವೆಳಾಚೊ ಮಹತ್ವ್ ಮನ್ಶಾ ಸಮಾಜೆಚೊ ಸಾಂದೊ ಜಾವ್ನ್ ಜಿಯೆಂವ್ಚ್ಯಾ ಜೆಜುನ್ ಬೊವ್ ಗುಂಡಾಯೆನ್ ಪಾರ್ಕುನ್ ಘೆತ್‌ಲ್ಲೊ ಮ್ಹಣ್ತಾಕ್, ತಾಚಿ ಜಿಣ್ಯೆ ಶೈಲಿಚ್ ಆಮ್ಕಾಂ ಸಾಕ್ಸ್ ದಿತಾ. ಬೊವ್ ಫಾಂತ್ಯಾರ್ ತೊ ಉಟ್ತಾ. ರಾತಿಂ ಸಯ್ತ್ ತೊ ಬಾಪಾಸಂಗಿಂ ಮಾಗ್ಲ್ಯಾರ್ ಖರ್ಚಿತಾ. ಆತಾಂ ಹೆ ಹಳ್ಳೆಕ್ ವ್ಹೆತಾ. ಥಂಯ್ ಕರುಂಕ್ ಆಸ್ಲೆಂ ಮಿಸಾಂವ್ ಕರ್ನ್ ದುಸ್ರೆ ಏಕೆ ಹಳ್ಳೆಕ್ ಪಯ್ಲೆ ಕರ್ನ್ ವ್ಹೆತಾ. ತಿತ್ಲೆ ಜಣ್ ಯೆತಾಲೆ ಆನಿ ವ್ಹೆತಾಲೆ ಕೀ, ತಾಕಾ ಜೇಂವ್ಕ್ ಸಯ್ತ್ ಪುರ್ಸತ್ ನಾತ್‌ಲ್ಲಿ ಮ್ಹಣ್ತಾ ಪವಿತ್ರ್ ಪುಸ್ತಕ್. ತ್ಯಾ ತೀನ್ ವರ್ಸಾಂನಿ ತೊ ವಾಂಜೆಲ್ ಪರ್ಗಟ್ ಕರ್ತಾ, ದೆವಾಚೆಂ ರಾಜ್ ಮನ್ಶಾಂಕ್ ಉಘಡ್ತಾ. ನವ್ಯೆ ಜಿಣ್ಯೆಚಿ ವಾಟ್ ಲೊಕಾಕ್ ಶಿಕಯ್ತಾ, ಜಿಣ್ಯೆಂತ್ ನವೊ ಭರ್ವಸೊ ಆಸಾ ಕರ್ತಾ. ಕುರ್ಪೆಚೊ ಶಿಂವೊರ್ ಮನ್ಶಾವಯ್ರ್ ಹಾಡ್ತಾ, ಮನ್ಶಾಕುಳಾಚಿ ಸೊಡ್ವಣ್ ಕರ್ತಾ.

ತ್ಯಾಚ್ ವರ್ಗಾಚ್ಯಾ ವಾಂಜೆಲಾಚ್ಯಾ ವೆಳಾರ್ ಆಮಿ ಕ್ರಿಸ್ತಾಂವ್ ಭಾವಾಡ್ತಿ ಜಿಯೆವ್ನ್ ಆಸಾಂವ್.



ಹೆಂ ಸತ್ ಪ್ರತ್ಯೇಕ್ ಗುಂಡಾಯೆನ್ ವಳ್ಕಾಲ್ಲೊ ಸಾಂ ಪಾವ್ಲು ಕ್ರಿಸ್ತಾಂವಾಂಕ್ ಅಶಿ ಜಾಗ್ರುತ್ ದಿತಾ: “ನಿದೊನ್ ಪಡ್ಲೆಲ್ಯಾ, ಜಾಗೊ ಜಾ. ಮೆಲ್ಲ್ಯಾಂತ್ಲೊ ಊಟ್, ಕ್ರಿಸ್ತ್ ತುಜೆರ್ ಪರ್ಜಳ್ ಘಾಲ್ತಲೊ... ತುಮ್ಮಾಂ ಆಸಾ ತೊ ವೇಳ್ ಜಾತಾ ತಿತ್ಲ್ಯಾ ಬರ್ಕಾ ಧರಾನ್ ಖರ್ಚುನ್ ಸಾರ್ಥಕ್ ಕರಾ” (ಎಫೆಜ್ 5: 14-17). ವೇಳ್ ಖರ್ಚುಂಚ್ಯಾ ಸಂಬಂಧಿಂ ಜೆಜುಚಿ ಆನಿ ಸಾಂ ಪಾವ್ಲುಚಿ ಜಿಣ್ಯೆ ಶೈಲಿ ಸಾಧಾರಣ್ ಎಕಾಚ್ ಧರಾಚಿ ಆಸ್‌ಲ್ಲಿ ಮ್ಹಣ್ ಆಮ್ಚ್ಯಾ ಗುಮಾನಾಕ್ ಯೆತಾ. ಆಚ್ ಏಕ್ ಮಿಸಾಂವ್ ಪಯ್ಲೆ, ಥೊಡ್ಯಾಚ್ ದಿಸಾಂನಿ ಆನ್ಯೇಕ್ ಮಿಸಾಂವ್ ಪಯ್ಲೆ. ಥಂಯ್ ತ್ಯಾ ಗಾಂವಾಧಾವ್ನ್ ಹ್ಯಾ ಪಾಟಿಂ ಸೊಡ್ನ್ ಗೆಲ್ಲ್ಯಾ ಕ್ರಿಸ್ತಿ ಸಮುದಾಯಾಕ್ ಪತ್ರ್ ಬರಂವ್ಚೆಂ. ಚುಕೊನ್ ಗೆಲ್ಲ್ಯಾಂಕ್ ಸಾರ್ಕ್ಯೆ ವಾಟೆಕ್ ಹಾಡ್ಚೆಂ, ಜೆಜುಚೊ ಸಂದೇಶ್ ಲೊಕಾಕ್ ಕಳಿತ್ ಕರ್ಚೊ, ನವ್ಯೊ ನವ್ಯೊ ಕ್ರಿಸ್ತಿ ಸಮಾಜಿ ಸ್ಥಾಪನ್ ಕರ್ಚೊ. ವ್ಹಯ್, ಆಚ್ ವ್ಯವಹಾರ್ ಕರ್ತಲೆಯ್ ತಶೆಚ್ “ಬಿಜಿ” ಆಸ್ತಾತ್. ಪುಣ್ ಸಾಂ ಪಾವ್ಲುಚೊ ವ್ಯವಹಾರ್ ವಾಂಚೆಲಾಚೊ, ದುಡ್ಡಾಚೊ ನ್ಹಯ್.

ಸಾಮಾನ್ಯ್ ದಿಷ್ಟಿನ್ ವೇಳ್ ಮೊಲಾದಿಕ್. ವೇಳ್ ಪಾಡ್ ಕರುಂಕ್ ನಜೊ ಮ್ಹಣ್ ಆಮ್ಕಾಂ ಶಿಕ್ವಾ ಶೆತಾಂನಿ ಜಾಯ್ತೆ ಪಾವ್ಟಿಂ ಆಯ್ಕೊಂಕ್ ಮೆಳ್ತಾ. ಉರ್ತರ್ನ್ ಗೆಲ್ಲೊ ವೇಳ್ ಪರತ್ ಕೆದಿಂಕ್‌ಚ್ ಮೆಳಾನಾ. ಅಶೆಂ ಸರ್ವ್ ಜೆರಾಲ್ ಸ್ವರೂಪಾಚಿಂ ಲಿಸಾಂವಾಂ ಆಮಿ ಆಯ್ಕಾಲ್ಲಿಂ ಆಸಾತ್. ಹೆ ಜೆರಾಲ್ ಸಮ್ಜಣೆ ವಯ್ರ್, ಹಾಂಗಾಸರ್ ವೇಳ್ ತೊ ಆಮ್ಕಾಂ ಆತಾಂ ವಾಂಚೆಲಾಚೊ ವೇಳ್ ಜಾವ್ನ್ ಪರಿವರ್ತನ್ ಜಾಲಾ ಮ್ಹಳ್ಳೆಂ ಸತ್ ಮಾನುನ್ ಘೆಂವ್ಕ್ ಹಾಂಗಾ ಉಲೊ ದಿಲಾ. ವಾಂಚೆಲಾಚೊ ಧನಿ ಜೆಜು. ವಾಂಚೆಲಾಚ್ಯಾ ವೆಳಾರ್ ಜಿಯೆಂವ್ಚಿಂ ಆಮಿ ಕ್ರಿಸ್ತಾಂವ್, ನಿದ್‌ಲೆಬರಿ ಕರ್ತಾಂವ್ ತೆದ್ನಾ ಆಮಿ ಜೆಜುಕ್ ನಷ್ಟ್ ಕರ್ತಾಂವ್. ವಾಂಚೆಲಾಕ್ ಆಮಿ ನಷ್ಟ್ ಜಾಯ್ತೆಂ ಕರ್ತಾಂವ್. ಘಡಿಯಾಳ್ ಆಮಿ ಮೊಲಾಕ್ ಘೆತ್‌ಲ್ಲೆಂ ವ್ಹಯ್. ಪುಣ್ ಘಡಿಯಾಳಾಕ್ ದಾಖಿಂವ್ಚೆ ಘಂಟೆ ಆಮ್ಚೆ ನ್ಹಯ್. ಕೆಲೆಂಡರ್ ಆಮಿ ಮೊಲಾಕ್ ಘೆತ್‌ಲ್ಲೆಂ ವ್ಹಯ್. ಪುಣ್ ಕೆಲೆಂಡರಾನ್ ದಾಖಿಂವ್ಚೆ ದೀಸ್ ಆಮ್ಚೆ ನ್ಹಯ್. ತೆ ದೀಸ್ ವಾಂಚೆಲಾಚೆ. ನವ್ಯಾ ವರ್ಸಾ ಸಂಬಂಧಿಂ ಹೊ ಆಟವ್ ಆಮಿ ಕರ್ಯಾಂ.



## 15. ಪರ್ನ್ಯಾ ತೆಸ್ತಾಮೆಂತಾಚೆ ಕ್ರಿಸ್ತಾಂವ್

ಕೊಣ್ ಎಕ್ಲಾನ್ ಕ್ರಿಸ್ತಾಂವ್ ವ್ಯಕ್ತಿಕ್ ಪರ್ಗಟ್ ಥರಾನ್ ಉಲ್ಲಾಸ್ ಪಾಟಂವ್ಚ್ಯಾ ಸಂದರ್ಭಾರ್, ತಾಚೆವಿಶಿಂ ಜಾಯಿತ್ತೆಂ ಬರೆಂ ಉಲಯ್ತಾನಾ, ಏಕ್ ವಿಷಯ್ ಅಶೆಂ ಮ್ಹಣ್ಣೆ ರಿವಾಜ್ ಆಸಾ: ತೊ ಎಕಾ ದೇವ್‌ಭಿರಾಂತಿಚ್ಯಾ ಕುಟ್ಮಾಂತ್ ಜಲ್ಮಾಲ್ಲೊ. ಆತಾಂ ದೇವಾಕ್ ಆನಿ ಭಿಯಾಕ್ ಖಂಯ್‌ಥಾವ್ನ್ ತಿತ್ಲೊ ಲಾಗ್ತೊ ಸಂಬಂಧ್ ಆಯ್ಲೊ? ತೆಂ ಪಿಂತುರ್ ಚಡಾವತ್ ಮಾಪಾನ್, ಪರ್ನ್ಯಾ ತೆಸ್ತಾಮೆಂತಾಥಾವ್ನ್ ಆಯ್ಲಾಂ. ದೆಖಿಕ್, ದೇವಾನ್ ಮೊಯ್ಜೆಕ್ ಧಾ ಉಪದೆಸ್ ದಿಂವ್ಚ್ಯಾ ಸಂದರ್ಭಾರ್ ಆಮಿ ವಾಚ್ತಾಂವ್ “ತಂಬಾಂತೊ ಲೋಕ್ ಭಿಯಾನ್ ಥರ್ಥಲೊ” (ನಿರ್ಗಮನ್ 19:16). ದೇವಾಳಾಂತ್ ದೇವಾಚೆಂ ದರ್ಶನ್ ಜಾಲ್ಲ್ಯಾ ವೆಳಾರ್ ಇಸಾಯಿಯಾ ಭಿಯಾನ್ ಉದ್ಗಾರ್ಲೊ ಮ್ಹಣೊನ್, “ಹಾಯ್ ಮ್ಹಜೆಂ ಕಟಾ, ಮ್ಹಜೊ ನಾಸ್ ಜಾಲೊಮೊ” (ಇಸಾಯಿಯಾ 6:5). ಪರ್ನ್ಯಾ ಸೊಲ್ಲಾಚ್ಯಾ ಕಾಳಾರ್ ದೇವಾಚೆಂ ಎಕಾ ರುಪಾಚೆಂ ಉಗ್ಡಾಪಣ್ ಜಾಲ್ಲೆಂ. ತ್ಯಾ ಉಗ್ಡಾಪಣಾ ಪ್ರಕಾರ್ ಎಕಾ ಬರ್ಯಾ ಮನ್ಶಾನ್ ದೇವ್ ಭಿರಾಂತಿಚೊ ಮನಿಸ್ ಜಾವ್ನ್ ಆಸ್ಲೆಂ ವಾಜ್ಚೆ. ಪುಣ್ ಆಜ್...? ತೆಂವೀ ಜೆಜುನ್ ತಾಚೆಂ ಮಿಸಾಂವ್ ಸಂಪವ್ನ್ 2005 ವರ್ಸಾಂ ಉತರ್ಲ್ಯಾ ಉಪ್ರಾಂತ್ಯಾಂ ಹೊ ಎಕ್ಲೊ ಕ್ರಿಸ್ತಾಂವ್ ಆನಿಕೀ ದೇವ್ ಭಿರಾಂತಿನ್‌ಚ್ ಉರ್ಲಾ? ತ್ಯಾ ವಯ್ಲ್ಯಾ ಸಂದರ್ಭಾರ್ ಆಮಿ ಮ್ಹಣಾಜಾಯ್ “ತೊ ದೇವ್ ಮೊಗಾಚ್ಯಾ ಕುಟ್ಮಾಂತ್ ಜಲ್ಮಾಲ್ಲೊ.”

ಹೆಂ ವಿಷಯ್ ಏಕ್ ದೃಷ್ಟಾಂತ್ ಮಾತ್ ಹಾಂವೆ ದಿಲೆಂ. ಹ್ಯಾಚ್ ಪ್ರಕಾರಾಚೆ ಜಾಯಿತ್ತೆ ಹೆರ್ ವಿಷಯ್ ಆಸಾತ್. ನವ್ಯಾ ತೆಸ್ತಾಮೆಂತಾಚ್ಯಾ ಕಾಳಾರ್ ಜಿಯೆಂವ್ಚ್ಯಾ ಕ್ರಿಸ್ತಾಂವಾಂನಿ, ಪರ್ನ್ಯಾ ತೆಸ್ತಾಮೆಂತಾಂತ್ಲಾ ಮನ್ಶಾಂನಿ ತಾಂಚಿ ಸಮಡ್ ಪಾಳ್ವಿ ಭಿಯಾಚ್ಯಾ ವಿಷಯಾಕ್‌ಚ್ ಒತ್ತು ದಿಂವ್ಚಿಂ ಮಾಗ್ಣಿಂ ಮ್ಹಣ್ಣೆಂ. ದೆಖಿಕ್, ಮ್ಹಜ್ಯಾ ಪೂರ್ವಜಾಂನಿ ಕೆಲ್ಲ್ಯಾ ಪಾತ್ಕಾಂಕ್ ಲಾಗುನ್, ಮ್ಹಾಕಾ ವಾ ಮ್ಹಜ್ಯಾ ಭುರ್ಗ್ಯಾಂಕ್ ಶಿಕ್ಷಾ ದೀನಾಕಾ” ಹಾಂಗಾ ಎಕಾ ಕ್ರೂರ್ ದೇವಾಚೆಂ ಪಿಂತುರ್ ಯೆತಾ. “ತುಮ್ಚೆ ಭಿತರ್ಲೊ ಕೊಣ್ ತೊ ಬಾಪುಯ್ ಉಂಡೊ ಮಾಗ್‌ಲ್ಲ್ಯಾ ಆಪ್ಲ್ಯಾ ಪುತಾಕ್ ಘಾತೊರ್ ದೀತ್... ತರ್ ತುಮ್ಚೊ ಸರ್ಗಿಂಚೊ ಬಾಪ್... (ಮಾತೆವ್ 7:7-11) ದೇವಾಚಿ ಶಿಕ್ಷಾ ಪೂರ್ವಜಾಂಥಾವ್ನ್ ತಾಚೆ ಪಿಳ್ಗೆಕ್ ದೆಂವೊನ್ ಯೆತಾ ಮ್ಹಣ್ ಬೈಬಲಾಂತ್ ಬರಯ್ಲಾಂ ಮ್ಹಣ್ ಘೊಡ್ವಾಂಚೊ ವಾದ್ ಆಸಾ. ತೆಚ್ ಪರ್ನ್ಯಾ ತೆಸ್ತಾಮೆಂತಾಚೆ ಕ್ರಿಸ್ತಾಂವ್. ತಾಂಕಾಂ ನವ್ಯಾ

ತೆಸ್ತಾಮೆಂತಾಂತ್ ಕಿತೆಂ ಬರಯ್ಲಾಂ ಮ್ಹಣ್ ಕಿತ್ಯಾಕ್ ಉಡಾಸ್ ಜಾಯ್ನಾ!

ಲ್ಹಾನ್ ಭುರ್ಗೊಂ ಜೇಂವ್ಕ್ ಆಯ್ಕಾನಾ, ತೆದ್ನಾಂ ಆವಯ್ನ್ ಅಳೆ ಗೊಂಗೊ ಆಯ್ಲೊ ಮ್ಹಣ್ ಭೈಂ ಭುರ್ಗ್ಯಾಕ್ ದೀವ್ನ್ ತಾಕಾ ಲಾಂವ್ಚೆಂ ಆಸಾ.

ಮನೋವಿಜ್ಞಾನಿನಿ ಸಾಂಗ್ಚೊ ಪ್ರಕಾರ್ ಅಶೆಂ ಭೈಂ ಮುಖಾರ್ ದವರ್ನ್, ಭುರ್ಗ್ಯಾನ್ ಕಚ್ಯಾ ಹಟಾಕ್ ಪರಿಹಾರ್ ಸೊಡ್ಚೆಂ ಸಾರ್ಕೆಂ ನ್ಹಯ್. ಭುರ್ಗ್ಯಾಂಚೆಂ ಮನ್ ವ್ಹಯ್ ಕರುಂಕ್ ಆವಯ್ಕ್ ಚಡ್ ಬರಿ ವಿದ್ಯಾ ಕಳಿತ್ ನಾ ದೆಕುನ್ ಭಿಯಾಚೆಂ ವಿಧಾನ್ ತಿ ಪಾಳ್ತಾ. ತಿಚೆಂ ಕಾಮ್ ಸದ್ವ್ಯಾಕ್ ಸಲೀಸ್ ಜಾತಾ.

ಸಮುಡ್ತಿಚ್ಯಾ ಶಿಕೊಣ್ಣಾರಾಂನಿ ಥೊಡ್ಯಾಂನಿ ತರೀ ತೆಂಚ್ ವಿಧಾನ್ ಪಾಳ್ಲೆಲ್ಯಾಬರಿಂ ದಿಸ್ತಾ. ಬೈಬಲಾಂತ್ ಬರಯ್ಲಾಂ ಮ್ಹಳ್ಳೆಂ ನೀಬ್ ಘೆವ್ನ್ ಪರತ್ ಪರತ್ ಪರ್ನಾ ತೆಸ್ತಾಮೆಂತಾಚಿ ಶಿಕವ್ಣಾಚ್ ಮುಖಾರ್ ದವರ್ಚಿ, ಲೊಕಾನ್ ಭಿಯೆಶೆಂ ಕರ್ಚೆಂ ಆನಿ ಉಪ್ರಾಂತ್ ಪರಿಹಾರ್ ಶಿಕವ್ಣಾ ದಿಂವ್ಚಿ ಲೊಕಾಚೆಂ ಗುಮಾನ್ ವೊಡುಂಕ್ ತಾಂಕಾಂ ಸುಲಭ್ ಜಾತಾ.

ಆಮ್ಕಾಂ ಕ್ರಿಸ್ತಾಂವಾಂಕ್ ಬೈಬಲ್ ಆಮ್ಚೊ ಪವಿತ್ರ್ ಗ್ರಂಥ್. ತಾಂತುಂ ದೋನ್ ವಿಭಾಗ್ ಆಸಾತ್; ಪರ್ನೊ ಸೊಲ್ಲೊ ಆನಿ ನವೊ ಸೊಲ್ಲೊ. ಆಮಿ ನವ್ಯಾ ತೆಸ್ತಾಮೆಂತಾಂತ್ ದಿಲ್ಲ್ಯಾ ಉಗ್ಡಾಪಣಾ ಪ್ರಕಾರ್ ಜಿಯೆಚೆ ತರ್, ನವ್ಯಾ ತೆಸ್ತಾಮೆಂತಾಕ್, ತಾಂತುಂ ದಿಲ್ಲ್ಯಾ ಉಗ್ಡಾಪಣಾಕ್ ಆಮಿ ಪಯ್ಲೆಂ ಸ್ಥಾನ್ ದಿಂವ್ಚೆಂ ವಾಚ್ಚಿ. ತ್ಯಾ ಉಗ್ಡಾಪಣಾ ಪ್ರಕಾರ್ “ಆಮ್ಚಿಂ ಚಿಂತ್ನಾಂ, ಚಿಂತ್ನಾಂಚಿ ಧಾರ್, ಪಾತ್ಯೆಣಿ, ಭಗ್ಣಾಂ, ಭರ್ವಸೊ ಹೆಂ ಸರ್ವ್ ಆಸ್ಚೆಂ ವಾಚ್ಚಿ. ಸಾಂ ಮಾತೆವಾಚ್ಯಾ ಪಾಂಚ್ವ್ಯಾ ಅಧ್ಯಾಯಾಂತ್ ಚೆಜು ಹ್ಯಾ ಪ್ರಕಾರ್ ಶಿಕಯ್ತಾ, “ಪೂರ್ವಜಾಂಕ್ ಸಾಂಗ್ಲೆಂ ತುಮಿ ಆಯ್ಕಾಲಾಂ... ಪುಣ್ ಹಾಂವ್ ತುಮ್ಕಾಂ ಸಾಂಗ್ತಾಂ: ತರ್ ಹರ್ಮೆಕೆ ಸಂಗಿಂತ್ ನವಿ ಶಿಕೊಣ್ ಕಿತೆಂ ಮ್ಹಣ್ ಆಮಿ ಸವಾಲ್ ವಿಚಾರ್ನ್, ನವ್ಯಾ ತೆಸ್ತಾಮೆಂತಾಚೆ ಕ್ರಿಸ್ತಾಂವ್ ಜಾಂವ್ಕ್ ಆಮಿ ಹರ್ಯೆಕ್ಲ್ಯಾನ್ ಸಾಧನ್ ಕರ್ಚೆಂ ವಾಚ್ಚಿ. ಪರ್ನಾ ತೆಸ್ತಾಮೆಂತಾಚ್ಯಾ ಕಾಳಾರ್ ನವ್ಯಾ ತೆಸ್ತಾಮೆಂತಾಚೆ ಜುದೆವ್ ಆಸ್ಲೆ ನ್ಹಯ್! ತ್ಯಾಚ್ ಪ್ರಕಾರ್ ಪರ್ನಾ ತೆಸ್ತಾಮೆಂತಾಚೆ ಕ್ರಿಸ್ತಾಂವ್ ಆಸಾತ್.



## 16. ತಾಂಚೆ ಪಾಸತ್ ಆಮಿ ಮಾಗ್ತಾಂವ್

ಇಗರ್ಜೆಥಾವ್ನ್, ಮಾಗ್ಚೊ ಜಮಾತಿಥಾವ್ನ್ ಭಾಯ್ರ್ ಯೆಂವ್ಚೊ ಕ್ರಿಸ್ತಿ ಭಾವಾಡ್ತಾಂಚ್ಯಾ ತೊಂಡಾಂನಿ ಆಯ್ಕೊಂಕ್ ಮೆಳ್ಳಿಂ ಉತ್ರಾಂ ಅಶಿಂ ಆಸ್ತಾತ್: “ಆಮಿ ತಾಂಚೆ ಪಾಸತ್ ಮಾಗ್ತೆಂ.” ಹರ್ಮೇಕಾ ಹಫ್ತಾಕ್ ಹೆರಾಂ ಪಾಸತ್ ಮಾಗ್ಚೆ ಕರುಂಕ್ ಸಾಂಗಾತಾ ಮೆಳ್ತಾತ್. ಎಕಾಮೆಕಾಕ್ ಆಧಾರ್ ದಿಂವ್ಚೆಂ ಕ್ರಿಸ್ತಿ ಜಿಣ್ಯೆಚೊ ಏಕ್ ಮಹತ್ವಾಚೊ ವಾಂಟೊ. ಮಾಗ್ಚೊ ರುಪಾರ್ಯೀ ಆಮಿ ಎಕಾಮೆಕಾಕ್ ಆಧಾರ್ ದಿವ್ಚೆತ್; ಪುಣ್ ತಿತ್ಲಾರ್ಚ್ ಆಮಿ ಜವಾಬ್ದಾರಿ ಆಖೀರ್ ಜಾಲಿ, ಆನಿ ಕಿತೆಂಯ್ ಕರುಂಕ್ ಬಾಕಿ ನಾ ಮ್ಹಣ್ ಚಿಂತ್ಲೆಂ ಜಾಲ್ಯಾರ್, ವ್ಹಡ್ ಚೊಕ್ ಘಡ್ತಾ ಮ್ಹಣ್ ಸಾಂಗ್ಚೆತ್.

ಆಸ್ಪತ್ರೆಂತ್ ನರ್ಸಾಂನಿ ವಾರ್ಡಾಂತ್ ಆಸ್ಲಲ್ಯಾ ಪಿಡೆಸ್ತಾಂ ಪಾಸತ್ ಸಗ್ಳೊ ದೀಸ್ ಮಾಗ್ಚೆ ಕರ್ನ್ ರಾವ್ಲಾರ್ ಕಶೆಂ ಜಾತಾ? ಇಸ್ಕೊಲಾಂತ್ ಶಿಕ್ಷಕಾಂನಿ ವಿದ್ಯಾರ್ಥಿ ಪಾಸತ್ ಸಗ್ಳೊ ವೇಳ್ ಮಾಗ್ಚೆ ಕರ್ನ್ ರಾವ್ಲಾರ್ ಕಶೆಂ ಜಾತಾ? ಘರಾಂತ್ ಆವಯ್ ಆಪ್ಲ್ಯಾ ಲ್ಹಾನ್ ಭುರ್ಗ್ಯಾಂ ಪಾಸತ್ ಮಾಗ್ಚೆ ಕರ್ನ್ ವೇಳ್ ಖರ್ಚಿಲ್ಯಾರ್ ಕಶೆಂ ಜಾತಾ? ಆಪ್ಲಾಕ್ ಲಾಗಿಲ್ಯಾನ್ ಸಂಬಂಧ್ ಆಸ್ಲಲ್ಯಾ ಆಪ್ಣಾಚ್ಯಾ ಮನ್ಶಾಂ ಪಾಸತ್ ಆಮಿ ಪಯ್ಲಾನ್ ಪಯ್ಲೆಂ ಕಾಮ್ ಕರ್ನ್, ಸೆವಾ ಕರ್ನ್ ಆಧಾರ್ ದಿತಾಂವ್ ತೆಂ ವಾಚ್ಪಿ. ಮಾಗ್ಚೆಂಯ್ ತಾಂತುಂ ಸಾಂಗಾತಾ ಯೆತಾ. ತಾಂಚೆ ಪಾಸತ್ ಕಾಮ್ ಕರ್ಚೆಂ ತೆಂ ಪಯ್ಲೆಂ ಸ್ಥಾನ್ ಘೆತಾ. ತಾಂಚೆ ಪಾಸತ್ ಆಮಿ ಕರ್ಚ್ಯಾ ತ್ಯಾ ವಾವ್ರಾದ್ಕಾರಿಂ ಎಕಾಮೆಕಾಕ್ ಆಧಾರ್ ದಿಂವ್ಚೆಂ ತೆಂ ಚಡ್ ಮಹತ್ವಾಚೆಂ. ಹಾಂವ್ ಪಿಡೆಸ್ತ್ ಆಸೊನ್ ಕುಡಿಚೆ ದುಕಿನ್ ಎಕ್ಸುರ್ಪಣಾಂತ್ ಕಷ್ಟಾಂತ್ ಆಸ್ಲಲ್ಯಾ ವೆಳಾರ್, ವಾಡ್ಯಾಂತ್ಲೊ ಎಕ್ಲೊ ಮಾನೆಸ್ತ್ ಮ್ಹಾಕಾ ಫೊನ್ ಕರ್ನ್, ತುಜೆ ಪಾಸತ್ ಹಾಂವ್ ಮಾಗ್ತಾಂ ಮ್ಹಣ್ ಸಾಂಗಾತ್ ಜಾಲ್ಯಾರ್, ಮ್ಹಾಕಾ ತಾಚೆಥಾವ್ನ್ ಕಾಂಯ್ ಮೊಗಾಚೊ ಅನ್ವೊಗ್ ಜಾಯ್ನಾ.

ಜೆಜುನ್ಯೀ ಆಪ್ಲ್ಯಾ ಶಿಸಾಂ ಪಾಸತ್ ಮಾಗ್ಚೆ ಕೆಲೆಂ. ಸಾಂಗಾತಾ ಆಪ್ಲಾಕ್ ಚ್ ಪರ್ಜೆ ಪಾಸತ್ ಮಿಸಾರ್ ಭೆಟವ್ನ್ ದಿಲೊ. ಸಾಂ ಪಾವ್ಲುನ್ಯೀ ಆಪ್ಲ್ಯಾ ಕ್ರಿಸ್ತಿ ಭಾವ್ಣಾಂ ಪಾಸತ್ ಮಾಗ್ಚೆ ಕೆಲೆಂ. “ಪವಿತ್ರ್ ಅತ್ಮೊ ತುಮ್ಕಾಂ ದೀಂವ್ ಮ್ಹಣ್ ಆಮಿ ಮಾಗ್ತಾಂವ್.” (ಎಫೆಜ್ 1:17) ತೆಚ್ ಪರ್ಜೆ ಪಾಸತ್ ಪಾವ್ಲು ವಾರೆಂ ಮ್ಹಣ್ ಲೆಕಿನಾಸ್ತಾನಾ ತೊಚ್ ಪಾವ್ಲು ವಾವ್ರ್ ಕರ್ನ್ ಆಸ್ಲೊ. ಜೆಜುಚೆಂ ಲ್ಹಾನ್ ಫುಲ್ ಸಾಂ ತೆರೆಚಾಕ್ ಪವಿತ್ರ್ಸಭಾ ಮಿಸಾಂವಾಚಿ ಪಾತ್ಸೊನ್



ಮ್ಹಣ್ ವೊಲಾಯ್ತಾ. ಕಿತ್ಯಾಕ್, ತಿಣೆ ಕೊವೆಂತಾಥಾವ್ನ್ ಮಿಶೊನರಿಂ ಪಾಸತ್ ಮಾಗ್ಗೆ ಕೆಲೆಂ. ತಾ ಮಾಗ್ಗಾ ಸಾಂಗಾತಾ ಕೊವೆಂತಾಚಿ ತ್ಯಾಗಾಚಿ ಜಿಣಿ ಸಾಂಗಾತಾ ಆಸಲ್ಲಿ.

ಅಸ್ವಸ್ತ್ ಆಸ್ಚ್ಯಾ ಆಪ್ಲ್ಯಾ ಭುರ್ಗ್ಯಾಚ್ಯಾ ಖಿಟ್ವಾರ್ ತಾಕಾ ದೀಸ್ ರಾತ್ ಸಾಂಗಾತ್ ದೀವ್ ಆಸ್ಚಿ ಆವಯ್ ತ್ಯಾಚ್ ಆಪ್ಲ್ಯಾ ಭುರ್ಗ್ಯಾ ಪಾಸತ್ ದೆವಾಲಾಗಿಂ ಮಾಗ್ತಾ. ತ್ಯಾಗಾಭರಿತ್ ಸೆವಾ ಆನಿ ಮಾಗ್ಗೆ ಎಕಾಚ್ ಮೊಗಾಚೊ ದೋನ್ ಕುಶಿ. “ತಾಂಚೆ ಪಾಸತ್ ಆಮಿ ಮಾಗ್ಗೆ ಕರ್ತಾವ್,” ಮ್ಹಣ್ ಸಾಂಗ್ತಲ್ಯಾಂನಿ ತಾಂಚೆ ಪಾಸತ್ ಆಮಿ ಕಸಲೊ ವಾವ್ರ್ ಕೆಲಾ ಮ್ಹಳ್ಳಾ ಸವಾಲಾಕ್ ಪಯ್ಲೆಂ ಜಾಪ್ ದಿಂವ್ಚಿ ವಾಜ್ಚಿ. ಏಕ್ ಸಾಂಗ್ಲಿ ಅಶಿ ಆಸಾ: “ದುಬ್ಳಾಂ ಪಾಸತ್ ವಾವ್ರ್ ಕರುಂಕ್ ತಯಾರ್ ನಾಂತ್ ತಾಂಕಾಂ ದುಬ್ಳಾ ಪಾಸತ್ ಮಾಗ್ಗೆ ಕರುಂಕ್ ಹಕ್ಕ್ ನಾ.”



## 17. ಹಾಂವೆ ಮಾಗಾನಾತ್‌ಲ್ಲೊ ಉಪ್ಕಾರ್ ಮೆಳ್ಳೊ

“ಮಾಗ್‌ಲ್ಲೊ ಉಪ್ಕಾರ್ ಮೆಳ್ಳೊ” ಅಶೆಂ ಉಚಾರ್ನ್, ಸಾಂತಾಚೊ ವಾ ಮರಿಯೆಚೊ ಬ್ಲೊಕ್ ರಾಕ್ಲಾರ್ ವ ಹೆರ್ ಪತ್ರಾಂನಿ ಫಾಯ್ಸ್ ಕರ್ಚಿ ರೀತ್ ಆಸಾ. ತರ್ ಮಾಗಾನಾತ್‌ಲ್ಲೆ ಉಪ್ಕಾರ್ ಆಮ್ಕಾಂ ಮೆಳಾನಾಂತ್‌ಗಿ ಮ್ಹಳ್ಳೆಂ ಸವಾಲ್. ಸರ್ಕಾರಾಥಾವ್ನ್ ಪ್ರತ್ಯೇಕ್ ವರ್ಗಾಚ್ಯಾ ನಾಗರಿಕಾಂಕ್ ಥೊಡ್ಕೊ ಸವ್ಲತಾಯೊ ಮೆಳ್ಳೊ ಆಸಾತ್. ಅಂಗವಿಕಲಾಂಕ್, ವಿಧವ್ ಸ್ತ್ರೀಯಾಂಕ್, ಅವ್ವಡಾಂತ್ ಸಾಂಪಡ್ಲೆಲ್ಯಾಂಕ್ ಆನಿ ಹೆರಾಂಕ್ ಸರ್ಕಾರಿ ದಪ್ತರಾಂತ್ ಕಾಗ್ಲಾಚೆರ್ ಜಾಯಿತ್ಲೊ ಸವ್ಲತಾಯೊ ಬರಯ್ಲೆಲ್ಯೊ ಆಸಾತ್ ವ್ಹಯ್, ಪುಣ್ ಮ್ಹಾಕಾ ಮೆಳಾಚೆ ಜಾಲ್ಯಾರ್ ಕಿತ್ಲ್ಯಾ ಜಣಾಂಚೆ ಪಾಂಯ್ ಧರುಂಕ್ ಆಸಾತ್; ಕಿತ್ಲೆಪಾವ್ಪಿಂ ಹಾಂವೆ, ತ್ಯಾ ದೃಫ್ತರಾಕ್ ವ್ಹಚೊಂಕ್ ಆಸಾ, ಕಿತ್ಲ್ಯಾ ಅಧಿಕಾರಿಂಚ್ಯಾ ಹಾತಾಂಕ್ ತೇಲ್ ಪುಸುಂಕ್ ಆಸಾ! ಹೆಂ ಸರ್ವ್ ಆಮಿ ಜಾಣಾಂವ್. ಇತ್ಲೆಂ ಸಗ್ಳೆಂ ಕರ್ತಾನಾ ಸುಮಾರ್ ವರ್ಸಾಂಚ್ ಉತರ್ತಾತ್. ಉಪ್ರಾಂತ್ ಆಮಿ ಏಕ್ ಲಾಂಬ್ ಸ್ವಾಸ್ ಸೊಡ್ನ್ ಮ್ಹಣ್ತಾಂವ್ “ಅಬ್ಬಾ! ಮಾಗ್‌ಲ್ಲೊ ಉಪ್ಕಾರ್ ಮೆಳ್ಳೊ.”

ಥೊಡ್ಯಾ ಕ್ರಿಸ್ತಾಂವಾಂನಿ ದೆವಾಥಾವ್ನ್ ಸೊಡ್ಲ್ಯಾ ಎಕಾ ವಿಶಿಷ್ಟ್ ಉಪ್ಕಾರಾ ಸಂಬಂಧಿಂ ಸಾಧಾರಣ್ ವಯ್ರ್ ಪಳೆಂವ್ಕ್ ಮೆಳ್ಳೆಂಚ್ ದೃಶ್ಯ ಆನಿ ವಿಷಯ್ ದೆಖೊಂಕ್ ಮೆಳ್ತಾ ನ್ಹಯ್? ಕಿತ್ಲೆಂ ಅಪಧಯ್ರ್! ಮಾಗ್‌ಲ್ಲೆಂ ಮೆಳ್ತಾಗಿ ನಾ ಮ್ಹಳ್ಳಿ ಕಾವ್ಣೆಣಿ; ವೆಗಿಂಚ್ ಜ್ಯಾರಿ ಜಾಂವ್ಪಿ ಮ್ಹಣ್ ವಾತಿ ಪೆಟಯ್ತಾಂ, ಪಯ್ಲೆ ಘಾಲ್ತಾಂ ಮ್ಹಣ್ ಭಾಸಾವ್ಪಿ; ಹೆಂ ಮಾಗ್ಲೆ ಚಲೊಂಕ್ ನಾ ಜಾಲ್ಯಾರ್, ದುಸ್ರೆಂ ಏಕ್ ಲಾಂಬ್ ಮಾಗ್ಲೆ; ತೆಂ ಮಾಗ್ಲೆ ಚುಕಾನಾಸ್ತಾನಾ ನಿರ್ದಿಷ್ಟ್ ದಿಸಾಂಕ್ ಸಾಂಗ್ಲೆಂ, ಇತ್ಯಾದಿ. ತಾಕಾ ಮಾಗ್‌ಲ್ಲೊ ಉಪ್ಕಾರ್ ಮೆಳ್ಳೊ, ಮ್ಹಾಕಾ ಕಿತ್ಯಾಕ್ ಮೆಳ್ಳೊಂಕ್‌ನಾ ಮ್ಹಣ್ ಎಕಾ ಥರಾಚೊ ಗುಪಿತ್ ರಾಗ್. ದೆವಾ ಆನಿ ಮನ್ಶಾ ಮಧ್ಯಾ ನಾಜೂಕ್ ಸಂಬಂಧಾಂತ್, ಹ್ಯಾ ಸರ್ವ್ “ನಾಟಕಾಕ್” ಖಂಯ್ ಜಾಗೊ ಆಸಾ? ಇತ್ಲೆಂ ಸರ್ವ್ ದಬಾವ್ ಘಾಲ್ಚೆಂ ವಿಧಾನ್ ಕಿತ್ಯಾಕ್ ಗರ್ಜ್ ಪಡ್ಲೆಂ? ಉಪ್ಕಾರ್ ಮಾಗ್ಲ್ಯಾ ಸಂಬಂಧಿಂ, ಭಾವಾಡ್ತಿ ಜಾವ್ನ್ ಆಸ್‌ಲ್ಲೊ, ಆತಾಂ ಭಕ್ತಿಕ್ ಕಸೊ ಜಾಲೊ? ಭಾವಾಡ್ತ್ ಉಣೊ ಆಸಾ ತಾಂಕಾಂ ಭಕ್ತಿಕ್ ಮ್ಹಣ್ತಾತ್‌ಗಿ? ಅಸಲಿಂ ಸರ್ವ್ ಸವಾಲಾಂ ಉದೆತಾತ್.

ಘರ್‌ದಾರ್ ಕರ್ನ್ ಕುಟಾಂಬ್ ಚಲವ್ನ್ ಆಸಾತ್ ತಿಂ ಮನ್ಶಾಂ ಜಿವಿತಾಂತ್ ಜಾಯಿತ್ಲೆ ಪಾವ್ಪಿಂ ಥರಾವಳ್ ಗರ್ಜಾಂಕ್ ಸಾಂಪಡ್ಲೆಲಿಂ ಆಸ್ತಾತ್. ತೆಣೆ ಬಾಂಯ್, ಹೆಣೆ ನ್ಹಂಯ್ ತಸಲಿಂ

ಸನ್ನಿವೇಶಾಂ ಯೆತಾತ್. ಮನ್ಯಾಸಮಾಜೆಂತ್ ಮನ್ಯಾ ಮುಖಾರ್ ಸುಶೆಗಾಯೆನ್ ಜಿಯೆಂವ್ಕ್ ವ್ಹಡ್ ಅಡ್ಕಳಿ ಹಾಡ್ಚೊ ತಸಲಿಂ ಸನ್ನಿವೇಶಾಂ ಯೆತಾತ್. ಕಷ್ಟಾಂತ್ ಸಾಂಪಡ್ಲೆಲ್ಯಾ ವೆಳಾರ್ ದೆವಾಥಾವ್ ಆಧಾರ್ ಮಾಗ್ಲೊ, ಭಾವಾಡ್ತಿ ಜಿಣಿಯೆಚೆಂ ಏಕ್ ಬೋವ್ ಆಪುರ್ಬಾಯೆಚೆಂ ಲಕ್ಷಣ್. ಪುಣ್ ಸರ್ಕಾರಿ ಅಧಿಕಾರಿಂಥಾವ್ ಉಪ್ಕಾರ್ ಮಾಗೊನ್ ಘೆತ್ಲಾಪರಿಂ, ತಸಲೆಂಚ್ ವಿಧಾನ್ ಹಾಂಗ್ ಪಾಳೆಂ ಜಾಲ್ಯಾರ್, ಮೊಗಾಚೊ ಸಂಬಂಧ್ ಖಿಯ್ಸಾರ್ ಗೆಲೊ ಮ್ಹಳ್ಳೆಂ ಸವಾಲ್ ಯೆತಾ.

ಕುಟ್ಮಾಂತ್ ಚಲ್ತಾ ಮೊಗಾಚೊ ಸಂಬಂಧ್. ಘೊವಾ-ಬಾಯ್ಲೆ ಮಧೆಂ ವ್ಹಡಾಂ ಆನಿ ಭುರ್ಗ್ಯಾಂ ಮಧೆಂ, ಕುಟ್ಮಾಚ್ಯಾ ಮನ್ಯಾಥಾವ್ನ್ ಮಾಗ್ಲೊ ಉಪ್ಕಾರ್ ಮೆಳ್ಳೊ ಮ್ಹಣ್ ಕೊಣ್ ಘಾಯ್ಸ್ ಕರ್ತಾ? ಬರ್ಯಾ ಕುಟ್ಮಾಚೆಂ ವಾತಾವರಣ್ ಸಮಾ ವಿರೋಧ್ಚ್ ಮ್ಹಣಾಜಾಯ್. ಪಿಕ್ಸಿ ಕಾಕ್ ರು. 100 ದೀ ಮ್ಹಣ್ತಾನಾ ಅವಯ್ನ್ ಸಾಮಾನ್ಯ್ ಜಾವ್ನ್ ರು. 150 ದಿಂವ್ಚೆ. ತೆಣೆ ಭಾಯ್ರ್ ವ್ಹೆತಾನಾ ವ್ಹಡ್ಲೊ ಭಾವ್ ಬೊಲ್ಪಾಂತ್ಲೆ ರು. 50 ಕಾಡ್ನ್ ಹಾತಾಂತ್ ಘಾಲ್ತಾ. ಹೆಂ ಏಕ್ ನಿದರ್ಶನ್ ಜಾವ್ನ್ ಮಾತ್ರ ಸಾಂಗ್ಲೆಂ. ಹೆಂ ಕಾಂಯ್ ವರ್ಸಾಕ್ ಏಕ್ ಪಾವ್ಲಿಂ ಘರಾಂತ್ ಚಲ್ತೆಂ ನ್ಹಯ್. ಖಾತಾನಾ, ಜೆವ್ತಾನಾ, ಸಾಂಗಾತಾ ಮೆಳ್ಳೊನ್ ಭಂವೊಂಕ್ ವ್ಹೆತಾನಾ ಸದಾಂಚ್ ಜಾಂವ್ಚೆಂ. ತರ್ ಕುಟ್ಮಾಕ್ ಆಮಿ ಅಶೆಂ ಏಕ್ ನವೆಂ ನಾಂವ್ ದಿವ್ಚೆತ್: ಮಾಗಾನಾತ್ಲೊ ಉಪ್ಕಾರ್ ಮೆಳ್ಳೊ ಜಾಗೊ. ತರ್ ದೆವಾನ್ ಆಪುಣ್ ತುಮ್ಚೊ ಬಾಪುಯ್ ಮ್ಹಳ್ಳೆಂ ತೆದೆಂ ವ್ಹಡ್ ಸತ್ ಉಗ್ಡಾಪೆಂ ಕೆಲಾಂ ಜಾಲ್ಯಾರ್, ಕಷ್ಟಾಂ-ಆಕಾಂತಾಂ ವೆಳಾರ್ ದೆವಾಚಿಂ ಭುರ್ಗಿಂ ಆಸ್ಲಿಂ ಆಮಿ ಎಕ್ದಮ್ ತಾಚೆ ಭಕ್ತಿಕ್ ಕಶೆ ಜಾತಾಂವ್? ಮಾಗ್ಲೆ ಉಪ್ಕಾರ್ ಕಿತ್ಲೆ ಮೆಳ್ಳ್ಯಾತ್ ಮ್ಹಣ್ ಲೇಖ್ ಘಾಲ್ಚಿಂ ಆಮಿ ಮಾಗಾನಾತ್ಲೆ ಉಪ್ಕಾರ್ ಕಿತ್ಲೆ ಮೆಳ್ಳ್ಯಾತ್ ಮ್ಹಣ್ ಆಮಿ ಲೇಖ್ ಘಾಲಾಂಗಿ? ಮಾಗಾನಾತ್ಲೆ ಉಪ್ಕಾರ್ ಬೊಕಾ ಸಮೇತ್ ರಾಕ್ಲಾರ್ ಘಾಯ್ಸ್ ಕರ್ಚಿ ದಸ್ತುರ್ ಸುರು ಕೆಲಿ ಜಾಲ್ಯಾರ್, ಸಗ್ಳ್ಯಾ ರಾಕ್ಲಾರ್ ದುಸ್ರೆಂ ಕಾಂಯ್ ಘಾಯ್ಸ್ ಕರುಂಕ್ ಜಾಗೊ ಮೆಳಾನಾಸ್ತಾನಾ ಆಸ್ಚಿ ಪರಿಗತ್ ಯೆತ್!



## 18. ಮಾಗ್ಗಾಂತ್ ಆಮಿ ಭಿಕಾರಿ

ತೇಗ್ ಜಣ್ ಎಕಾಚ್ ವೆಳಾರ್ ಮ್ಹಳ್ಳಾಪರಿಂ, ದೆವಾಲಾಗಿಂ ಮಾಗ್ಗೆ ಕರುಂಕ್ ಗೆಲೆ. ತ್ಯಾ ದೀಸ್ ದೇವ್ ದೆವಾಳಾಂತ್ ಪ್ರತ್ಯಕ್ಷ್ ಜಾಲೊ. ತ್ಯಾ ತೆಗಾಂಕ್ ದೆವಾನ್ ಮ್ಹಳೆಂ, “ಆಜ್ ತುಮಿ ವಿಚಾರ್ತಾತ್ ತೆಂ ಹಾಂವ್ ತುಮ್ಮಾಂ ದಿತಾಂ.” ತ್ಯಾ ತೆಗಾಂ ಪಯ್ಲಿಂ ಎಕ್ಲೊ ಯಾಜಕ್, ದುಸ್ರೊ ವ್ಯಾಪಾರಿಸ್ತ್, ತಿಸ್ರೊ ಚೋರ್. ದೆವಾನ್ ಯಾಜಕಾಕ್ ವಿಚಾರ್ಲೆಂ, “ತುಕಾ ಕಿತೆಂ ಜಾಯ್?” ತೊ ಮ್ಹಣಾಲೊ “ಮ್ಹಾಕಾ ಮಾಗ್ಗೆ ಕರ್ತಾನಾ, ಮತ್ ಥಿರಾಸಾಣೆರ್ ರಾಂವ್ಚೆಂ ದೆಣೆ ದಿ” ದೆವಾನ್ “ತಥಾಸ್ತು” ಮ್ಹಳೆಂ. ವ್ಯಾಪಾರಿಸ್ತಾಲಾಗಿಂ ವಿಚಾರ್ಲೆಂ, “ತುಕಾ ಕಿತೆಂ ಜಾಯ್?” ತಾಣೆ ಮ್ಹಳೆಂ, “ಎಕಾ ಮಹಿನ್ಯಾಚ್ಯಾ ವ್ಯಾಪಾರಾಚೊ ಫಳ್ ಜಾವ್ನ್ ಭಾರತಾಂತ್ಲೆಂ ಸರ್ವ್ ಭಾಂಗಾರ್ ಅನಿ ರುಪೆಂ ಮ್ಹಜೆಂ ಜಾಯ್” ದೆವಾನ್ “ತಥಾಸ್ತು” ಮ್ಹಳೆಂ. ಚೋರಾಕ್ ದೆವಾನ್ ವಿಚಾರ್ಲೆಂ, “ತುಕಾ ಕಿತೆಂ ಜಾಯ್?” ತಾಣೆ, “ಹಾಂವ್ ಕಾಂಯ್ ಚಡ್ ವಿಚಾರಿನಾ, ಹಾಂಗಾ ವ್ಯಾಪಾರಿಸ್ತ್ ಆಸಾ. ತಾಚೊ ವಿಳಾಸ್ ಮ್ಹಾಕಾ ದಿಲ್ಯಾರ್ ಪುರೊ”!

ರಾನಾಂತ್ಲೊ ಚೋರ್ ವೀರಪ್ಪನ್ ಹಾಣೆಯೀ ಮಾಗ್ಗೆ ಕರ್ಚೆಂ ದೃಶ್ಯ್ ಕಿತ್ಲೆ ಪಾವ್ಲಿಂ ಟಿ.ವಿ.ಚಿರ್ ಆಮಿ ಪಳೆಂವ್ಹಾನಾ? ವೀರಪ್ಪನ್ಯೀ ಮಾಗ್ಗೆ ಕರ್ತಾ, ಹಾಂವ್ಯೀ ಮಾಗ್ಗೆ ಕರ್ತಾಂ. ಚೋರ್ಯೀ ಮಾಗ್ಗೆ ಕರ್ತಾತ್, ಹಿ ಗಜಾಲ್ ಅಶಿ ಆಸ್ತಾನಾ, ಹಾಂವ್ ಮಾಗ್ಗೆ ಕರ್ತಾಂ, ಹಾಂವ್ ಮಾಗ್ಗ್ಯಾ ಜಮಾತಿಂಕ್ ವ್ಹೆತಾಂ ಮ್ಹಳ್ಳ್ಯಾ ಇತ್ಲ್ಯಾಕ್ ಹಾಂವೆ ಸಮಾಧಾನ್ ಪಾವೊಂಕ್ ಜಾಯ್ನಾ ಮ್ಹಳೆಂ ಜಾಲೆಂ. ಮಾಗ್ಗೆ ಮ್ಹಳ್ಳಾರ್ ಕಿತೆಂ? ಖರ್ಯಾ ಮಾಗ್ಗ್ಯಾಚಿಂ ಲಕ್ಷಣಾಂ ಕಸಲಿಂ? ಕ್ರಿಸ್ತಿ ಮಾಗ್ಗ್ಯಾಚಿಂ ಲಕ್ಷಣಾಂ ಕಸಲಿಂ? ಜೆಜುನ್ ಆಪ್ಲೆ ಜಿಣ್ಯೆಂತ್ ಮಾಗ್ಗೆ ಕಶೆಂ ಕೆಲೆಂ? ಮಾಗ್ಗಾಂತ್ ಭಿಕಾರಿ ಜಾಂವ್ಚೆಂ ಮ್ಹಣ್ ಆಸಾಗಿ? ಮಾಗ್ಗೆ ಸ್ವಾರ್ಥಾಚೆಂ ಏಕ್ ರೂಪ್ ಜಾಂವ್ಚೆಂ ಕೆದಾಳಾ?

ಆಪ್ಲ್ಯೆ ಜಿಣ್ಯೆಂತ್ ಜಾಯ್ತ್ಯೊ ವೇಳ್ ಆಮಿ ಮಾಗ್ಗಾಂತ್ ಖರ್ಚಿತಾಂವ್. ಮ್ಹಜೆಂ ಮಾಗ್ಗೆ ಅರ್ಥ್ ನಾತ್ಲೆಂ ಮಾಗ್ಗೆ ಜಾವ್ನ್ ಆಸ್ಚೊ ಅಪಾಯ್ ಆಸಾ ಜಾಲ್ಯಾರ್, ಬರೆಂ ಝಡ್ ಮ್ಹಣ್ ಚಿಂತುನ್ ಕಾಟ್ ಝಡಾಚೊ ಪೋಸ್ ಕೆಲ್ಲ್ಯಾ ಹೆಡ್ನಾ ಮನ್ಯಾಚಿ ಗತ್ ಜಾಯ್ತ್ ಮ್ಹಜಿ!

ಧರ್ಮಾದುತಾಂನಿ ಜೆಜುಲಾಗಿಂ ವಿಚಾರ್ಲೆಂ, “ಆಮ್ಕಾಂ ಮಾಗ್ಗೆ ಕರುಂಕ್ ಶಿಕಯ್” ಜೆಜುನ್ ತಾಂಕಾಂ ಮಾಗ್ಗೆ ಕರುಂಕ್ ಶಿಕಯ್ಲೆಂ. ಹಾಂಗಾ ಖಂಚೆಂ ಮಾಗ್ಗೆ ಮ್ಹಣ್ಲೆಂ ಮ್ಹಳೆಂ ಸವಾಲ್ ಮಹತ್ವಾಚೆಂ ನ್ಹಯ್. ಮ್ಹಜೆಂ ಮಾಗ್ಗೆ ಖರೆಂ ಜಾಯ್ತ್ ತರ್ ತಾಚಿಂ ಲಕ್ಷಣಾಂ ಕಶಿಂ ಆಸಾಚೆ?



ನವ್ಯಾ ತೆಸ್ತಾಮೆಂತಾಚೆ ದಿಷ್ಟಿನ್ ಮ್ಹಜೆಂ ಮಾಗ್ಲೆ ಫಳಾದಿಕ್ ಜಾಯ್ನಾಯ್ ತರ್, ತೆಂ ಕಶೆ ಆಸಾಜೆ? ಇತ್ತಿಂ ವರ್ಸಾಂ ಜಿಣ್ಯೆಂತ್ ಮಾಗ್ಲೆ ಕರ್ನ್ ಆಸ್ಲಲ್ಯಾ ಧರ್ಮಾದುತಾಂಕ್, “ಸೊಮ್ಯಾ ಆಮ್ಕಾಂ ಮಾಗ್ಲೆ ಕರುಂಕ್ ಶಿಕಯ್” ಮ್ಹಣ್ ವಿನತಿ ಕರ್ಚಿ ಗರ್ಜ್ ಪಡ್ಲಿ ಕಶಿ? ಮ್ಹಾಕಾ ಮಾಗ್ಲೆ ಕರುಂಕ್ ಶಿಕಯ್ ಮ್ಹಣ್ ಧಾರ್ಮಿಕ್ ಶೆತಾಂತ್ಲ್ಯಾ ಮುಖೆಲ್ಯಾಳಾಗಿಂ ಆಮಿ ವಿಚಾರ್ಲೆಲೆಂ ಆಸಾ?

ಜಾಯಿತ್ಲ್ಯಾ ಕ್ರಿಸ್ತಾಂವಾಂಚ್ಯಾ ಮಾಗ್ಣ್ಯಾಚೆಂ ಜೆರಾಲ್ ವಾತಾವರಣ್ ಹೆ ಪರಿಂ ಆಸ್ತಾ; “ಮ್ಹಾಕಾ ತೆಂ ದಿ, ಮ್ಹಾಕಾ ಹೆಂ ದಿ”, ಸಂಸಾರಿ ಗರ್ಜೊ ದೆವಾಲಾಗಿಂ ವಿಚಾರ್ಚೆಂ ತೊ, ಮಾಗ್ಣ್ಯಾಚೊ ಏಕ್ ಲ್ಹಾನ್ ವಾಂಟೊ ಮ್ಹಣ್ ಘೆವ್ಯಾಂ. ಮಾಗ್ಲೆ ಮ್ಹಳ್ಯಾರ್ ತಿತ್ಲೆಂಚ್‌ಗಿ? ತಿತ್ಲೆಂಚ್ ನ್ಹಯ್ ಜಾಲ್ಯಾರ್ ಆನಿ ಕಿತೆಂ? ಜಿಣಿಭರ್ ಹೆಂ ದಿ, ತೆಂ ದಿ ಮ್ಹಣ್ಲೆಂ ಕೊಣ್? ಭಿಕಾರ್ಯಾನ್. ತರ್ ಆಮಿ ಮಾಗ್ಣ್ಯಾಂತ್ ಭಿಕಾರಿ ಜಾಯ್ನಾಯ್‌ಗಿ? ಆಮಿ ಭಿಕಾರಿ ಜಾವ್ನ್ ದೆವಾ ಮುಖಾರ್ ರಾವ್ಲ್ಯಾರ್ ತಾಕಾ ಖುಶಿಗಿ? ಮಾಗ್ಣ್ಯಾಂತ್ ವಿಚಾರ್ಚೆಂ ಮ್ಹಣ್ ಜಾಲ್ಯಾರ್ಯಾ ನವ್ಯಾ ತೆಸ್ತಾಮೆಂತಾ ಪರ್ಮಾಣೆ ದೆವಾಧಾವ್ನ್ ಕಿತೆಂ ವಿಚಾರ್ಚೆಂ ಚಡ್ ಸಂಪೆಂ? ತರ್ ಸರ್ಗಿಂಚೊ ಬಾಪ್ ಆಪ್ಣಾಲಾಗಿಂ ಮಾಗ್ತಲ್ಯಾಂಕ್ ಕಿತ್ಲ್ಯಾ ಚಡ್ ಮಾಪಾನ್ ಪವಿತ್ರ್ ಅತ್ಮ್ಯಾಕ್ ದೀನಾ ಜಾಯ್ತ್?” (ಲೂಕ್ 11:13) ಪರತ್ ಆಮಿ ವಾಚ್ತಾಂವ್, “ತರ್ ತುಮ್ಚೊ ಸರ್ಗಿಂ ಆಸಾ ತೊ ಬಾಪ್ ಆಪ್ಣಾಲಾಗಿಂ ಮಾಗ್ತಲ್ಯಾಂಕ್ ಕಿತ್ಲ್ಯಾ ಚಡ್ ಬರೊ ವಸ್ತು ದೀನಾ ಜಾಯ್ತ್!” (ಮಾತೆವ್ 7: 11) ಭಿಕಾರ್ಯಾಂನಿ ವಿಚಾರ್ಚೆಂ, “ಮ್ಹಾಕಾ ಪಯ್ಲೆ ದಿ, ಮ್ಹಾಕಾ ಜೇಂವ್ಕ್ ದಿ, ಮ್ಹಾಕಾ ವಸ್ತುರ್ ದಿ.” ಮಾಗ್ಣ್ಯಾಂತ್ ಆಮಿ ಹೈಚ್ ರಿತಿನಾ ಕೆಲೆಂ ಜಾಲ್ಯಾರ್, ಮಾಗ್ಣ್ಯಾಂತ್ ಆಮಿ ಭಿಕಾರಿ ನ್ಹಯ್‌ಗೀ?



## 19. ಘರ್ದೊ ಸಾಕ್ರಾಮೆಂತ್

ಏಕ್ ಕಾಜಾರಿ ಸ್ತ್ರೀ. ತಿಕಾ ಪಾಪಾಸಾಯ್ಬಾಕ್ ವೈಯುಕ್ತಿಕ್ ಜಾವ್ನ್ ಮೆಳೊನ್ ಉಲಂವ್ಚೊ ಏಕ್ ಅವ್ಯಾಸ್ ಮೆಳೊ. ತಿ ಮ್ಹಣಾಲಿ, “ಸಾಯ್ಬಾಂನೊ, ತುಮಿ ಜಾಲ್ಯಾರ್ ಭಾಗಿ. ತುಮ್ಕಾಂ ಒಡ್ಪಿಚೊ ಸಾಕ್ರಾಮೆಂತ್ ಕಾಣ್ಲೆಂವ್ಚೆಂ ಭಾಗ್ ಮೆಳೆಂ. ಆಮಿ ಪಳೆಯಾ, ಕಾಜಾರಿ ಪಾಸಾಂತ್ ಸಾಂಪಡ್ಲಾಂವ್.” ಪಾಪಾಯಾಸ್ ಅಮೃತೊ ಹಾಸ್ಲೊ. ತಾಣೆ ವಿಚಾರ್ಲೆಂ, “ಜೆಜುನ್ ಕಿತ್ಲೆ ಸಾಕ್ರಾಮೆಂತ್ ಘಡ್ಲೆ?” “ಸಾತ್” ತಿಣೆ ಜಾಪ್ ದಿಲಿ. ಪಾಪಾಸಾಯ್ಬಾ ಮ್ಹಣಾಲೊ, “ತುಜೆ ಸಮ್ಜಣೆ ಪ್ರಕಾರ್ ಜೆಜುನ್ ಘಡ್ಲಲ್ಯಾಂ ಪಯ್ಲಿ ಸ ಸಾಕ್ರಾಮೆಂತ್ ಆನಿ ಸಾತ್ಲೊ ಪಾಸ್.” ವಿಷಯ್ ತಿಚೆ ಮತಿಕ್ ಗೆಲೊ.

ಏಕೆ ಫಿರ್ಗಜೆಂತ್ ಸರ್ಲಲ್ಯಾಂ ಪಾಸ್ವತ್ ಮಹಿನ್ಯಾಚೆಂ ಮೀಸ್ ಜಾತಾಲೆಂ. ಕಿತೆಂಗೀ ಚುಕಾಮುಕಿ ಜಾವ್ನ್ ತ್ಯಾ ದಿಸಾ ಮಿಸಾರ್ ಆಲ್ತಾರಿರ್ ವಾತಿಚ್ ಪೆಟಂವ್ಕ್ ನಾತ್ಲೊ. ಯಾಜಕಾನ್ ವಾತಿ ಪೆಟಯ್ಲಾಸ್ತಾಂ ಮೀಸ್ ಭೆಟಯ್ಲೆಂ ಮ್ಹಣ್ ಮಿಸಾಕ್ ಆಯಿಲ್ಲ್ಯಾ ಲೊಕಾಚೆಂ ಭಾರಿಚ್ ದುರ್ದೊಣೆ. ಬರೆಂ ಮೀಸ್ ಏಕ್ ಸಾಕ್ರಾಮೆಂತ್, ಸಾಕ್ರಾಮೆಂತಾಚೆಂ ಆಚರಣ್. ತ್ಯಾ ಆಚರಣಾಕ್ ಕಿತೆಂ ರಿತಿ ನೆಮಾಂ ಪಾಳುಂಕ್ ಆಸಾತ್. ತ್ಯಾಚ್ ಪ್ರಮಾಣೆ ಮಿಸಾಚೆಂ ಆಚರಣ್ ಕರುಂಕ್. ಸಾಕ್ರಾಮೆಂತಾಚ್ಯಾ ಆಚರಣಾಂತ್ ಅಲಕ್ಷ್ಯಾ ದಾಖಂವ್ಕ್ ನಜೊ.

ಮಿಸಾ ಸಂಬಂಧಿಂ ಇತ್ಲೆ ಸೂಕ್ತಿಮಾಯೆನ್ ಚಿಂತುನ್ ಆಸಾತ್ ತಿಂಚ್ ಕಾಜಾರಿ ಮನ್ಶಾಂ ಲಗ್ನಾಚೊ ಸಾಕ್ರಾಮೆಂತ್ ಆಚರಣ್ ಕರ್ಚ್ಯಾಂತ್, ತಿತ್ಲೆಂಚ್ ಗುಮಾನ್ ದೀವ್ನ್ ಆಸಾತ್‌ಗೀ ಮ್ಹಳ್ಳೆಂ ಸವಾಲ್. ಲಗ್ನಾಚೆಂ ಆಚರಣ್ ಜಾಂವ್ಚೆಂ ಜಿಣಿಭರ್, ಪ್ರತ್ಯೇಕ್ ಜಾವ್ನ್ ಘೊಂವ್-ಬಾಯ್ಲೆದೊಗಾಂಯ್ ಜಿವಂತ್ ಆಸ್ತಾನಾ. ಇಗರ್ಜೆಂತ್ ಜಾಂವ್ಚಿ ರೆಸ್ಪರಾಚಿ ರೀತ್ ಮಾತ್. ಸಕ್ಕಡ್ ಸಾಕ್ರಾಮೆಂತಾಂ ಪಯ್ಲಿ ಚಡ್ ಲಾಂಬ್ ಆವ್ಲೆಚೆಂ ಆಚರಣ್ ಲಗ್ನಾಚ್ಯಾ ಸಾಕ್ರಾಮೆಂತಾಚೆಂ ಆಚರಣ್. ಕಾಜಾರಿ ಸಾಕ್ರಾಮೆಂತಾಚೆಂ ಆಚರಣ್ ಕಶೆಂ ಆಸಾಜಾಯ್ ಮ್ಹಣ್ ಸಾಂ ಪಾವ್ಲು ಎಫೆಜ್‌ಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ ಆಮ್ಕಾಂ ಶಿಕಯ್ತಾ. (ಎಫೆಜ್ 5:21-33) ಹೆಂ ಆಚರಣ್ ಘರಾಂತ್ ಜಿಣಿಭರ್ ಜಾಂವ್ಚೆಂ. ದೆಕುನ್ ಲಗ್ನಾಚ್ಯಾ ಸಾಕ್ರಾಮೆಂತಾಕ್ ಘರ್ದೊ ಸಾಕ್ರಾಮೆಂತ್ ಮ್ಹಣ್ ನಾಂವ್ ದಿವ್ಚೆ.

ಹ್ಯಾ ವಾಚ್ಪಾಂತ್ಲೆಂ ಏಕ್ ಉತಾರ್ ವಿಂಚುನ್ ಕಾಡ್ತಾಂ. ಪವಿತ್ರ್ ಪುಸ್ತಕಾಂತ್ ಮ್ಹಳ್ಳೆಂ

ಆಸಾ: 'ದಾದ್ಲೊ ಆಪ್ಲೊ ಆವಯ್-ಬಾಪಾಯ್ ಸೊಡ್ತಲೊ ಆನಿ ಆಪ್ಲೆ ಪತಿಣೆಕ್ ಎಕ್ವಟ್ಟಲೊ.'  
 ಆವಯ್-ಬಾಪಾಯ್ ಮಾನ್ ದೀಜಾಯ್ ಮ್ಹಣ್ ತ್ಯಾಚ್ ದೆವಾನ್ ಉಪದೆಸ್ ದಿಲ್ಲೊ. ಸುರ್ದೆರ್  
 ಥಾವ್ನ್ಯೀ ಧಾ ಉಪದೆಸಾಂ ಪಯ್ಲಿ ಹೊ ಏಕ್ ಉಪದೆಸ್. ಸಗ್ಳೊ ಸಂಸಾರಾರ್ ಸರ್ವ್ ಸಮುಡ್ತಿಂಚ್ಯಾ  
 ಮನ್ಶಾಂಕ್ ಹೊ ಉಪದೆಸ್ ಲಗ್ತಿ ಜಾವ್ನ್ ಆಸಾ. ಪರ್ಣಾ ತೆಸ್ತಾಮೆಂತಾಂತ್ ಸಿರಾಕಾಚ್ಯಾ ಪುಸ್ತಕಾಂತ್  
 ಆವಯ್-ಬಾಪಾಯ್ ಮಾನ್ ದಿಲ್ಯಾರ್ ದೆವಾಥಾವ್ನ್ ಕೆದಿಂ ವ್ಹಡ್ ಬೆಸಾಂವಾಂ ಮೆಳೊಂಕ್  
 ಆಸಾತ್ ಮ್ಹಳ್ಳೆಂ ಕಳಯ್ಲಾಂ. ತ್ಯಾವಿಶಿಂ ಜಾಯಿತ್ತೆಂ ದೆವಾನ್‌ಚ್ ಸಾಂಗ್ಲಾಂ ತರ್ ತಿತ್ಲ್ಯಾ ಮಹತ್ವಾಚಿ  
 ವಸ್ತ್ ಚಿಕ್ಕೆ ಕುಶಿನ್‌ಶೆಂ ದವರ್ನ್, ತ್ಯಾ ಜಾಗ್ಯಾರ್ ಆನ್ವೇಕ್‌ಚ್ ವಸ್ತ್ ದವರ್ಲಿ ಜಾಲ್ಯಾರ್ ಹಿ ನವಿ  
 ವಸ್ತ್ ಆತಾಂ ಕಾಜಾರಿ ಭೆಸಾಂತ್ ದಾದ್ಲ್ಯಾ ಆನಿ ಸ್ತ್ರೀಯೆಚ್ಯಾ ಸಂಬಂಧಾಕ್ ಅಡ್ಯಳ್ ಹಾಡುಂಕ್  
 ಸಾಧ್ಯ್ ಆಸಾ. ನವ್ಯಾ ಲುಗ್ವಾಕ್ ಪರ್ಣಾ ವಸ್ತ್ರಾಚೊ ಕೊಪೊ ಮಾರ್ಚೆಂ ಸಾರ್ಕೆಂ ನ್ಹಯ್ ಮ್ಹಳ್ಳೆಂ  
 ನಿಯಮ್ ವಾಂಚೆಲಾಚ್ಯಾ ಉಜ್ವಾಡಾಖಾಲ್ ಆಮಿ ಮಾನುನ್ ಘೆತಾಂವ್. ತಶೆಂ ಹೊ ಬೊವ್  
 ಚಡ್ ನಾಜೂಕ್ ಸ್ವಭಾವಾಚೊ ಆನಿ ದೈವಿಕ್ ವರ್ಗಾಚೊ ಸಂಬಂಧ್ ವ್ಹಡೇ ಜಾಗ್ರುತ್‌ಕಾಯೆನ್  
 ಸಾಂಬಾಳ್ಚಿ ಗರ್ಜ್ ಆಸಾ. 'ಆಮ್ಚ್ಯಾಚ್ ಘರಾ ಭಿತರ್ ನ್ಹಯ್, ಆಮ್ಚೆ ಭಿತರ್ ಕಶೆಂಯ್ ಜಾತಾ'  
 ಮ್ಹಣ್ ಅಲಕ್ಷೆಕ್ ಕಾರಣ್ ಜಾಂವ್ಚಿಂ ಥಂಯ್ ಆಸೊಂಕ್ ನಜೊ. ತೊ ಏಕ್ ಘರೊ ಸಾಕ್ರಾಮೆಂತ್  
 ಜಾಕೈವಾಚ್ಯಾ ಘರ್ಲಿ ಭೆಟ್ ಕೆಲ್ಲ್ಯಾ ವೆಳಾರ್ 'ಆಯ್ಲ್ಯಾ ದಿಸಾ ಹ್ಯಾ ಘರಾಕ್ ಬಚಾವಿ ಆಯ್ಲ್ಯಾ'  
 ಮ್ಹಣ್ ಜೆಜುನ್ ಉಚಾರ್ಲೆಂ. ಹರೈಕಾ ದಿಸಾ ಮ್ಹಳ್ಳೆಪರಿಂ ಆಮ್ಚ್ಯಾ ಘರಾ ವಿಶ್ವಾಂತ್ಯೀ ಜೆಜು  
 ತಿಂಚ್ ಉತ್ರಾಂ ಸಾಂಗೊಂಕ್ ಆಶೆತಾ.



## 20. ಇಸ್ಕೊಲಾಚ್ಯಾ ಪುಸ್ತಕಾಂ ಮಧೆಂ

### ಪವಿತ್ರ್ ಪುಸ್ತಕ್

ಇಸ್ಕೊಲಾಚ್ಯಾ ಭುರ್ಗ್ಯಾಂನಿ ಬುಕಾಂಚೊ ದಾಳೊ ವ್ಹಾವಂವ್ಚೆಂ ತೆಂ ದೃಶ್ಯ ಕೊಣೆ ಪಳೆಂವ್ಕಾನಾ? ಸರ್ಕಾರಾಚ್ಯಾ ಶಿಕ್ಷಣ್ ಇಲಾಖ್ಯಾಥಾವ್ನ್ ಹರೈಕ್ ವರ್ಸಾ ಮ್ಹಳ್ಳೆಪರಿಂ ಬುಕಾಂಚೊ ದಾಳೊ ಲ್ಹಾನ್ ಕರ್ಚೆಂ ಯೋಜನ್ ಜಾವ್ನ್‌ಚ್ ಆಸಾ. ಹೆಣೆ ಬುಕಾಂಚ್ಯಾ ಬ್ಯಾಗಾಂತ್ ಜಡಾಯ್ ಚಡೊನ್‌ಂಚ್ ಯೆತಾ. ಪರಿಹಾರಾಚಿ ವಾಟ್ ಜಾವ್ನ್ ಏಕ್ ಸೂಚನ್ ಅಶೆಂ ದಿವ್ಪೆತ್. ಭಾವಾರ್ಥ್ ಆಸ್‌ಲ್ಲ್ಯಾಂಕ್ ಮಾತ್ರ್ ತೆಂ ಸುಲಭಾಯೆನ್ ಸಮ್ಜಾತ್. ತ್ಯಾ ಬುಕಾಂಚ್ಯಾ ದಾಳ್ಯಾಕ್ ಆನ್ಯೇಕ್ ಬುಕ್ ಕುಡ್ಲೊಂಚೊ. ತೊ ಪವಿತ್ರ್ ಪುಸ್ತಕ್. ಪ. ಪುಸ್ತಕ್ ಕುಡ್ಲಿಲ್ಯಾರ್ ಹಳ್ಳಾಯ್ ಮಸ್ತ ಉಣೆ ಜಾತಾ. ಜೆಜುನ್‌ಂಚ್ ಸಾಂಗ್ಲಾಂ ನ್ಹಯ್, “ಯೆಯಾ ಮ್ಹಜೆ ಸರ್ಶಿಂ ಸಮೇಸ್ತ್ ತುಮಿ ಕಷ್ಟಾತಲ್ಯಾಂನೊ ಆನಿ ಹಾಂವ್ ತುಮ್ಮಾಂ ವಿಶೆವ್ ದಿತಾಂ. ಮ್ಹಜೆಂ ಜೂಂವ್ ತುಮ್ಮಾಂ ಖಾಂದ್ಲಾರ್ ಘೆಯಾ... ಮ್ಹಜೆಂ ಜೂಂವ್ ವ್ಹಾವಂವ್ಕ್ ಸುಲಭ್. ಮ್ಹಜೆಂ ವೊಚೆಂ ಹಾಳು” (ಮಾತೆವ್ 11: 28-30)

ಏಕ್ ಪಾವ್ಟಿಂ ಅಶೆಂ ಘಡ್ಲೆಂ. ಎಕ್ಲೆ ಆವಯ್ ದೊಗಾಂ ಭುರ್ಗ್ಯಾಂ ಬರಾಬರ್ ಪಯ್ಲಾರ್ ಆಸ್‌ಲ್ಲಿ. ತಾಂಕಾಂ ತಿ ಚಲೊನ್‌ಂಚ್ ವ್ಹೆಚಿ ವಾಟ್. ಚೆಡುಂ ಧಾ ವರ್ಸಾಂ ಪ್ರಾಯೆಚೆಂ. ಚೆರ್ಕೊ ದೋನ್ ವರ್ಸಾಂಚೊ. ಸಾಮಾನಾಚಿ ಥೈಲಿ ತಿ ಆವಯ್ನ್ ಧುವೆಚ್ಯಾ ಹಾತಾಂತ್ ದಿಲ್ಲಿ. ಭುರ್ಗ್ಯಾಂಕ್ ತಿಣೆ ಹಾತಿಂ ಧರಲ್ಲೆಂ. ಸುಮಾರ್ ವಾಟ್ ಚೆಲ್ಲ್ಯಾ ಉಪ್ರಾಂತ್ ಥೈಲಿ ಆಪ್ಣಾಕ್ ಜಡ್ ಜಾತಾ ಮ್ಹಣ್ ಚೆಡ್ವಾಚೆ ಪುರ್ಪುರೆ. ಮುಖಾರ್ ಮೆಟಾಂ ಕಾಡುಂಕ್ ತೆಂ ಕಷ್ಟಾತಾಲೆಂ. “ತರ್” ಆವಯ್ ಮ್ಹಣಾಲಿ, “ತುಂ ಭುರ್ಗ್ಯಾಕ್ ಕಾಣ್ಲೆ. ಹಾಂವ್ ಥೈಲಿ ಧರ್ತಾಂ” ಚೆಡುಂ ವೊಪ್ಪಾಲೆಂ. ಭುರ್ಗ್ಯಾಂಕ್ ಕಾಣ್ಲೆವ್ನ್ ಚೆಡುಂ ಆತಾಂ ಸರಾರಾ ಚಲೊಂಕ್‌ಲಾಗ್ಲೆಂ. ವಿಜ್ಞಾನ್ ಶಿಕ್‌ಲ್ಲ್ಯಾಂಕ್ ಹೆಂ ಏಕ್ ಸವಾಲ್! ತಕ್ಡೆಂತ್ ತುಕುಂಕ್ ಗೆಲ್ಯಾರ್ ಥೈಲೆಚೆಂ ವಜನ್ 4 ಕಿಲೊ ಆಸ್‌ಲ್ಲೆಂ, ಭುರ್ಗ್ಯಾಚೆಂ ವಜನ್ 10 ಕಿಲೊ. ಆತಾಂ 10 ಕಿಲೊ ಜಡ್ ಆಸ್‌ಲ್ಲೊ ಭುರ್ಗೊ, 4 ಕಿಲೊ ಜಡ್ ಆಸ್‌ಲ್ಲೆ ಥೈಲೆ ವರ್ನಿ ಕಶೆಂ ತ್ಯಾ ಚೆಡ್ವಾಕ್ ಹಾಳು ಮ್ಹಣ್ ಭೊಗ್ಲೆಂ? ವ್ಹಯ್, ಹಾಳು ಮ್ಹಣ್ ಭೊಗ್ಲೆಂ, ಕುಟ್ಮಾಚೊ ಸಾಂದೊ ಜಾವ್ನ್ ಲ್ಹಾನ್ ವ್ಹಡ್ ಜಾಲ್ಲ್ಯಾಂಕ್ ಹ್ಯಾ ಸವಾಲಾಕ್ ಹಾಂವೆ ಜಾಪ್ ದೀಜಾಯ್ ಮ್ಹಣ್ ನಾ.



ತಶೆಂ ಭಾವಾಡ್ತಾ ಸಂಬಂಧಿಂ, ಅನ್ವೇಕಾಚ್ ವರ್ಗಾಚಿಂ ಭೊಗ್ಲಾಂ ಮ್ಹಣ್ ಆಸಾತ್. ಇಸ್ಕೊಲಾಚ್ಯಾ ಬುಕಾಂಚೆ ಮೆಳಿಂತ್ ಪ. ಪುಸ್ತಕ್ ಚಡಿತ್ ಜಾವ್ನ್ ದವರ್ಲೊ ಜಾಲ್ಯಾರ್, ಭಾವಾರ್ಥ್ ಆಸ್ಲಲ್ಯಾಂಕ್ ಬುಕಾಂಚಿ ಥೆಲಿ ಚಡ್ ಜಡ್ ಜಾಯ್ನಾ, ಪಯ್ಲೆಂಚ್ಯಾ ವರ್ನಿ ಹಾಳು ಜಾತಾ. ಆಮ್ಚ್ಯಾ ಘರಾಂನಿ ಆತಾಂ ಆಸಾ ತ್ಯಾ ನವ್ಯಾ ತೆಸ್ತಾಮೆಂತ್ ಬುಕಾಂತ್ 'ಸುರ್ವಿಲಿಂ ದೋನ್ ಉತ್ರಾಂ' ವಿಭಾಗಾಂತ್ ಅಶೆಂ ಆಮಿ ವಾಚ್ತಾಂವ್. ಜೆಜುಕ್ರಿಸ್ತ್ ಆಜ್ ಆಮ್ಚೆ ಮಧೆಂ ದೋನ್ ರುಪಾಂನಿ ಜಿಯೆತಾ. ತಾಚ್ಯಾ ನಾಂವಾನ್ ಆಮಿ ಆಶೀರ್ವಾದ್ ಘಾಲ್ನ್ ಮೊಡ್ತಾಂವ್ ತ್ಯಾ ಉಂಡ್ಯಾ ರುಪಾರ್. ಆನಿ ದೆವಾಚೆಂ ಉತಾರ್ ಮ್ಹಣ್ ಆಮಿ ಲೆಖ್ತಾಂವ್ ತ್ಯಾ ಪವಿತ್ರ್ ಪುಸ್ತಕಾಚ್ಯಾ ಉತ್ರಾ ರುಪಾರ್ ಹಿಂ ಝಗ್ಜಾಣ್ಯಾ ಸಾರ್ಕಿಂ ಉತ್ರಾಂ ಸುರ್ವಿಲಿಂ ದೋನ್ ಉತ್ರಾಂ ವಿಭಾಗಾಂತ್ ಆಸ್ಲಲ್ಯಾನ್ ತಿಂ ಲಿಪೊನ್ಂಚ್ ಗೆಲ್ಲ್ಯಾಬರಿಂ ಜಾಲಾಂ. ತ್ಯಾ ಉತ್ರಾಂಚಿ ಗುಂಡಾಯ್ ಆನಿ ರುಂದಾಯ್ ಆಮಿ ಜಿಹುನ್ ಧರ್ಲಿ ಜಾಲ್ಯಾರ್, ಆಮ್ಚಿ ಸಗ್ಳಿ ಕ್ರಿಸ್ತಿ ಜಿಣಿಯೆಚಿ ಶೈಲಿಚ್ ಬದಲಿ ಆಸ್ಲಿ. ಪ್ರತ್ಯೇಕ್ ಜಾವ್ನ್ ಇಸ್ಕೊಲ್ ಕರ್ತಾ ತ್ಯಾ ಆಮ್ಚ್ಯಾ ಕ್ರಿಸ್ತಾಂವ್ ವಿದ್ಯಾರ್ಥಿಂಚ್ಯಾ ಜೀವನಾಂತ್ ಜಾಯಿತ್ತಿ ಬದ್ಲಾವಣ್ ಹಾಡುಂಕ್ ಸಕ್ತೆಂ ಆಸ್ಲೆಂ.

ಆಮಿ ಶಿಕ್ಷಾಂವ್ ತ್ಯಾ ಶಿಕ್ಷಾಂತ್, ಶಿಕ್ಷಾಚ್ಯಾ ವಜನಾ ಪಂದಾಕ್ ಚರ್ಚಾತಾಂವ್. ಪರೀಕ್ಷೆಕ್ ತಯಾರಾಯ್ ಜಾವ್ನ್ ಇಸ್ಕೊಲಾಚ್ಯಾ ಕ್ಲಾಸಿಂನಿ ಆಮ್ಚೆಂ ಶಿಕಾಪ್ ಜಾತಾ. ಸರ್ಕಾರಿ ಇಲಾಖ್ಯಾ ತರ್ಫೆನ್ ಪರೀಕ್ಷಾ ಜಾತಾ. ತಾಂತುಂ ಪ. ಪುಸ್ತಕಾ ಸಂಬಂಧಿಂ ಪರೀಕ್ಷಾ ನಾ. ಹ್ಯಾ ಎಕಾ ಕಾರಣಾಕ್ ಲಾಗೊನ್, ಹೆರ್ ಪುಸ್ತಕಾಂಕ್ ಸರಿ ಕೆಲ್ಯಾರ್ ಪ. ಪುಸ್ತಕ್ ಆಮ್ಕಾಂ ಭಾರಿಚ್ ಸವಾಯ್ ಜಾಲಾ. ಮ್ಹಳ್ಯಾರ್ ಹ್ಯಾ ಪುಸ್ತಕಾಚೆಂ ಮೊಲ್ ಆಮಿ ಎದೊಳೆಯೀ ಮತಿಕ್ ವ್ಹರುಂಕ್ನಾ. ತೆಂ ಪುಸ್ತಕ್ ಆಸ್ಲಾರೀ ಜಾತಾ, ನಾ ಜಾಲ್ಯಾರೆಯೀ ಜಾತಾ. ಭಾವಾಡ್ತಾಚ್ಯಾ ಉಜ್ವಾಡಾನ್ ಮ್ಹಳ್ಳೆಪರಿಂ ಎಕ್ ಲ್ಹಾನ್ ಬದ್ಲಾವಣ್ ಕರ್ಯಾಂ. ಇಸ್ಕೊಲಾಚ್ಯಾ ಬುಕಾಂಚೆ ಮೆಳಿಂತ್ ಪ. ಪುಸ್ತಕ್ ಕುಡ್ವಿಲ್ಯಾರ್ ಕಶೆಂ ಜಾಯ್ತ್?



## 21. ವರ್ಸಾಚೆ ಬಾರಾ ಮಹಿನೆಯೀ ಕರೆಜ್ಜ್!

ಕರೆಜ್ಜ್ ಮ್ಹಳ್ಳೆಂ ಉತಾರ್ ಆಯ್ಕಾಲ್ಲ್ಯಾ ತಕ್ಷಣ್ ಆಮ್ಕಾಂ ಉಗ್ಡಾಸಾಕ್ ಯೆಂವ್ಚೆಂ ಉತಾರ್ ಉಪಾಸ್. ಚಾಳೀಸ್ ದೀಸ್ ಕಶೆಯೀ ಕಷ್ಟಾಂನಿ ಉಪಾಸ್ ಕರ್ಯೆತ್. ಪುಣ್ ಬಾರಾ ಮಹಿನೆಯೀ ಉಪಾಸ್ ಕೆಲೊ ಜಾಲ್ಯಾರ್, ತುಂವೆ, ಹಾಂವೆ ಮೊರ್ಚೆಂಚ್ ಸಯ್. ಕರೆಜ್ಜ್ ಆತಾಂ ಪ್ರಾಚಿತಾಚೊ ಕಾಳ್ ಮ್ಹಣ್ ಆಮಿ ಮ್ಹಣ್ತಾಂವ್. ಹೆಂ ಉತಾರ್ ಚಡ್ ಅರ್ಥಾಭರಿತ್. ವಾಂಚೆಲಾಂತ್ ಆಮ್ಕಾಂ ವಾಚುಂಕ್ ದಿಲ್ಲ್ಯಾ ಪ್ರಕಾರ್ ಜೆಜು ತಿತ್ಲ್ಯಾ ವ್ಹಡ್ ಮಾಪಾನ್ ಉಪಾಸಾಚೊ ಏಕ್ ಮನಿಸ್ ಮ್ಹಣ್ ದಾಖಂವ್ಕ್ ನಾ. ನಿಜಾಯ್ಕಿ ಪರಿಗತ್ ಸಮಾ ವಿರೋಧಾಚ್ ಮ್ಹಣ್ತೆತ್. ಫಾರಿಜೆವ್ ಆನಿ ಶಾಸ್ತ್ರೀಂಚೆಂ ದುರ್ಸೊಣೆ ಹೈಪರಿಂ ಆಸಲ್ಲೆಂ: “ಆಮಿ ಉಪಾಸ್ ಕರ್ತಾಂವ್ ತಶೆಂ ತುಮ್ಮೊ ಮೆಸ್ತ್ರಿ ಉಪಾಸ್ ಕರಿನಾ ಕಿತ್ಯಾಕ್?” ತ್ಯಾ ದುರ್ಸೊಣ್ಯಾಭರಿತ್ ಸವಾಲಾಕ್ ಜೆಜುನ್ ದಿಲ್ಲಿ ಜಾಪ್: “ವೊರೈತೆ ತುಮ್ಮೆ ಸಾಂಗಾತಾ ಆಸ್ತಾ ಪರ್ಯಾಂತ್ ತುಮಿ ಉಪಾಸ್ ಕರ್ಯೆತಾವೆ?” ಜೆಜುಚೆ ಶಿಕವ್ಣೆ ಆನಿ ಜಿಣಿಯೆ ಮಾಂಡಾವಳಿ ಪ್ರಕಾರ್ ಜೆಜುನ್ ಪ್ರಾಚಿತಾಕ್ ಚಡ್ ಮಹತ್ವ್ ದಿಲೆಂ, ಫಕತ್ ಉಪಾಸಾಕ್ ನ್ಹಯ್.

ಪವಿತ್ರ್ ಸಭೆಂತ್ ಪ್ರಾಚಿತಾಚೊ ಏಕ್ ವೆಗ್ಳೊಚ್ ಕಾಳ್ ಮ್ಹಣ್ ದಿಲ್ಲ್ಯಾಚೊ ಗುಂಡಾಯೆಚೊ ಅರ್ಥ್ ಕಿತೆಂ? ವರ್ಸಾ ಮಧೆಂ ವೆಗ್ಳೊ ದೀಸ್ ನಮಿಯಾಚೆಂ ಶಿಕ್ಷಣಾಚೆಂ ಏಕ್ ವಿಧಾನ್. ಮ್ಹಳ್ಳಾರ್ ಆಮಿ ಸಪ್ಟೆಂಬರ್ 5, ಶಿಕ್ಷಕಾಂಚೊ ದೀಸ್ ಜಾವ್ನ್ ಆಚರಿತಾಂವ್. ಹ್ಯಾ ಏಕಾ ದಿಸಾ ಮಾತ್, ಶಿಕ್ಷಕಾಂಕ್ ಪ್ರತ್ಯೇಕ್ ಜಾವ್ನ್ ಮಾನ್ ಕರ್ನ್, ವರ್ಸಾ ಮಧೆಂ ತ್ಯಾ ಕ್ಷೇತ್ರಾಂತ್ ಆಮಿ ಅಲಕ್ಷಾ ಕೆಲಿ ಜಾಲ್ಯಾರ್, ಶಿಕ್ಷಕಾಂಚ್ಯಾ ದಿಸಾಚೊ ಅರ್ಥ್ ಆಮಿ ಕರುಂಕ್‌ಚ್‌ನಾ ಮ್ಹಣ್ ಜಾಲೆಂ. ಅಸಲೊಚ್ ವಿಚಾರ್ ಆಮ್ಕಾಂ ಜಾಯಿತ್ತೆ ಪಾವ್ಲಿಂ ಆಯ್ಕೊಂಕ್ ಮೆಳ್ತಾ. ಹ್ಯಾಚ್ ಥರಾನ್ ಆಮಿ ಜಾಯಿತ್ತೆ ಹರ್ ದೀಸ್ ಆಚರಣ್ ಕರ್ತಾಂವ್. ಅಶೆಂ ಪ್ರತ್ಯೇಕಾ ದಿಸಾ ವಾ ಥೊಡ್ಯಾ ದಿಸಾಂನಿ ವಿಂಗಡ್ ಆಚರಣ್ ಕರ್ಚೆಂ ತೆಂ, ಶಿಕ್ಷಣಾಚೆಂ ಏಕ್ ವಿಧಾನ್ ಮ್ಹಣ್ ಆಮಿ ವಳ್ಕೊನ್ ಘೆಂವ್ಚೆಂ ಹಾಂಗಾ ಮಹತ್ವಾಚೆಂ.

ಜಾಯಿತ್ಲ್ಯಾ ಕ್ರಿಸ್ತಾಂವಾಂಧಂಯ್ ಅಶೆಂ ಆಮ್ಕಾಂ ದಿಸೊನ್ ಯೆತಾ. ವರ್ಸಾ ಮಧೆಂ ತಾಂಚೆ ಜಿಣಿಯೆಂತ್, ನಡ್ತಾಂತ್, ಜಿಣಿಯೆ ಶೈಲೆಂತ್ ಪ್ರಾಚಿತಾಚೊ ವಾಂಚೊ ಬೋವ್ ಉಣೊ ವಾ ನಾಂಚ್ ಮ್ಹಣ್ ಸಾಂಗ್ತೆತ್. ಜೆಂವ್ಚ್ಯಾಂತ್, ಖಾಂವ್ಚ್ಯಾಂತ್, ಪಿಯೆಂವ್ಚ್ಯಾಂತ್ ಕಾಂಯ್ ಮೀತ್

ನಾ, ನೇಮ್ ಸಾಂಬಾಳ್ತಾಂತ್, ಟಿವಿ ಮುಖಾರ್ ಕಿತ್ಲೊ ವೇಳ್ ಪಾಡ್ ಕರ್ತಾತ್; ಅಪ್ಪಾನ್ ಕರುಂಕ್ ಆಸ್ಲೆಂ ಕಾಮ್ ಪಾಟಿಂ ಪಾಟಿಂ ಘಾಲ್ತಾತ್. ಉಲೊಣ್ಯಾಂತ್ ಕಾಂಯ್ ನಿಯಂತ್ರಣ್ ದಾಖಿಯ್ತಾಂತ್. ಉಲೊಣ್ಯಾದ್ವಾರಿಂ ಲಡಾಯ್, ಝಗ್ಡ್ಡಾಕ್ ಕಾರಣ್ ದಿತಾತ್. ಕಾಂಯ್ ಸೆವೆಚಿಂ ಕಾಮಾಂ ಕರುಂಕ್ ಆಸ್ಲ್ಯಾರ್, ತ್ಯಾಗ್ ಕರುಂಕ್ ತಯಾರ್ ನಾಂತ್. ಅಪ್ಪಾಚೊ ಸುಶೆಗ್ ಕಾಂಯ್ ಇಲ್ಲೊ ಸೊಡುಂಕ್ ತಯಾರ್ ನಾಂತ್. ಅಸಲೆಚ್ ಮನಿಸ್ ಕರೆಜ್ಕ್ ಆಯಿಲ್ಲೊಚ್ ಉಪಾಸ್ ಸುರು ಕರ್ತಾತ್, 40 ದೀಸ್ ಮಾಸ್ ಮಾಸ್ ಸೊಡ್ತಾತ್, ಮಿಸಾಕ್ ವ್ಹೆತಾತ್. ತಾಂಚೊ ಇರಾದೊ ಕಾಂಯ್ ಬರೊಚ್ ಆಸೊಂಕ್ ಪುರೊ. ಪುಣ್ ಉಪಾಸಾಕ್ ಆನಿ ದೊಳ್ಕಾಂಕ್ ಸ್ಪಷ್ಟ್ ದಿಸ್ತಾ ತಸಲ್ಯಾ ಪ್ರಾಚಿತಾಚ್ಯಾ ಅಭ್ಯಾಸಾಕ್ ಲೆಕಾವ್ಣೆಂ ಮಹತ್ವ್ ದೀವ್ನ್, ವರ್ಸಾ ಮಧೆಂ ಪ್ರಾಚಿತಾಚೊ ಅಂಶ್ ಕಾಂಯ್ ನಾ ಜಾಲ್ಯಾರ್ ತೆಂ ಕಿತ್ಯಾಕ್ ಉಪ್ಕಾರಾಕ್ ಪಡ್ಲೆಂ ಮ್ಹಳ್ಳೆಂ ಸವಾಲ್ ಯೆತಾ.

ವಿದ್ಯಾರ್ಥಿಂನಿ ಶಿಕ್ಷೆಂ ಮ್ಹಣ್ ಆಸಾ. ಪರೀಕ್ಷೆಚ್ಯಾ ವೆಳಾರ್ ಚಡ್ ವೇಳ್ ಶಿಕೊಂಕ್ ಬಸಾಜಾಯ್ ತೆಂ ಖರೆಂ. ಪುಣ್ ಪರೀಕ್ಷೆಚ್ಯಾ ವೆಳಾರ್ ಮಾತ್ ಶಿಕೊನ್, ವರ್ಸಾ ಮಧೆಂ ಕಾಂಯ್ ಶಿಕಾನಾ ಜಾಲ್ಯಾರ್, ಪರಿಗತ್ ಕಶಿ ರಾವಾತ್? ಬರೊ ವಿದ್ಯಾರ್ಥಿ ವರ್ಸಾಚೆ ಬಾರಾ ಮಹಿನೆಯೀ ಶಿಕ್ತಾ. ತಾಕಾ ಬರೆಂ ಫಲಿತಾಂಶ್ ಮೆಳ್ತಾ. ತೆಚ್ ರಿತಿನ್ ಬರೊ ಕ್ರಿಸ್ತಾಂವ್ ಪ್ರಾಚಿತ್ ಕಾಳಾಚ್ಯಾ 40 ದೀಸ್ ಮಾತ್ ಪ್ರಾಚಿತ್ ಕರ್ತಾ, ಉರ್ಲಲ್ಯಾ ದಿಸಾಂನಿ ಪ್ರಾಚಿತಾಕ್ ಕಾಂಯ್ ಸ್ಥಾನ್ ದೀನಾ ಜಾಲ್ಯಾರ್ ತಸಲ್ಯಾಚಿ ಕ್ರಿಸ್ತಿ ಜಿಣಿ ಕಶಿ ಘಳಾಭರಿತ್ ಜಾಯ್ತ್? ತ್ಯಾ ಅರ್ಥಾನ್ ಹಾಂಗಾ ತಕ್ಲೆನಾಂವ್ ದಿಲೆಂ, ವರ್ಸಾಚೆ 12 ಮಹಿನೆಯೀ ಕರೆಜ್ಕ್.



## 22. ದೆವಾನ್‌ಸ್ತ್ರೀಯಾಂಚೊ ಮೋಗ್ ಕೆಲೊ

ಅವಯ್ ಅಪ್ಲ್ಯಾ ಧಾಕ್ಟಾ ಚೆಕ್ಯಾಕ್ ಮ್ಹಣ್ತಾ, “ರಾವ್ ತುಕಾ, ಡೆಡಿಲಾಗಿಂ ಸಾಂಗ್ತಾಂ.” ತ್ಯೆ ಸ್ತ್ರೀಯೆಕ್ ಮ್ಹಜೆಂ ಸವಾಲ್: ಡೆಡಿಲಾಗಿಂ ಕಿತ್ಯಾಕ್ ಸಾಂಗಾಚೆ? ತಸಲಿ ಗರ್ಜ್ ಕಿತ್ಯಾಕ್ ಆಯ್ಲಿ? ಭುರ್ಗ್ಯಾನ್ ಚೂಕ್ ಕೆಲ್ಯಾರ್, ತಿ ದಾಖವ್ನ್ ದೀವ್ನ್ ಭುರ್ಗ್ಯಾಕ್ ಸಾರ್ಕೆ ವಾಟೆಕ್ ಹಾಡುಂಕ್ ತುಜ್ಯಾನ್ ಜಾಯ್ನಾ? ತುಂವೆಂಚ್ ತುಕಾ ತಿತ್ತಿ ಅಸ್ಕತ್ ಆನಿ ಅಸಹಾಯಕ್ ಕಿತ್ಯಾಕ್ ಕರಿಜೆ? ಡೆಡಿಚ್ಯಾ ಮಾತ್ಯಾರ್ ಘಾಲ್ಯಾರ್ ತುಕಾ ಸುಲಭ್ ಜಾಲೆಂ?

ಅಶಿ ಏಕ್ ಕಾಣಿ ಆಸಾ. ರಚ್ನಾರಾನ್ ಮನ್ಶ್ಯಾಕ್ ಅಪ್ಲ್ಯಾಚ್ಯಾ ಸಾರ್ಕಾಚೊ ಆನಿ ಸುರ್ಪಾಯೆಚೊ ಕರ್ನ್ ರಚುಂಕ್ ಯೆವ್ಜಿಲೆಂ. ತಾಣೆ ದಾದ್ಲ್ಯಾಕ್ ರಚ್ಲೊ ಆನಿ ತಾಕಾ ಆದಾಂವ್ ಮ್ಹಣ್ ನಾಂವ್ ದಿಲೆಂ. ಅಪ್ಲೆ ಕೆಲ್ಲ್ಯಾ ಕಾಮಾಂತ್ ದೆವಾಕ್ ಸಾಧಾರ್ಣ್ ತೃಪ್ತಿ ಜಾಲಿ. ದಾದ್ಲೊ ತೊ ಧಡಂಗ್ ಆಸಾಲೊ, ಗಂಭೀರ್, ಜಿವಾಂತ್ ಬಳ್, ಶ್ಯಾಧಿವಂತ್ ಇತ್ಯಾದಿ. ದೆವಾನ್ ಅಪ್ಲ್ಯಾಚೆರ್‌ಚ್ ಏಕ್ ಸೂಕ್ಷ್ಮಾಯೆಚಿ ದೀಷ್ಟ್ ಫಾಲಿ ಆನಿ ತೆದ್ನಾ, ಅಪ್ಲ್ಯಾಚೆ ಧೊಡೆ ಬೋವ್ ಅಪುರ್ಬಾಯೆಚೆ ಗೂಣ್ ಆನಿ ಲಕ್ಷಣಾಂ ಹ್ಯಾ ಮನ್ಶ್ಯಾಧಂಯ್ ವ್ಹಚೊಂಕ್ ನಾಂತ್, ಫಕತ್ ಅರ್ಥೊ ವಾಂಟೊ ಮಾತ್ರ್ ಗೆಲಾಶೆಂ ತಾಕಾ ಭೊಗ್ಲೆಂ. ದೇವ್ ಮ್ಹಣ್ತಾ, “ಹಾಂವ್ ದಯಾಳ್, ನಾಜೂಕ್ ಆನಿ ಮೊವಾಳ್ ಸ್ವಭಾವಾಚೊ, ತ್ಯಾಗ್, ಸೊಸ್ಣಿಕಾಯ್ ಉದಂಡ್ ಆಸಾ. ಹಾಂವ್ ಸೊಬಿತ್ ಆಸಾಂ.” ಹಿಂ ಲಕ್ಷಣಾಂ ತಿತ್ಲ್ಯಾ ವ್ಯಕ್ತ್ ಮಾಪಾನ್ ಅಪ್ಲ್ಯಾನ್ ರಚ್ಲಲ್ಲ್ಯಾ ತ್ಯಾ ಮನ್ಶ್ಯಾಧಂಯ್ ದೆವಾಕ್ ದಿಸೊನ್ ಯೇಂವ್ಕಾನಾಂತ್, ದೆಕುನ್ ದೆವಾನ್ ಆನ್ಯೇಕಾ ಮನ್ಶ್ಯಾಕ್ ರಚ್ಲೊ. ತಿಕಾ ಏವ್ ಮ್ಹಣ್ ನಾಂವ್ ದಿಲೆಂ. ಹ್ಯಾ ಮನ್ಶ್ಯಾಧಂಯ್ ದೆವಾಕ್ ಅಕರ್ಷಣ್ ಉಬ್ಜಾಲೆಂ. ಹ್ಯಾ ಅರ್ಥಾನ್ ಆಮಿ ಮ್ಹಳೆಂ ದೆವಾನ್ ಸ್ತ್ರೀಯಾಂಚೊ ಮೋಗ್ ಕೆಲೊ.

ಸಾಮಾನ್ಯ್ ಜಾವ್ನ್ ಸಮಾಜೆಂತ್ ಅಶೆಂ ಘಡ್ತಾ, ಕೊಣ್ ಎಕ್ಲೆ ಸ್ತ್ರೀಯೆಕ್ ಕುಡಿಚಿ ಸೊಭಾಯ್ ಆಸಾ ತಿಕಾ ಅಪ್ಲ್ಯಾಚೊಚ್ ಅಭಿಮಾನ್ ಆಸ್ತಾ. ಕೊಣ್ ಎಕ್ಲೆ ಸ್ತ್ರೀಯೆಕ್ ಆಂಗಾರ್ ನ್ಹೆಸೊಂಕ್ ಬರೆಂ ಆಕರ್ಶಿಕ್ ನ್ಹೆಸಾಣ್, ಭಾಂಗಾರ್ ಆಸಾ, ತಿಕಾ ಅಪ್ಲ್ಯಾ ಧಂಯ್‌ಚ್ ಅಭಿಮಾನ್ ಆಸ್ತಾ; ಕೊಣ್ ಸ್ತ್ರೀಯೆಕ್ ಕೊಲೆಜಿಕ್ ವ್ಹಚುನ್ ಉಂಚ್ಲೆಂ ಶಿಕಾಪ್ ಆಪ್ಣಾಂವ್ಕ್ ಸಾಧ್ಯ್ ಜಾಲೆಂ, ತಿವೀ ಸಮಾಜೆಂತ್ ತಕ್ಲಿ ಉಕಲ್ನ್ ಚಲ್ತಾ. ಕೊಣ್ ಸ್ತ್ರೀಯೆಕ್ ಬರೆಂ ಕಾಮ್ ಆಸಾ, ಮಹಿನ್ಯಾಚೊ ಸಾಂಬಾಳ್ ಮೆಳ್ತಾ, ತಿಕಾಯ್ ಅಪ್ಲ್ಯಾವಿಶಿಂ ಏಕ್ ಸಮಾಧಾನ್, ಸಂತೊಸ್ ಆಸಾ ಮ್ಹಣ್ತಾ.



ಅಸಲೊ ಬರೊ ಆನಿ 'ಗೌರವ್ ಉತ್ಪನ್ನ ಕರ್ಚಿ ಖಂಚಿಯ್ ಏಕ್ ತರೀ ಸಂಗತ್ ಆಪ್ಣಾಚೆ ಜಿಣಿಯೆಂತ್ ನಾತ್ಲೊ ಹೆರ್ ಜಾಯ್ತೊ ಸ್ತ್ರೀಯೊ ಆಸಾತ್, ತಾಂಚಿ ಗತ್ ಕಿತೆಂ? ಆಪ್ಣಾಚೊ ಗೌರವ್ ಕಸೊ ಜಿವೊ ದವರ್ತಾತ್? ಹಿ ಗತ್ ತಾಂಕಾಂ ಆಯ್ಲೊ ಜಾಲ್ಯಾರ್, ತಿ ತಾಣೆಂಚ್ ಕರ್ನ್ ಕಾಣ್ಲೆಲ್ಲಿ. ಆಪ್ಣಾಚ್ಯಾ ವ್ಯಕ್ತಿತ್ವಾವಿಶಿಂ ಸತ್ ಆಸ್ಲೆಂ ವಳ್ಕೊಂಕ್ ತಿಂ ಪಾಟಿಂ ಸರ್ಲ್ಯಾಂತ್, ಹೆರಾಂನಿ ತಾಂಕಾಂ ತಶೆಂ ಕೊನ್ಯಾಕ್ ಲೊಟುಂಕ್ ನಾ, ತಾಣೆಂಚ್ ತಾಂಕಾಂ ಅಸ್ಕತ್ ಕರ್ನ್ ಕಾಣ್ಲೆಲಾಂ. ದೆಕುನ್, ಹೆರಾಂನಿ ತಾಂಕಾಂ ಕೊನ್ಯಾಕ್ ಲೊಟುಂಕ್ ಕಾರಣ್ ಜಾಲಾಂ ಜಾಂವ್ಕ್ ಪುರೊ. "ರಾವ್ ತುಕಾ ಡೆಡಿ ಯೇಂವ್ಡಿ" ಮ್ಹಣ್ ಭುರ್ಗ್ಯಾಲಾಗಿಂ ಕಿತ್ಯಾಕ್ ಸಾಂಗಾಚೆ? ಆಪ್ಣಾಕ್ ಚ್ ಲ್ಹಾನ್ ಕರ್ನ್ ಕಾಣ್ಲೆಲ್ಲಾಚೊ ಏಕ್ ದಾಕ್ಟೊ ಹೊ.

ದೆವಾನ್ ಸ್ತ್ರೀಯಾಂಚೊ ಮೋಗ್ ಕೆಲೊ. ದೆವಾನ್ ಮನ್ಶಾಂಚೊ ಮೋಗ್ ಕೆಲೊ ಮ್ಹಣ್ ಚೆರಾಲ್ ರಿತಿನ್ ವಳ್ಕಲ್ಯಾರ್ ಪಾವಾನಾ. ಸ್ತ್ರೀಯಾಂಧಂಯ್ ಆಸ್ಚೊ ವಿಶಿಷ್ಟ್ ಗುಣಾಂ, ಲಕ್ಷಣಾಂಕ್ ಲಾಗೊನ್ ರಚ್ಕಾರಾಕ್ ಸ್ತ್ರೀಯಾಂಧಂಯ್ ಆಕರ್ಷಣ್ ಆಸಾ. ದೆವಾನ್ ಸ್ತ್ರೀಯಾಂಚೊಚ್ ಪ್ರತ್ಯೇಕ್ ಜಾವ್ನ್ ಮೋಗ್ ಕೆಲಾ, ಮೋಗ್ ಕರ್ತಾ ಮ್ಹಳ್ಳೆಂ ಸತ್ ಮಾನುನ್ ಘೆತ್ಲೆಂ ಜಾಲ್ಯಾರ್ ಖಂಚಿಯ್ ಎಕೆ ಸಂಗಿಂತ್ ಉಣೆಪಣ್ ಆಸ್ಚಾರ್‌ಯೀ ಆಪ್ಣಾಕ್ ಆಪ್ಣಾಚೊಚ್ ಮ್ಹಳ್ಳೊ ಏಕ್ ಗೌರವ್ ಆಸಾ ಮ್ಹಣ್ ತಿಕಾ ಬೊಗ್ತೆಲೆಂ.



## 23. ಶಿಕಪ್ ನಾತ್‌ಲ್ಲಿ ಆವಯ್

ಶಿಕಾರಿಪುರ ವಾಡ್ಯಾಚೆ ಮನಿಸ್ ತಾಂಚ್ಯಾ ಗುರ್ಕಾರಾಕ್ ವಿಂಚುನ್ ಕಾಡುಂಕ್ ಸಾಂಗಾತಾ ಮೆಳ್ಳಾತ್. ಬಾಜಿಲ್ ದಾಟ್ನುಚೆಂ ನಾಂವ್ ಎಕ್ಲ್ಯಾನ್ ಸೂಚಯಿಲ್ಲೆಂ. ದೊಗಾಂ ತೆಗಾಂನಿ ಎಕಾಚ್ ತಾಳ್ಯಾನ್ ಮ್ಹಳ್ಳೆಪರಿಂ ಅನುಮೋದನ್ ಕೆಲೆಂ. ತಾಳಿಯಾಂಚೊ ಆವಾಜ್ ಆಯ್ಕೊಂಕ್ ಮೆಳ್ಳೊ. ಬಾಜಿಲಾನ್ ಜಾಯ್ನಾ ಮ್ಹಳ್ಳೆಂ. ವಿಗಾರಾನ್ ಕಿತ್ಯಾಕ್ ಮ್ಹಣ್ ವಿಚಾರ್ಲೆಲ್ಯಾಕ್ ತಾಚಿ ಜಾಪ್, “ಮ್ಹಾಕಾ ಶಿಕಪ್ ನಾ.” ತೆಂ ಏಕ್‌ಚ್ ಕಾರಣ್. ಗಾಂವಾಂತ್ ಬಾಜಿಲಾಕ್ ದಾಟ್ನು ಮ್ಹಳ್ಳಾ ನಾಂವಾನ್‌ಚ್ ಚಡಾವತ್ ವಳ್ಕಾತಾಲೆ. ತಾಚೆಂ ನಾಂವ್ ಬಾಜಿಲ್ ಮ್ಹಣ್ ಥೊಡ್ಯಾಂಕ್ ಆಜ್‌ಚ್ ಕಳಿತ್ ಜಾಲ್ಲೆಂ. ಮನ್ಶಾಂ ಮಧೆಂ ತಿತ್ಲ್ಯಾ ಮಾನಾಕ್ ಅರ್ಹ್ ಜಾಲ್ಲೊ ಏಕ್ ವ್ಯಕ್ತಿ ಫಕತ್ ಶಿಕಪ್ ನಾ ಮ್ಹಳ್ಳಾ ಖಾತಿರ್ ದೆವಾನ್ ತಾಕಾ ದಿಲ್ಲೆಂ, ಮಿಸಾಂವ್ ಘೆಂವ್ಕ್ ಪಾಟಿಂ ಕರ್ತಾ. ತೆಂ ಏಕ್ ‘ಅನಾಹುತ್’!

ಶಿಕಪ್ ನಾತ್‌ಲ್ಲೆ ತೆ ತರ್ವೆ ಸ್ತ್ರೀಯೆಕ್ ದೆವಾನ್, ರಚ್ಕಾರಾನ್ ಆವಯ್ ಮ್ಹಳ್ಳೆಂ ಸ್ಥಾನ್, ತಿತ್ಲ್ಯಾ ಮಾನಾಚೆಂ ಸ್ಥಾನ್ ಕಶೆಂ ಮ್ಹಣ್ ದಿಲೆಂ? ಆವಯ್ಚೆಂ ಮಿಸಾಂವ್ ದೆವಾನ್ ತಿಕಾ ಕಿತೆಂ ಮ್ಹಣ್ ದಿಲೆಂ? ಏಕ್ ಭುರ್ಗೊಂ ಕಿತ್ಲೆಂ ಮೊಲಾದಿಕ್! ಎಕಾ ಭುರ್ಗಾಕ್ ವ್ಹಡ್ ಕರ್ಚೆಂ ಕೆದಿ ವ್ಹಡ್ ಜವಾಬ್ದಾರಿ! ಹಿ ಸ್ತ್ರೀ ಇಸ್ಕೊಲಾಕ್ ವ್ಹಚೊಂಕ್‌ನಾ. ತಿಕಾ ವಾಚುಂಕ್ ಬರಂವ್ಕ್ ಕಳಾನಾ. ಹ್ಯಾ ಅಧುನಿಕ್ ಕಾಳಾರ್ ವ್ಹಡ್ಲಿಂ ವ್ಹಡ್ಲಿಂ ಕಾಮಾಂ ಕರುಂಕ್ ಸಗ್ಳ್ಯಾನ್‌ಯೀ ಶಿಕ್ಪಾಂಕ್ ನಮಿಯಾರ್ತಾತ್. ತರ್ ಶಿಕಪ್ ನಾತ್‌ಲ್ಲೆ ತ್ಯೆ ಸ್ತ್ರೀಯೆಕ್ ದೆವಾನ್ ಆಪ್ಲೆ ಆವಯ್ಚೆಂ ಸ್ಥಾನ್ ಕಶೆಂ ದಿಲೆಂ? ಖಿಂಚ್ಯಾ ಧಯ್ರಾನ್ ತಿಣೆ ಜಾಯ್ತ್ ಮ್ಹಣ್ ಸಾಂಗ್ಲೆಂ? ಮರಿಯೆಕ್ ಜಾಲ್ಯಾರ್‌ಯೀ, ಸೊಡ್ಪಣ್ಕಾರಾಚಿ ಆವಯ್ ಜಾಂವ್ಚೆಂ ಸ್ಥಾನ್ ದಿಂವ್ಚ್ಯಾ ಪಯ್ಲೆಂ ತಿಚ್ಯಾ ಶಿಕ್ಪಾಚೊ ಪ್ರಸ್ತಾಪ್ ಕಾಡುಂಕ್ ನಾತ್‌ಲ್ಲೊ.

ವಾಡ್ಯಾಂತ್ ಅಮ್ಮಾಂ ಜಾಯ್ ಗುರ್ಕಾರ್, ಮುಖೆಲಿ, ಪ್ರೇರಕ್, ಸಂಯೋಜಕ್. ಅಸಲೆಂ ಖಿಂಚೆಂಯ್ ಏಕ್ ನಾಂವ್ ಸಾಂಗೊನ್ ‘ತುಂ ಜಾತಾಯ್ಲೀ’ ಮ್ಹಣ್ ಎಕ್ಲ್ಯಾಚೆಂ ನಾಂವ್ ಕಾಡ್ನ್ ವಿಚಾರ್ಲೆಂ ತೆದ್ನಾ ಜಾಯ್ತ್ ಪಾವ್ಲಿಂ ಅಮ್ಮಾಂ ಯೆತಾ ಜಾಪ್, ‘ನಾ, ಜಾಯ್ನಾ. ಕಿತ್ಯಾಕ್ ಮ್ಹಾಕಾ ಶಿಕಪ್ ನಾ.’ ನಿಜಾಯ್ತಿ ತಾಕಾ/ತಿಕಾ ಶಿಕಪ್ ಅಸಾ. 8-9 ಕ್ಲಾಸ್ ಶಿಕ್ಪಾಂತ್. ಧಾವೆಂತ್ ಪಬ್ಲಿಕ್ ಪೆರೀಕ್ಷಾ ದೆಕುನ್ ಚಿಕ್ಕೆ ಶಿರ್ಕಾಲಿಂ. ಶಿಕಪ್ ನಾ ಮ್ಹಳ್ಳಾರ್ ಇಂಗ್ಲಿಷ್ ಉಲಂವ್ಕ್ ಕಳಾನಾ. ಕೊಲೆಜಿಕ್

ವ್ಹಚೊಂಕ್‌ನಾ, ಶಿಕಪ್ ನಾ ಮ್ಹಣ್ತಾತ್. ತಾಂಚೆಪಯ್ಕಿ 50% ಜಣಾಂಚಿ ಸತ್ ಗಜಾಲ್ ಅಶಿ ಆಸಾ. ತರ್ 'ಶಿಕಪ್ ನಾ' ಮ್ಹಳ್ಳೆ ಸಂಗಿಚೆಕ್ ಏಕ್ ಸೂಕ್ತಿಮಾಯೆಚಿ, ವಿಚಾರಾತ್ಮಕ್ ದೀಷ್ಟ್ ಫಾಲಿನಾಂವ್ ತರ್, ಮಸ್ತ್ ನಷ್ಟ್ ಜಾತಾ. ಭಾಂಗಾರಾಚೆಂ ತಟ್ಟೆಂ ಹಾತಾಂತ್ ಘೆವ್ನ್ ಭಿಕ್ ಮಾಗ್ತಾಲೊ, ಅಶಿ ಏಕ್ ಕಾಣಿ ಆಸಾ.

ತುಕಾ ಶಿಕಪ್ ನಾ ಮ್ಹಣ್ ತುಂವೆ ಲೆಖಾಕ್ ಧರ್ಲಾಯ್. ತುಕಾ ಕಿತೆಂ ಆಸಾ ಮ್ಹಣ್ ತುಂವೆ ಲೆಖಾಕ್ ಧರುಂಕ್‌ನಾಂಯ್: ಸವ್ವಣಿ, ಚಿಂತಪ್, ಅನ್ಬೋಗ್, ಆಲೋಚನ್ ಸಕತ್, ಬುಧ್ಧಂತ್‌ಕಾಯ್, ಶೆಗುಣ್, ಭಾವಾಡ್ತ್ ಇತ್ಯಾದಿ. ಶಿಕಪ್ ಏಕ್ ಹಾತೆರ್ ಮ್ಹಣ್ ಲೆಕ್ಯಾಂ; ವ್ಹಯ್, ಇಸ್ಕೊಲಾಚೆಂ ಶಿಕಪ್ ಏಕ್ ಹಾತೆರ್. ತ್ಯೆ ಸಂಗಿವಿಶಿಂ ಇಲ್ಲೆಂಶೆಂ ಪಾಟಿಂ ಆಸಾ ಮ್ಹಳ್ಳಾ ಖಾತಿರ್, ತೊಂಡಾಕ್ ಘಸ್ ಪುಸುನ್ ಸಮಾಜೆಂತ್ ಭಂವಾಜಾಯ್ ಮ್ಹಣ್ ಆಸಾ? ರಾಮಕೃಷ್ಣ ಪರಮಹಂಸ, ತಾಚಿ ಸ್ತ್ರೀ ಶಾರದಾ ದೇವಿ ಶಿಕಪ್ ನಾತ್‌ಲ್ಲಿ. ವಾಚುಂಕ್ ಬರಂವ್ಕ್ ನೆಣಾ ಆಸ್‌ಲ್ಲಿ. ದಸೆಂಬರ್ 16 ತಿಚೊ ಜಲ್ಮಾ ದಿವಸ್. ಕಿತ್ಲೆ ಶೆ ತಿಚೆ ಭಕ್ತ್ ತಿಚೊ ಹೊ ದೀಸ್ ಭಕ್ತಿ ಆಚರಣ್ ಕರ್ತಾತ್.

ನಬ್ರೆತಾಚ್ಯಾ ಜೆಜುಕ್ ಸಗ್ಳೊ ಸಂಸಾರ್ ಮಾನ್ತಾ. ತಾಚಿ ಶಿಕವ್ಣ್ ವಿದ್ವಾಂಸ್ ಆನಿ ಪಾಂಡಿತ್ಯ್ ಯುನಿವರ್ಸಿಟಿಂನಿ ಅಧ್ಯಯನ್ ಕರ್ತಾತ್. ಜೆಜುಕ್ ಕಿತ್ಲೆಂ ಶಿಕಪ್ ಆಸ್‌ಲ್ಲೆ ಮ್ಹಳ್ಳೆ ಸವಾಲ್ ಕೊಣ್‌ಯೀ ಎಕ್ಲಾನ್ ವಿಚಾರ್‌ಲ್ಲೆಂನಾ. ಜೆಜುನ್ ಆಪ್ಲ್ಯಾ ಧರ್ಮ್‌ಧುತಾಂಕ್ ವಿಂಚುನ್ ಕಾಡ್ತಾನಾ ತಾಂಚ್ಯಾ ಶಿಕ್ಪಾವಿಶಿಂ, ಇಸ್ಕೊಲಾಚ್ಯಾ ಶಿಕ್ಪಾವಿಶಿಂ ಕೆದಿಂಚ್ ಪ್ರಸ್ತಾಪ್ ಕಾಡ್‌ಲ್ಲೊನಾ. ತುಜ್ಯಾ ಕಾಳ್ಜಾಂತ್ ಮಿಸಾಂವಾಚಿ ಉರ್ಬಾ ಆಸಾ ಜಾಲ್ಯಾರ್, ಶಿಕ್ಪಾಕ್ ಲಾಗುನ್ ಪಾಟಿಂ ಮೇಟ್ ಕೆದಿಂಚ್ ಕಾಡಿನಾಕಾ. 'ಮ್ಹಾಕಾ ಶಿಕಪ್ ನಾ' ಮ್ಹಣ್ ಸಾಂಗ್ಚಿ ಗರ್ಜ್‌ನಾ. ಜಾಯಿತ್ತೆ ಪಾವ್ಲಿಂ ತೆಂ ಉತಾರ್ ಫಕತ್ ಏಕ್ ನೀಬ್ ಮಾತ್ ಮ್ಹಣ್ ಭಗುಂಕ್ ಕಾರಣ್ ಜಾತಾ. 'ತುಂ ಆವಯ್ ಜಾಂವ್ಚೆಂ ಮಿಸಾಂವ್ ಘೆತಾಯ್ಲೀ' ಮ್ಹಣ್ ದೆವಾನ್ ವಿಚಾರ್‌ಲ್ಲೆ ವೆಳಾರ್ 'ನಾ ಮ್ಹಾಕಾ ಶಿಕಪ್ ನಾ' ಮ್ಹಣ್ ಮೇಟ್ ಪಾಟಿಂ ಕಾಡ್‌ಲ್ಲೆಂ ಜಾಲ್ಯಾರ್ ಸಮಾಜೆಂತ್ ಹಜಾರಾಂನಿ ಸ್ತ್ರೀಯೊ ಖಾಲಿ ಹಾತಾಂನಿ ಆಸ್ಲೊ ಆಸ್‌ಲ್ಲೊ. ಶಿಕಪ್ ನಾತ್‌ಲ್ಲೆ ಸ್ತ್ರೀಯೆಕ್ ಆವಯ್ ಕರುಂಕ್ ದೆವಾಕ್ ತಾಂಕ್ ಜಾಲ್ಯಾರ್, ಶಿಕಪ್ ನಾತ್‌ಲ್ಲೆ ವ್ಯಕ್ತಿಕ್ ಗುರ್ಕಾರ್ ಕರುಂಕ್‌ಯೀ ತಾಂಕ್.



## 24. ಕುಟ್ಮಾಕ್ ಏಕ್ ಮುಖೆಲಿ

“ಕುಟ್ಮಾಕ್ ಏಕ್ ಮುಖೆಲಿ” ಚಾಲ್ತ್ಯೊ ಜಿಣಿಯೆಂತ್ ಹೆಂ ಉತಾರ್ ಆಯ್ಕೊಂಕ್ ಮೆಳ್ಚೆಂ ಭಾರಿಚ್ ಅಪ್ರೂಪ್. ಫರ್ಮಾಯ್ ವಾಡ್ಯಾ ಜಮಾತಿ ಸಂಬಂಧಿಂ ಹೆಂ ಉತಾರ್ ಉದೆವ್ನ್ ಆಯ್ಲಾಂ. ಲ್ಹಾನ್ ಸಮುದಾಯೆದ್ವಾರಿಂ ಫಿರ್ಗಜೆಂತ್ ತಾಣಿಂ ಹಾತಿಂ ಘೆತ್‌ಲ್ಲಾ ಧೊಡ್ಯಾ ಯೋಜನಾ ಪಯ್ಲಿಂ ಏಕ್ ಯೋಜನಾ ಅಶೆಂ ಆಸಾ: “ಕುಟ್ಮಾಕ್ ಏಕ್ ಮುಖೆಲಿ ತಯಾರ್ ಕರ್ಚೊ.” ಆಮ್ಚೊ ಪ್ರತಿವಾದ್ ಅಸೊ ಆಸೊಂಕ್ ಪುರೊ, “ಕುಟ್ಮಾಂತ್ ಬಾಪುಯ್ ಏಕ್ ಮುಖೆಲಿ ಜಾವ್ನ್ ಎದೊಳ್‌ಚ್ ಆಸಾ ನ್ಹಯ್?” ವ್ಹಯ್, ಬಾಯ್ಲೆಕ್ ತೊ ದಾದ್ಲೊ, ಭುರ್ಗ್ಯಾಂಕ್ ತೊ ಪೋಷಕ್, ಘರ್ಮ್ ವ್ಯವಹಾರ್ ತೊ ಚಲಯ್ತಾ. ತಿತ್ಲೆಂ ಮ್ಹಳ್ಳ್ಯಾ ತಕ್ವಣ್, ತೊ ಕುಟ್ಮಾಂತ್ ಆಪ್ಣೆಂಚ್ ಮುಖೆಲಿ ಜಾಲೊ ಮ್ಹಣ್ ಸಾಂಗೊಂಕ್ ಜಾಯ್ನಾ. ವಾಂಜೆಲಾಚ್ಯೆ ದಿಷ್ಟಿನಾ, ಪವಿತ್ರ್ ಸಭೆಚ್ಯಾ ಶ್ವೇತಾಂತ್ ಖರ್ಯಾ ಮುಖೆಲ್ಪಣಾ ಸಂಬಂಧಿಂ ಹೆರ್ ಜಾಯಿತ್ಲೊ ಸಂಗಿ ಆಸಾತ್.

ಪವಿತ್ರ್‌ಸಭೆಚ್ಯೆ ಸುರ್ವೆರ್ ದಿಯಾಕೊನ್ ಮ್ಹಣ್ ಆತಾಂ ಆಮಿ ಆಪಯ್ತಾಂವ್ ತಸಲೆ ಮುಖೆಲಿ ಕ್ರಿಸ್ತಿ ಭಾವಾಡ್ತಾಂ ಮಧೆಂ ಗರ್ಜ್ ಪಡ್‌ಲ್ಲಾ ವೆಳಾರ್ ಧರ್ಮ್‌ದುತಾಂನಿ ಅಶೆಂ ಮ್ಹಳೆಂ, “ತುಮ್ಚೆ ಮಧೆಂ ಲೋಕ್ ಮಾನ್ತಾ ತಸಲೆ, ಸಾಂಗಾತಾಚ್ ಪವಿತ್ರ್ ಅತ್ಮಾನ್ ಆನಿ ಜಾಣ್ವಾಯೆನ್ ಭರ್ಲೆಲೆ ಸಾತ್ ಜಣ್ ವಿಂಚುನ್ ಕಾಡಾ. (ಧ. ಕೃತ್ಯಾಂ 6:3) ಹಾಂಗಾಸರ್ ಏಕ್ ಕ್ರಿಸ್ತಿ ಕುಟ್ಮಾಮ್ ಚಲವ್ನ್ ವ್ಹರ್ಚೆಂ ಕಾಮ್, ಏಕ್ ಮಿಸಾಂವ್ ಕರುಂಕ್ ಆಸಾ. ಅತ್ಮಿಕ್ ವರ್ಗಾಚಿ ಜಾಣ್ವಾಯ್ ಆಸಾ ತಸಲೊ ವ್ಯಕ್ತಿ ಹಾಂಕಾಂ ಗರ್ಜ್ ಆಸಾ. ಜಾಯಿತ್ತೆ ಬಾಪುಯ್ ಜೋಡ್ನ್ ಹಾಡ್ತಾತ್, ಘರ್ಜ್ಯಾ ಮನ್ಶಾಂಚೆಂ ಪೋಷಣ್ ಕರ್ತಾತ್, ವ್ಯವಹಾರ್ ಚಲಯ್ತಾತ್. ಪುಣ್ ಜಾಯಿತ್ತಾ ಘರಾಂನಿ ಧಾರ್ಮಿಕ್ ಆನಿ ಅತ್ಮಿಕ್ ಸಂಗಿಂನಿ ತೆಚ್ ಗಯ್ ಹಾಜರ್. ಕುಟ್ಮಾಚೆಂ ಮಾಗ್ಣೆ ಜಾಲ್ಯಾ ಉಪ್ರಾಂತ್‌ಚ್ ತಾಣೆ ಘರಾ ಯೆಂವ್ಚೆಂ, ವಾಡ್ಯಾ ಜಮಾತಿರ್ ಹಾಜರ್ ನಾಂತ್, ರೆತಿರೆಕ್ ಯೇಂವ್ಕ್ ಪಾವ್ತಾ ನಾ, ಅಸಲೆ ವ್ಯಕ್ತಿಕ್ ಕ್ರಿಸ್ತಿ ಕುಟ್ಮಾಚೊ ಮುಖೆಲಿ ಮ್ಹಳೆಂ ಸ್ಥಾನ್ ತುಂ ಖಿಂಚ್ಚಾ ಆಧಾರಾನ್ ದಿತಾಯ್? ಸಮಾಜೆಂತ್ ಚಾಲು ಆಸಾ ತೆ ಚೆರಾಲ್ ರೂಢಿ ಪ್ರಕಾರ್ ಬಾಪುಯ್ ಘರಾಂತ್ ವ್ಹಡಿಲ್, ವ್ಹಡಿಲ್ ಜಾವ್ನ್ ಆಸ್ಚ್ಯಾಕ್, ಕ್ರಿಸ್ತಿ ಕುಟ್ಮಾಚೊ ಮುಖೆಲಿ ಮ್ಹಣ್ಚ್ಯಾಕ್ ಮಸ್ತ್ ತಫಾವತ್ ಆಸಾ.

ದೆವಾಚ್ಯೆ ಪರ್ಜೆ ಮಧೆಂ ಆದಿಂಧಾವ್ನ್ ಮುಖೆಲ್ಯಾಂಕ್ ಏಕ್ ಮಹತ್ವ್ ಆಸ್‌ಲ್ಲೆಂ. ಹ್ಯಾ



ಮುಖೆಲ್ಯಾಂಕ್ ಸಾಮಾನ್ಯ ಜಾವ್ನ್ ಗೊವ್ಳಿ ಮ್ಹಳ್ಳಾ ನಾಂವಾನ್ ಉಲೊ ಕರ್ತಾಲೆ. ಅಶೆಂ ಆಮಿ ಬರ್ಯಾ ಗೊವ್ಳಾವಿಶಿಂ ಆನಿ ಪಾಡ್ ಗೊವ್ಳಾವಿಶಿಂ ಆಯ್ಕಾತಾಂವ್. “ಆಪ್ಣಾಕ್‌ಚ್ ಪೊಸ್ತಾತ್ ತ್ಯಾ ಇಸ್ರಾಯೆಲಾಚ್ಯಾ ಗೊವ್ಳಾಂಚೆಂ ಕಟಾ!” ಮ್ಹಣ್ತಾ ಎಜೆಕೀಯೆಲ್ ಪ್ರವಾದಿ (34:2) ತ್ಯಾಚ್ ಅಧ್ಯಾಯಾಂತ್ ಮುಖಾರ್ ಆಮಿ ಆಯ್ಕಾತಾಂವ್, ಸರ್ವೆಸ್ಪರ್ ದೇವ್ ಅಶೆಂ ಮ್ಹಣ್ತಾ ಹಾಂವ್‌ಚ್ ಮ್ಹಜ್ಯಾ ಬೊಕ್ಟಾಂಕ್ ಸೊಧುನ್ ವೈತಲೊಂ ಆನಿ ತಾಚಿ ಜತನ್‌ಯೀ ಘೆತಲೊಂ” (34:11) ಮುಖ್ಲ್ಯಾ ವಾಕ್ಯಾಂನಿ ಬರ್ಯಾ ಗೊವ್ಳಾಚಿಂ ಲಕ್ಷಣಾಂ ಕಸಲಿಂ ಮ್ಹಣ್ ಆಮ್ಕಾಂ ವಾಚುಂಕ್ ಮೆಳ್ತಾ.

ಪರ್ನ್ಯಾ ಸೊಲ್ವಾಂತ್ ಇಸ್ರಾಯೆಲ್ ಪರ್ಜೆ ಮಧೆಂ ಆಸ್‌ಲ್ಲೆಪರಿಂ, ನವ್ಯಾ ಸೊಲ್ವಾಚ್ಯಾ ಕಾಳಾರ್ ಪವಿತ್ರ್ ಸಭೆಂತ್ ಮುಖೆಲ್ಯಾಂಕ್ ಏಕ್ ಮಹತ್ವಾಚೆಂ ಸ್ಥಾನ್ ಆಸಾ. ಹಾಂಗಾ ಮುಖೆಲಿ ಜಾವ್ನ್ ಆಸಾತ್ ಪಾಪಾ ಸಾಯ್ಸ್, ಗೊವ್ಳಿಕ್ ಬಾಪ್, ಯಾಜಕ್ ಆನಿ ಸರ್ವ್ ಧಾರ್ಮಿಕ್, ಸಾರ್ವತ್ರಿಕ್ ಹಂತಾರ್ ಹಾಣೆ ಪವಿತ್ರ್ ಸಭೆಂತ್ ಮುಖೆಲ್ಪಣ್ ವಯ್ಲೆಲ್ಲೆಂ ಆಸಾ. ಪವಿತ್ರ್ ಸಭೆಂತ್ ತೆ ಮುಖೆಲಿ ಮ್ಹಣ್ ಸರ್ವಾಂನಿ ಮಾನುನ್ ಘೆತಲ್ಲೆಂಯಿ ಆಸಾ. ಲಾಯಿಕ್ ಮನ್ಶಾಂ ಮಧೆಂ ಆಮ್ಚೆ ದಿಯೆಸೆಜಿಂತ್ ಗುರ್ಕಾರ್ ಮ್ಹಳ್ಳಾ ಸ್ಥಾನಾ ಪರ್ಯಾಂತ್ ಮುಖೆಲಿ ಮ್ಹಳ್ಳೆಂ ನಾಂವ್ ಆಮಿ ದಿಲಾಂ. ತೆಂ ಭಾರಿಚ್ ಬರೆಂ.

ಆತಾಂ ಲ್ಹಾನ್ ಸಮುದಾಯೆಚೆಂ ದೆಣೆ ಫಿರ್ಗಜಾಂನಿ ವ್ಹಾಳೊಂಕ್ ಸುರು ಜಾಲ್ಯಾ ಉಪ್ರಾಂತ್ ಲಾಯಿಕಾ ಮಧೆಂಯೀ ಜಾಯಿತ್ತೆ ಮುಖೆಲಿ ಜಾಂವ್ಕ್ ಸಾಧ್ಯ್ ಆಸಾ ಮ್ಹಳ್ಳೆಂ ಸತ್ ವಯ್ ಪಡ್ಲಾಂ. ತೆಂ ಸತ್, ತಿ ಆಲೋಚನ್ ಜಾಯಿತ್ತಾ ಮಾಪಾನ್ ಜ್ಯಾರಿ ಜಾವ್ನ್ ಆಯ್ಲಾ. ಹೆ ದಿಶೆನ್ ಪಾಂಚ್ ಘರಾಂಕ್ ಏಕ್ ಮುಖೆಲಿ ವಾ ಪ್ರೇರಕ್ ಮ್ಹಳ್ಳೆಂ ಉತಾರ್‌ಯೀ ಆಮಿ ಆಯ್ಕಾತಾಂವ್. ಹೆಂ ಪೊಂತ್ ಮುಖಾರ್ ಯೇವ್ನ್ ಆತಾಂ ಕುಟ್ಮಾಚ್ಯಾ ಹಂತಾರ್ ಸಯ್ತ್ ಆಯ್ಲಾಂಶೆಂ ದಿಸ್ತಾ. ಅಶೆಂ ಆಯ್ಲಾ ಏಕ್ ನವೊ ವಿಷಯ್, ಏಕ್ ನವೆಂ ಯೋಜನ್ “ಕುಟ್ಮಾಕ್ ಏಕ್ ಮುಖೆಲಿ.” ಕ್ರಿಸ್ತಿ ಜಿಣಿಯೆಚ್ಕೆ ದಿಷ್ಟಿನ್ ಹೆಂ ಯೋಜನ್ ಬೋವ್ ಚಡ್ ಬರೆಂ ಆನಿ ಮಾನುನ್ ಘೆಂವ್ಚೆ ತಸಲೆಂ. ತರ್ ಘರ್ಚೊ ವ್ಹಡಿಲ್ ಜಾವ್ನ್ ಅಸ್ಲಲ್ಯಾಂಕ್ ಕ್ರಿಸ್ತಿ ಕುಟ್ಮಾಚೊ ಮುಖೆಲಿ ಕರ್ಚೆಂ ಹೆಂ ಯೋಜನ್. ಸ್ತ್ರೀಯಾಂನಿ ಕ್ರಿಸ್ತಿ ಕುಟ್ಮಾಚೊ ಮುಖೆಲಿ ಜಾವ್ತಾ.



## 25. ಹಾಂವ್ ಮಂಗ್ಗುರಿ ಕ್ರಿಸ್ತಾಂವ್

7-8 ಭುರ್ಗಿಂ ಆಸ್‌ಲ್ಲ್ಯಾ ಕುಟ್ಮಾಂತ್ ಆಮ್ಚೆ ಸಂಸ್ಕೃತೆ ಪ್ರಕಾರ್ ಮಾಲ್ವಡ್ಯಾಕ್ ಏಕ್ ಪ್ರತ್ಯೇಕ್ ಸ್ಥಾನ್ ಆಸಾ. ಸ್ಥಾನ್ ಮ್ಹಳ್ಳಾರ್ ಚಡಿತ್ ಏಕ್ ಜವಾಬ್ದಾರಿ. ಅಪ್ಲಾಚ್ಯಾ ಲ್ಹಾನ್ ಭಾವಾಂ-ಭಯ್ಣಾಂಚೆಂ ಶಿಕಪ್ ಬರ್ಯಾ ಥರಾನ್ ಜಾಯ್ತಿಂ, ತಾಂಕಾಂ ಬರೊ ಫುಡಾರ್ ದಿಂವ್ಚ್ಯಾಂತ್ ಮಾಲ್ವಡ್ಯಾ ಪುತಾ ವಾ ಧುವೆಥಂಯ್ ಅಸಲಿ ಏಕ್ ಪ್ರಜ್ಞಾ ಆಸ್ತಾ. ತ್ಯೆಚ್ ದಿಷ್ಟಿನ್ ಆನಿ ತಸಲ್ಯಾಚ್ ಮನೋಭಾವಾನ್ ಆತ್ಮಿಕ್ ಜಿಣಿಯೆಕ್ ಸಂಬಂಧ್ ಜಾವ್ನ್ 'ಹಾಂವ್ ಏಕ್ ಮಂಗ್ಗುರಿ ಕ್ರಿಸ್ತಾಂವ್' ಮ್ಹಳ್ಳಿ ಪ್ರಜ್ಞಾ ಹಾಂಗಾಸರ್ ದಿಲ್ಯಾ. ಅ. ಮಾ. ದೊ. ರೊಬರ್ಟ್ ಮಿರಾಂದಾ ಹಾಂಚ್ಯಾ ಕೊನ್ನೆಕ್ರಾಸಾಂವಾ ಸಂಬಂಧಿಂ ಹಿಂ ಚಿಂತ್ನಾಂ ಹಾಂಗಾಸರ್ ದಿಲ್ಯಾಂತ್.

ಮಂಗ್ಗುರ್ ದಿಯೆಸೆಜಿಕ್ ಏಕ್ ಲಾಂಬ್ ಚರಿತ್ರಾ ಆಸಾ. ಶ್ರೀರಂಗಪಟ್ಟಾಂತ್ ಭಾವಾಡ್ತಾಕ್ ಲಾಗುನ್ ಬಂಧಡೆಚೊ ಅನ್ಬೋಗ್ ಜೊಡ್ನ್, ಉಪ್ರಾಂತ್ ಸುಟ್ಕಾ ಮೆಳೊನ್, ಅಧಿಕೃತ್ ಥರಾನ್ ಮ್ಹಳ್ಳೆಪರಿಂ ಆಮ್ಚ್ಯಾ ಪುರ್ವಜಾಂನಿ ವಾಂಚೆಲಾಕ್ ಸಾಕ್ಸ್ ದಿಲ್ಯಾ. ತಸಲೆ ವೀರ್ ಕ್ರಿಸ್ತಿ ಪರ್ದೆಥಾವ್ನ್ ಉದೆವ್ನ್ ಆಯಿಲ್ಲಿ ಹಿ ಮಂಗ್ಗುರಿ ಕ್ರಿಸ್ತಾಂವ್ ಪರ್ಯಾ. ಮಂಗ್ಗುರ್ ದಿಯೆಸೆಜಿಥಾವ್ನ್ ಪ್ರಸ್ತುತ್ 29 ಗೊವ್ಳಿಕ್ ಬಾಪ್ ಆಸಾತ್ ಮ್ಹಣ್ ಆಮಿ ಆಯ್ಕಾತಾಂವ್. ದ್ವಿಶತಮಾನೋತ್ಸವ್ ಆನಿ ತ್ರಿಶತಮಾನೋತ್ಸವ್ ಆಚರಣ್ ಕೆಲ್ಲೊ ಫಿರ್ಗಜೊ ಆಮ್ಚೆ ಮಧೆಂ ಆಸಾತ್. ಮಂಗ್ಗುರ್ ದಿಯೆಸೆಜಿಥಾವ್ನ್ ಫುಲೊನ್ ಆಯಿಲ್ಲಿಂ ದೇವ್ ಆಪ್ಲಿಂ ಆಖ್ಯಾ ಭಾರತಾಂತ್ ಆನಿ ಹೆರ್ ದೇಶಾಂನಿ ಧಾರ್ಮಿಕ್ ಸೆವಾ ದೀವ್ನ್ ಆಸಾತ್. ಲೊಕಾ ಮುಖಾರ್ ಮಂಗ್ಗುರ್ಚ್ಯಾ ಧಾರ್ಮಿಕಾಂನಿ ಸಮರ್ಪಿತ್ ಜಿಣಿಯೆ ಲಕ್ಷಣಾಕ್ ಏಕ್ ಪ್ರತ್ಯೇಕ್ ನಾಂವ್ ಜೊಡ್ಲಾಂ ಮ್ಹಣ್ ಸಾಂಗ್ಲ್ಯಾರ್ ಚೊಕ್ ಜಾಯ್ತಿನಾ. ಹ್ಯಾ ವರ್ಗಾಚೊ ಜಾಯಿತ್ತೊ ಹೆರ್ ಸಂಗಿ ಜಮೊ ಕೆಲ್ಯಾರ್, ಮಂಗ್ಗುರಿ ಕ್ರಿಸ್ತಾಂವ್ ಜಾವ್ನ್ ಹಾಂವೆ ಮ್ಹಜಿಚ್ ವಳಕ್ ಧರ್ವ್ಯಾಂತ್ ಏಕ್ ವಿಶಿಷ್ಟ್ ಆಪವ್ಣೆ ಲಿಪೊನ್ ಆಸಾ ಮ್ಹಣ್ ಸಾಂಗ್ತಾ. ದೆಕುನ್ ಹಾಂವೆ, ಹಾಂವ್ ಕ್ರಿಸ್ತಾಂವ್ ಮ್ಹಣ್ ವಳ್ಕಾತಾನಾ, ಹಾಂವ್ ಏಕ್ ಮಂಗ್ಗುರಿ ಕ್ರಿಸ್ತಾಂವ್ ಮ್ಹಣ್ ವಳ್ಕೊಂಚೆಂ ಧಾರ್ಮಿಕ್ ಥರಾನ್ ಉಪ್ಕಾರಾಕ್ ಪಡ್ತಾ.

ಕ್ರಿಸ್ತಿ ಭಾವಾಡ್ತಾ ಸಂಬಂಧಿಂ, ಆಪವ್ಣೆ ಮ್ಹಳ್ಳಿ ಏಕ್ ಮೊಲಾದಿಕ್ ವಸ್ತ್ ಆಸಾ. ಸಾಂ ಪಾವ್ಲುಕ್ ಘೊಡ್ಯಾರ್ಥಾವ್ನ್ ಸಕ್ತಾ ಲೊಟುನ್ ಫಾಲೊ ಜಾವ್ನ್ ದೆವಾಚೆಂ ಆಪವ್ಣೆ ಆಯ್ಲೆಂ. ಲೆವಿಕ್ ಅಪ್ಲಾಚಿ ಸದಾಂಚಿ ವೃತ್ತಿ ಕರ್ನ್ ಆಸ್ತಾನಾ, ಮ್ಹಳ್ಳಾರ್ ಸುಂಕಾಕಾಟ್ಯಾರ್ ಬಸೊನ್ ಅಸ್ಲಲ್ಯಾಕ್,

ದೇವಾಚೆಂ ಆಪವ್ಣೆ ಆಯ್ಲೆಂ. ಕೊಣ್‌ಎಕಾ ತರ್ನಾಚ್ಯಾಕ್ ದೇವ್ ಆಪವ್ಣೆ ಶಿಬಿರಾಂತ್ ಪಾತ್ರ್ ಘೆತ್‌ಲ್ಲ್ಯಾ ವೆಳಾರ್ ಯೆತಾ. ಮ್ಹಳ್ಯಾರ್ ವೆವೆಗ್ಳ್ಯಾ ಥರಾಂನಿ ದೇವಾಚೆಂ ಆಪವ್ಣೆ ಯೆವ್ಣೆತಾ ಮ್ಹಣ್ ಜಾಲೆಂ. ಹಾಂಗಾ ಆಸಾ ತ್ಯಾಚ್ ಆಪವ್ಣ್ಯಾಚೆಂ ಆನೇಕ್ ದಾರ್; ಹಾಂವ್ ಏಕ್ ಮಂಗ್ಳುರಿ ಕ್ರಿಸ್ತಾಂವ್. ದೇವಾಚೆಚ್ ದಿಷ್ಟಿನ್ ಮಂಗ್ಳುರಿ ಕ್ರಿಸ್ತಾಂವ್ ಜಾವ್ನ್ ಆಸ್ಲೆಂ ಮ್ಹಳ್ಯಾರ್ ಧಾರ್ಮಿಕ್ ದಿಷ್ಟಿನ್ ಏಕ್ ವಿಶಿಷ್ಟ್ ದೆಣೆ ವ್ಹಯ್ ತರ್, ಹಾಂವೆ ತೆಂ ಮಾನುನ್ ಘೆಂವ್ಕ್ ಕಿತ್ಯಾಕ್ ನೆಗಾರ್ ಕರಿಜಾಯ್? ಹೆಂ ಹಾಂವೆ ಲೆಖ್ಚೆಂ ಮ್ಹಜಿ ವ್ಹಡ್ವಿಕಾಯ್ ಲೆಖ್ಚ್ಯಾಕ್ ನ್ಹಯ್, ದೇವಾ ಮುಖಾರ್ ಮ್ಹಜಿ ಚಡಿತ್ ಜವಾಬ್ದಾರಿ ವೆಳ್ಳೊನ್ ಘೆಂವ್ಚ್ಯಾಕ್, 'ಕುಟ್ಮಾಂತ್ ಹಾಂವ್ ಮಾಲ್ಪಡೊ' ಮ್ಹಣ್ತಾತ್ ತಶೆಂ. ಸಗ್ಳ್ಯಾ ಕರ್ನಾಟಕಾಚ್ಯಾ ಹಂತಾರ್, ಆಮ್ಕಾಂ ಮಂಗ್ಳುರಿ ಕ್ರಿಸ್ತಾಂವಾಂಕ್ ಏಖ್ ವಿಶಿಷ್ಟ್ ಜವಾಬ್ದಾರಿ ಆಸಾ ಮ್ಹಣ್ ಜಾಯಿತ್ಲ್ಯಾ ಖುಣಾಂ ಮುಖಾಂತ್ ದೇವಾನ್ ದಾಖವ್ನ್ ದಿಲಾಂ.

ಕ್ರಿಸ್ತಿ ಜಿಣಿಯೆ ಸಂಬಂಧಿಂ, ಹಾಂಗಾ ಮಂಗ್ಳುರ್ ದಿಯೆಸೆಜಿಂತ್ ಬರೊ ಹವೊ ಆಸಾ. ಹಾಂಗಾ ಫಿರ್ಗಜಾಂನಿ ಕ್ರಿಸ್ತಿ ಜೀವನ್ ಜಿವಾಳ್ ಆಸಾ. ಧಾರ್ಮಿಕಾಂಚೆಂ ಮುಖೆಲ್‌ಪಣ್ ಬರೆಂಚ್ ಆಸಾ. ಸಂಘ್-ಸಂಸ್ಥೆ ಕಾರ್ಯಾಳ್ ಆಸಾತ್. ಲಾಯಿಕ್ ಮುಖೆಲ್ಯಾಂಚೊ ಸಂಖೊ ಚಡೊನ್‌ಚ್ ಆಯ್ಲಾ. ಥೊಡ್ಯಾ ವರ್ಸಾಂ ಪಯ್ಲೆಂ ಕರುಂಕ್ ಆಸ್ಚ್ಯಾ ಮಿಸಾಂವಾ ಸಂಬಂಧಿಂ ಆಮಿ ಆಯ್ಕೊಂಚಿಂ ಆಸ್‌ಲ್ಲಿಂ ನಾಂವಾಂ-ಪಾದ್ರ್ಯಾಬ್, ಸಿಸ್ಟರ್, ಬ್ರದರ್. ಹ್ಯಾ ದಿಸಾಂನಿ ಹ್ಯಾ ನಾಂವಾಂ ಬರಾಬರ್ ಆಮ್ಕಾಂ ಆಯ್ಕೊಂಕ್ ಮೆಳ್ತಾತ್ ನಾಂವಾಂ- ಗುರ್ಕಾರ್, ಸಂಯೋಜಕ್-ಪ್ರೇರಕ್ ಆನಿ ಹಿಂ ನಾಂವಾಂ ಚಡಾವತ್ ಮಾಪಾನ್ ಲಾಯಿಕ್ ಭಾವಾಡ್ಪಾಂ ಮಧೆಂ ಆಸಾತ್. ಆತಾಂ ಆಮ್ಕಾಂ ಕೊಂಕ್ಣಿ ಭಾಶೆನ್ ಪವಿತ್ರ್ ಪುಸ್ತಕ್ ಆಸಾ. ಅಸಲ್ಯಾ ಬರೈ ಭರಾಯ್ಕೆಕ್ ಪೂರಕ್ ಜಾವ್ನಾಸ್ಚ್ಯಾ ಧಾರ್ಮಿಕ್ ಹವ್ಯಾಂತ್ ಹಾಂವ್ ಜಿಯೆವ್ನ್ ಆಸಾಂ. ಭಲಾಯ್ಕಿ ಬರಿ ಆಸ್ಲಲ್ಯಾಂಕ್ ಕಾಮ್ ಕರುಂಕ್ ಚಡ್ ಕಾಯ್ದೊ ಆಸಾ, ದೆಕುನ್ ಹಾಂವೆ ಮ್ಹಾಕಾಚ್ ವೆಳ್ಳೊಂಚೆಂ- 'ಹಾಂವ್ ಏಕ್ ಮಂಗ್ಳುರಿ ಕ್ರಿಸ್ತಾಂವ್.'



## 26. ಕಾಮ್-ಕಾಜಾರ್-ಕಾರ್

ಕಾಜಾರಾ ಸಂಬಂಧಿಂ ಫಿರ್ದಜೆಂತ್ ಯಾಜಕಾಥಾವ್ನ್ ಹೊಕ್ಲೆಕ್-ನೊವ್ರಾಕ್ ಸಾಮಾನ್ಯ್ ಎಕಾ ಥರಾಚಿ ಶಿಕವ್ಣ್ ಆಸ್ತಾ. ತ್ಯಾ ಸಂದರ್ಭಾರ್, 'ತುಂ ಕಿತ್ಯಾಕ್ ಕಾಜಾರ್ ಜಾತಾಯ್?' ಮ್ಹಣ್ ವಿಚಾರ್ಲೆಲ್ಯಾ ವೆಳಾರ್ ಸಾರ್ಕಿ ಜಾಪ್ ತಯಾರ್ ಆಸಲ್ಲೆ ದಾಖ್ಲೆ ಬಾರಿಚ್ ಉಣೆ. ಜಾಯ್ತೆ ವಿಷಯ್ ಮುಖಾರ್ ದವರ್ಲೆಲ್ಯಾ ಉಪ್ರಾಂತ್ ಕಾಂಯ್ ಇಲ್ಲಿ ಜಾಪ್ ಯೆತಾ. ಥೈಲಿ ಘೆವ್ನ್ ಬಾಜಾರಾಕ್ ವ್ಹೆಚ್ಕೆ ವ್ಯಕ್ತಿಲಾಗಿಂ, 'ತುಂ ಕಿತ್ಯಾಕ್ ಬಾಜಾರಾಕ್ ವ್ಹೆತಾಯ್?' ಮ್ಹಣ್ ತುಂ ವಿಚಾರ್ತಾಯ್, ತೆದ್ನಾ ಜಾಪ್ ತಯಾರ್ ಆಸ್ತಾ. ಮನ್ಯಾ ಜಿಣ್ಯೆಂತ್ ಏಕ್ ವ್ಹಡ್ ಚೂಕ್ ಅಶಿ ಘಡ್ತಾ. ಜಿಣ್ಯೆಂತ್ ಭಾಯ್ಣೆ ರಿತಿಂತ್ ತಿತ್ಲೆಂ ಮಹತ್ವ್ ದಿಂವ್ಚೆ ಖಿಂಚ್ಕೆಯ್ ಎಕೆ ಸಂಗಿವಿಶಿಂ 'ತುಂ ತೆಂ ಕಿತ್ಯಾಕ್ ಕರ್ತಾಯ್?' ಮ್ಹಣ್ ಸವಾಲ್ ವಿಚಾರ್ಲೆಲ್ಯಾ ವೆಳಾರ್ ಸ್ಪಷ್ಟ್ ಜಾಪ್ ಆಸಾನಾ. ಸಕ್ಕಡ್‌ಯೀ ಕರ್ತಾತ್; ಸಮಾಜೆಂತ್ ತೆಂ ಜಾಂವ್ಕ್ ಚ್ ಆಸಲ್ಲೆಂ. ಇತ್ಲೆಂಚ್ ಚಿಂತಪ್ ಮತಿಂತ್ ದವರ್ನ್ ಆಮಿ ಜಿಯೆತಾಂವ್ ತೆದ್ನಾ, ಚಡ್ ಸೂಕ್ಷ್ಮ್ ಸ್ವಭಾವಾಚೊ ಬರೊ ಸಂಗಿ ಜಿಣ್ಯೆಂತ್ ಮೆಳ್ಳೊ ಆಸಾತ್, ತೊ ಆಮ್ಕಾಂ ಚುಕ್ತಾತ್.

ಮ್ಹಜೆಂ ಶಿಕಾಪ್ ಸಂಪವ್ನ್ ಧಾ ಮಹಿನೆ ಜಾಲೆ. ಕಾಂಯ್ ಕಾಮ್ ಮೆಳ್ಳೊಂಕ್‌ನಾ. ಕಾಮಾಚ್ಕೆ ಸೊದ್ಲೆರ್ ಆಸಾಂ. ಕಾಮ್ ಮೆಳ್ಳೆಂ; ಉಪ್ರಾಂತ್ ಕಿತೆಂ? ಬರೆಂ ಚೆಡುಂ ಪಳೆವ್ನ್ ಕಾಜಾರ್ ಜಾಂವ್ಚೆಂ. ಕಾಜಾರ್ ಜಾಲೆಂ; ಉಪ್ರಾಂತ್ ಕಿತೆಂ? ದೆವಾನ್ ತಾಂಕ್ ದಿಲ್ಯಾರ್ ಏಕ್ ಕಾರ್ ಕಾಣ್ಲೆಜಾಯ್. ಜಿಣ್ಯೆಂತ್ ಕಿತೆಂ ಕರುಂಕ್ ಆಸಾ ಮ್ಹಣ್ ಮತಿಂತ್ ಆಸ್ಚ್ಯಾ ತ್ಯಾ ಸವಾಲಾಕ್, ಸಾಮಾನ್ಯ್ ಜಾವ್ನ್ ಮನಿಸ್ ಹ್ಯಾ ಥರಾನ್ ಚಿಂತುನ್ ಆಸ್ತಾತ್, ಆಲೋಚನ್ ಕರ್ನ್ ಆಸ್ತಾತ್. ಸಮಾಜಿಕ್ ಜಿಣ್ಯೆಂತ್ ಜೆರಾಲ್ ವಾತಾವರಣ್ ಹ್ಯಾ ಪ್ರಕಾರ್ ಯೆದೊಳ್ ರುತಾ ಕೆಲ್ಲೆಂ ಆಸಾ, ಹ್ಯೊ ಸಂಗಿ ಜಿಣ್ಯೆಕ್ ಏಕ್ ದಿಶಾ ಜಾವ್ನ್ ಆಮಿ ಘೆತಾಂವ್. ತೈ ದಿಶೆನ್ ಆಮ್ಚೆಂ ಸಾಧನ್ ಚಲ್ತಾ.

ಜೆಜು ಮ್ಹಣ್ತಾ, 'ತುಮ್ಚೊ ಮೋಗ್ ಕರ್ತಲ್ಯಾಂಚೊ ಮಾತ್ರ್ ತುಮಿ ಮೋಗ್ ಕರ್ಚೊ ಜಾಲ್ಯಾರ್, ಕಿತೆಂ ಪ್ರತಿಫಳ್ ತುಮ್ಕಾಂ ಮೆಳಾತ್ ಮ್ಹಣ್ ತುಮಿ ಚಿಂತಾತ್? ತಿತ್ಲೆಂ ಸುಂಕಾಗಾರ್‌ಯೀ ಕರ್ತಾತ್ ನ್ಹಯ್? ತುಮ್ಚ್ಯಾ ಭಾವಾಂಕ್ ಮಾತ್ರ್ ತುಮಿ ಸಲಾಮ್ ಕರ್ತಾತ್ ಜಾಲ್ಯಾರ್ ಹೆರಾಂ ಪ್ರಾಸ್ ಕಿತೆಂ ವ್ಹರ್ತೆಂ ತುಮಿ ಕೆಲ್ಲೆಂಪರಿಂ ಜಾಲೆಂ? ಅನ್‌ಭಾವಾಡ್ತಿ ಲೆಗುನ್ ತಿತ್ಲೆಂ ಕರ್ತಾತ್ ನ್ಹಯ್‌ಗೀ?' (ಮಾತೆವ್ 5:46-47) ವಾಂಜೆಲಾಚ್ಯಾ ಹ್ಯಾ ಉಜ್ವಾಡಾನ್ ಚಿಂತಪ್ ಆಟಯ್ಲೆಂ



ಜಾಲ್ಯಾರ್ ಆಮಿ ಕ್ರೀಸ್ತಿ ಭಾವಾಡ್ತಾನಿ ಕಾಮ್-ಕಾಜಾರ್-ಕಾರ್ ಹೈ ದಿಶೆನ್ ಚಿಂತ್ಲ್ಯಾರ್, ಜಿಣ್ಯೆಂತ್ ಹೊ ಸಂಗಿ ಜಾಯ್ ಮ್ಹಣ್ ಮತಿಂತ್ ದವರ್ನ್, ತೊ ಜ್ಯಾರಿ ಕರುಂಕ್ ಸಾಧನ್ ಕೆಲೆಂ ಜಾಲ್ಯಾರ್, ಕಾಂಯ್ ಚೂಕ್ ಜಾತಾ ಮ್ಹಣ್ ನ್ಹಯ್. 'ಅನ್‌ಭಾವಾಡ್ತಿ ಲೆಗುನ್ ತಿತ್ಲೆಂ ಕರ್ತಾತ್ ನ್ಹಯ್! ಹೆಂ ಸವಾಲ್ ಮುಖಾರ್ ಯೆತಾ. ತರ್ ಹಾಂವೆ ಭಾವಾಡ್ತಿ ಮ್ಹಣ್ ನಾಂವ್ ಕಾಣ್ಲೆಲ್ಲೆಂ ಖಿಂಚ್ತ್ಯಾ ಫಾಯ್ದಾಕ್ ಪಡ್ಲೆಂ? ವಾಂಚೆಲಾಚೊ ಉಜ್ವಾಡ್ ಕಾಣ್ಲೆಲ್ಲಾ ಮ್ಹಾಕಾ ಜಿಣ್ಯೆಂತ್ ಮೊಲಾದಿಕ್ ಮ್ಹಳ್ಳಾ ಭಗ್ಲಾನ್, ಕಾಮ್-ಕಾಜಾರ್-ಕಾರ್ ಹೊ ವಸ್ತು ಮಾತ್ರ ದಿಸ್ಲೊ ಜಾಲ್ಯಾರ್, ಹೆರ್ ಕಾಂಯ್ ದಿಷ್ಟಿಕ್ ಪಡೊಂಕ್‌ನಾ ಜಾಲ್ಯಾರ್, ಮ್ಹಜಿ ಕ್ರೀಸ್ತಿ ಜಿಣಿ ಕಿತ್ಯಾಕ್ ಫಾಯ್ದಾಕ್ ಪಡ್ಲಿ ಮ್ಹಳ್ಳೆಂ ಸವಾಲ್ ಮುಖಾರ್ ಯೆತಾ.



## 27. ತುಂ ಕ್ರಿಸ್ತಾಂವ್‌ಗೀ ಮ್ಹಣ್ ದೇವಾನ್ ವಿಚಾರುಂಕ್‌ನಾ!

ಮ್ಹಾಕಾ ಏಕ್ ಸ್ವಪಾಣ್ ಪಡ್ಲೆಂ. ಗುಡ್ಯಾ ಪಲ್ತಡಿ ತ್ಯಾ ವಾಡ್ಯಾಚಿ ಭೆಟ್ ಕರುಂಕ್ ಮ್ಹಣ್ ಸಾಂಚೆರ್‌ಶೆಂ ಹಾಂವ್ ಎಕ್ಸುರೊಚ್ ಚಲೊನ್ ವ್ಹೆತಾಲೊಂ. ಎಕಾಚ್ಯಾಣೆ ದೇವ್ ಮ್ಹಾಕಾ ದಿಷ್ಟಿಕ್ ಪಡ್ಲೊ ಅನಿ ಮ್ಹಜ್ಯಾ ಸಾಂಗಾತಾಚ್ ಚಲೊಂಕ್‌ಲಾಗ್ಲೊ. “ಕಿತೆಂ ಭಾರಿಚ್ ಪುರಾಸಣ್ ಜಾಲ್ಲ್ಯಾಪರಿಂ ದಿಸ್ತಾಯ್” ಮ್ಹಣಾಲೊ ದೇವ್. ವ್ಹಯ್, ತ್ಯಾ ದಿಸಾ ಮ್ಹಾಕಾ ಮಸ್ತ್ ಪುರಾಸಣ್ ಜಾಲ್ಲಿ. ದೇವಾನ್ ಹುಸ್ಕೊ ಉಚಾರ್ಲೊ ತೆಂ ಪಳೆವ್ನ್ ಮ್ಹಾಕಾ ಸಮಧಾನ್ ಭಗ್ಲೆಂ. “ಪಾಯಾಚ್ಯಾ ಬೊಟಾಕ್ ಕಿತೆಂ ಬೆಂಡೇಜ್ ಬಾಂಧ್ಲಾಯ್?” ವಿಚಾರಿ ದೇವ್. ಪರತ್ ದೇವಾನ್ ಮ್ಹಜೆವಿಶಿಂ ಹುಸ್ಕೊ ಉಚಾರ್ಲೊ. ಕಾರಣ್ ಹಾಂವೆ ಸಾಂಗ್ಲೆಂ.

ದೇವ್ ಮ್ಹಳ್ಳ್ಯಾ ತಕ್ಷಣ್ ಮ್ಹಾಕಾ ಉಡಾಸಾಕ್ ಯೆಂವ್ಚೆಂ: ಮೀಸ್, ಮಾಗ್ಲೆ, ಸಾಕ್ರಾಮೆಂತ್, ಭಕ್ತಿಕ್ ಕಾರ್ಯಿಂ, ಪ್ರಾಚಿತ್, ಪುರ್ಯಾಂವ್, ಫೆಸ್ಟ್ ಇತ್ಯಾದಿ. ಹ್ಯಾವಿಶಿಂ ದೇವ್ ಕಾಂಯ್ ಮ್ಹಜೆಲಾಗಿಂ ವಿಚಾರ್ ಕರಿತ್‌ಗಾಯ್ ಮ್ಹಣ್ ಮನಾಭಿತರ್‌ಚ್ ಚಿಂತುನ್ ಆಸ್‌ಲ್ಲೊಂ. ಇಲ್ಲಿಶಿ ಕಾವ್ಲೆಣಿ ಕಾಳ್ಜಾಂತ್ ಭಗ್ತಾಲಿ. ಹಾಂವ್ ಕುರ್ತಾ ನ್ಹೆಸ್‌ಲ್ಲೊಂ. ತುಂ ಪಾದ್ರ್ಯಾಬ್‌ಗೀ ಮ್ಹಣ್ ವಿಚಾರುಂಕ್‌ನಾ. ಮ್ಹಜ್ಯೆಚ್ ವಿಶ್ಯಾಂತ್ ಥೊಡಿ ಖಿಂತ್ ಬೆಜಾರಾಯ್ ಆಸ್‌ಲ್ಲಿ. ಭಿತರ್ಲ್ಯಾ ಭಿತರ್ ಹಾಂವ್ ಕಷ್ಟೊನ್ ಆಸ್‌ಲ್ಲೊಂ. ವಸ್ತೆ ಘರಾಂತ್ಲ್ಯಾ ಕೊಣಾಯ್ಚ್ಯಾ ಗುಮಾನಾಕ್ ಮ್ಹಜೆ ಕಷ್ಟ್ ಯೆಂವ್ಕ್ ನಾತ್‌ಲ್ಲೆ. ಪಾಯಾಂಕ್ ಬೆಂಡೇಜ್ ಬಾಂಧುನ್ ತೀನ್ ದೀಸ್ ಜಾಲ್ಯಾರೀ, ಕೊಣ್ ಎಕ್ಲ್ಯಾನ್‌ಯೀ ಕಿತೆಂ ಜಾಲೆಂ ಮ್ಹಣ್ ವಿಚಾರುಂಕ್‌ನಾತ್‌ಲ್ಲೆಂ. ಮ್ಹಜೆ ಕಷ್ಟ್ ಆಯ್ಕೊಂಕ್ ಕೊಣ್‌ಯೀ ತಯಾರ್ ಆಸ್‌ಲ್ಲ್ಯಾಪರಿಂ ದಿಸೊಂಕ್‌ನಾ. ದೆಕುನ್ ಕೊಣಾಯ್‌ಲಾಗಿಂ ಮ್ಹಜೆ ಕಷ್ಟ್, ಮತಿಚಿ ಬೆಜಾರಾಯ್ ಹಾಂವೆ ಸಾಂಗೊಂಕ್‌ನಾತ್‌ಲ್ಲಿ. ಹ್ಯಾ ಸಕ್ಕಡ್ ಮನ್ಶಾಂಚೆ ಚಾಲಿಕ್ ಏಕ್ ವ್ಹಡ್ ಅಪ್ಪಾದ್ ಮ್ಹಳ್ಳೆಪರಿಂ, ತ್ಯಾ ದಿಸಾ ದೇವ್ ಮ್ಹಜೆಸಂಗಿಂ ಆಯ್ಲೊ. ಪಂದ್ರಾ ಮಿನ್ನುಟಾಂ ಮ್ಹಜೆ ಸಾಂಗಾತಾ ವಾಟ್ಕುರಿ ಜಾವ್ನ್ ತೊ ಚಲ್ಲೊ. ಜಿಣ್ಯೆಂತ್ ಮೀಸ್, ಮಾಗ್ಲೆ, ಸಾಕ್ರಾಮೆಂತ್ ಅಸಲ್ಯಾ ಸಮಡ್ತಿಚ್ಯಾ ಸಂಗ್ತಿಂವಿಶಿಂ ಮ್ಹಜೆಲಾಗಿಂ ದೇವಾನ್ ವಿಚಾರ್ ಕರುಂಕ್‌ನಾ. ಮ್ಹಜೆ ಕಷ್ಟ್, ಬೆಜಾರಾಯ್ ಆನಿ ದುಕಿ ವಿಶ್ಯಾಂತ್‌ಚ್ ತೊ ಉಲಯ್ಲೊ. ಹೆಂ ಸಕ್ಕಡ್ ಏಕ್ ಪೊಜೆಂ ಜಾವ್ನ್ ಹಾಂವ್ ಏಕ್ ವರಸ್‌ಧಾವ್ನ್ ವ್ಹಾವ್ನ್ ಆಸಾಂ. ದೇವ್ ಮ್ಹಾಕಾ ತಿತ್ಲ್ಯಾ ಲಾಗ್ತಿಲ್ಯಾನ್ ವಳ್ಕಾತಾ ಮ್ಹಣ್ ತ್ಯೆ

ಸಾಂಚೆರ್ ಮ್ಹಾಕಾ ಕಳೊನ್ ಆಯ್ಲೆಂ. ಜಿಣ್ಯೆಚ್ಯಾ ಮ್ಹಜ್ಯಾ ಖಾಸ್ಗಿ ಸಂಗಿಂಚೆರ್ ದೆವಾಕ್ ಹುಸ್ಕೊ ಆಸಾ ಮ್ಹಣ್ ತ್ಯಾ ಅನ್ನೋಗಾಂತ್ ಮ್ಹಾಕಾ ಕಳೊನ್ ಆಯ್ಲೆಂ.

ಹಾಂವ್ ಹೈಸ್ಕೂಲಾಕ್ ವ್ಹೆಚೊ ಭುರೊ ಆಸ್ತಾನಾ, ವಿಗಾರ್ ಆಮ್ಚ್ಯಾ ಘರಾ ಆಯಿಲ್ಲೊ ಮ್ಹಾಕಾ ಉಡಾಸ್ ಆಸಾ. ತೊ ಆಮ್ಚೆಲಾಗಿಂ ಉಲಯಿಲ್ಲೊ ಖಿಂಚ್ಯಾ ವಿಶ್ಯಾಂತ್, ತೊ ಮ್ಹಾಕಾ ಉಡಾಸ್ ಆಸಾ. 'ತುಕಾ ಸಕಾಳಿಂಚೆಂ ಮಿಸಾಕ್ ಯೇಂವ್ಕ್ ಕಿತ್ಯಾಕ್ ಜಾಯ್ನಾ? ಕಾಲ್ ದೊತೊರ್ಚಿಕ್ ವೇಳ್ ಕರ್ನ್ ಆಯಿಲ್ಲೆಯ್, ಜನಲಾಂತ್ಲಾನ್ ಹಾಂವ್ ಪಳೆಯಿಲ್ಲೊ ತುಕಾ. ತುಂ ಸಾಂಚೆಚೆಂ ಮಾಗ್ಲೆ ಮ್ಹಣ್ತಾನಾ ತೋಂಡ್ ಉಗ್ತೆಂ ಕರಿನಾಂಯ್ ಮ್ಹಣ್ ತುಜಿ ಅವಯ್ ಮ್ಹಜೆಲಾಗಿಂ ದುರಾಂ ಹಾಡ್ ಆಯಿಲ್ಲಿ...' ತ್ಯಾ ದಿಸಾ ಧಾ ಮಿನುಟಾಂ ವಿಗಾರ್ ಆಮ್ಚ್ಯಾ ಘರಾಂತ್ ಆಸ್ಲೊ. ಸಮಡ್ತಿಕ್ ಸಂಬಂಧಿಂ ಧಾ ಸಂಗಿಂವಿಶಿಂ ತಾಣೆ ಆಮ್ಚೆಲಾಗಿಂ ವಿಚಾರ್ ಕೆಲ್ಲೊ. ತಾಣೆ ವಿಚಾರ್ ಕರ್ಚೆಂ ಸಾರ್ಕೆಂ. ಕಿತ್ಯಾಕ್, ತೊ ದೆವಾಚೊ ಮನಿಸ್. ಅಸಲೊಚ್ ಅನ್ನೋಗ್ ಸುಮಾರ್ ಪಾವ್ಲಿಂ ಮ್ಹಾಕಾ ಜಾಲ್ಲೊ. ದೆವಾಚೊ ಮನಿಸ್ ತಸೊ. ಆತಾಂ ದೇವ್‌ಚ್ ಖುದ್ ಮುಖಾರ್ ಮೆಳ್ತಾನಾ ತ್ಯೆಚ್‌ಪರಿಂ ಮ್ಹಜ್ಯೆ ಜಿಣ್ಯೆಂತ್ ಸಮಡ್ತಿಚ್ಯಾ ಸಂಗಿಂವಿಶಿಂ ವಿಚಾರ್ ಕರ್ತಾ ಮ್ಹಣ್ ಹಾಂವ್ ಚಿಂತ್ಲೆಂ. ಪುಣ್ ತಶೆಂ ಜಾಂವ್ಕ್‌ನಾ.

ಪ್ರಾಯ್ತೆರಿ ಇಸ್ಕೂಲ್ ಕರ್ತಾನಾ ಹಾಂವ್ ಬೊರ್ಡಿಂಗಾಂತ್ ಆಸ್ಲೊಂ. ತೀನ್ ಮಹಿನೆ ಬೊರ್ಡಿಂಗಾಂತ್ ಆಸೊನ್ ದೋನ್ ದಿಸಾಂಚೆ ರಜೆರ್ ಘರಾ ಆಯಿಲ್ಲ್ಯಾ ವೆಳಾರ್ ಮಾಂಯ್ನ್ ವಿಚಾರ್ಲೆಂ ಆಸ್ಲೆಂ, 'ಬೊರ್ಡಿಂಗಾಂತ್ ಸಾರ್ಕೆಂ ಜೆವ್ತಾಯ್‌ಗೀ ನಾ. ಕಾಂಯ್ ಸಿಕ್ ಪಡ್‌ಲ್ಲೊಯ್‌ಗೀ? ಪಾವ್ಲಾಂತ್ ಖೆಳ್ತಾಯ್‌ಗೀ? ಪಿಡಾ ಆಯ್ಲ್ಯಾರ್ ಸಿಸ್ವರಾಕ್ ಸಾಂಗ್ತಾಯ್‌ಗೀ?' ತಶೆಂ ತಿಣೆ ಹುಸ್ಕೊ ಉಚಾರ್ಲೊ ಆಸ್ಲೊ. ತ್ಯಾ ದಿಸಾ ದೆವಾನ್ ಮ್ಹಜೆಲಾಗಿಂ ಉಲಯ್ತಾನಾ ಬೊರ್ಡಿಂಗಾಥಾವ್ನ್ ಘರಾ ಆಯಿಲ್ಲ್ಯಾ ವೆಳಾರ್ ಮ್ಹಜ್ಯೆ ಅವಯ್ನ್ ಮ್ಹಜೆಲಾಗಿಂ ಉಲಯಿಲ್ಲ್ಯಾಚೊ ಉಡಾಸ್ ಆಯ್ಲೊ.



## 28. ಹಾಂವ್ ಮನಿಸ್, ತುಂ ಮನಿಸ್

ಹೆಂ ಪೊಕಾಣ್ ಆಮಿ ಪತ್ರಾಂನಿ ವಾಚ್ತಾಂ:ಎಕಾ ಸರ್ರಸ್‌ವಾಲ್ಕಾಚೊ ವಾಘ್ ಆನಿ ತಶೆಂ ಆಸ್ವೆಲ್ ಮೆಲ್ಲೆ. ಸರ್ರಸಾಂತ್ ತಾಣೆಂ ದೊಗಾಂಯ್ನಿ ಕರ್ಚೆ ಖೆಳ್ ಥೊಡ್ಯಾ ತೆಂಪಾಕ್ ಬಂಧ್ ಪಡ್ಲೆ. ತ್ಯಾ ಖಾತಿರ್ ಸರ್ರಸ್‌ವಾಲ್ಕಾನ್ ದೊಗಾಂ ಮನ್ಶಾಂಕ್ ನಮ್ಕಾರುನ್ ಎಕ್ಲ್ಯಾಕ್ ವಾಘಾಚೆಂ ಆನಿ ಆನ್ಯೆಕ್ಲ್ಯಾಕ್ ಆಸ್ವೆಲಾಚೆಂ ಚಾಂಬ್ಲೆಂ ದಿಲೆಂ. ತಾಂಕಾಂ ಥೊಡಿ ತರ್ವೆತಿ ದಿಲಿ ಆನಿ ಸರ್ರಸಾಂತ್ ವಾಘಾಚೆಂ ಆನಿ ಆಸ್ವೆಲಾಚೆಂ ನಟನ್ ಕರಿಶೆಂ ಕೆಲೆಂ. ಹೊ ಘುಟ್ ಎಕಾಮೆಕಾ ತೆ ನೆಣಾಸ್‌ಲ್ಲೆ. ಅಚಾನಕ್ ಏಕ್ ಚೂಕ್ ಘಡೊನ್ ದೋಗ್‌ಯೀ ಎಕಾಚ್ ಘುಡಾಂತ್ ಪಡ್ಲೆ. 'ಮ್ಹಜೆರ್ ಅನ್ನಾರ್ ಆಯ್ಲೆಂ' ಮ್ಹಣ್ ಆಸ್ವೆಲಾನ್ ಚಿಂತುನ್, ವಾಘಾಲಾಗಿಂ ವಿನತಿ ಕರ್ತಾನಾ, 'ಹಾಂವ್ ಮನಿಸ್, ತುಂವೀ ಮನಿಸ್' ಮ್ಹಳ್ಳೆಂ ಸತ್ ಉಗ್ತಾಡಾಕ್ ಆಯ್ಲೆಂ.

ಹೆಂ ಸನ್ನಿವೇಶ್ ಚಾಲ್ತ್ಯೊ ಜಿಣ್ಯೆಂತ್ ಜಾಯ್ತೆ ಪಾವ್ಪಿಂ ಯೆತಾ. ಖಿಂಚ್ಯಾ ಎಕಾ ವ್ಹಡ್ಲ್ಯಾ ಸಮ್ಮೇಳಾಕ್ ಆಯಿಲ್ಲಾಂನಿ ಎಕಾಮೆಕಾಚಿ ವಳಕ್ ಸಾಂಗ್ಚಿ ಮ್ಹಣ್ ಆಸಾ. ಹಾಂವ್ ಮೆನೆಜರ್, ಹಾಂವ್ ಉದ್ಯಮಿ, ವಿಗಾರ್, ಲೆಕ್ಟರರ್..... ಹ್ಯಾ ನಾಂವಾನ್ ಆಮಿ ಆಮ್ಚಿಚ್ ವಳಕ್ ಕರ್ನ್ ದಿತಾಂವ್. ಹೆರಾಂಕ್‌ಯೀ ತ್ಯೆಚ್ ದಿಷ್ಟಿನ್ ವಿವಿಧ್ ನಾಂವಾಂನಿ ಆಮಿ ವಳ್ಕಾತಾಂವ್. ಭಾಯ್ಲ್ಯಾ ದೊಳ್ಯಾಂಕ್ ದಿಸ್ಚ್ಯಾ ರುಪಾಚ್ಯಾ ಪ್ರಭಾವಾಕ್ ವಳಗ್ ಜಾಲ್ಲೆ ಆಮಿ 'ಸಮವಸ್ತ್ರ' ಭಿತರ್ ಆಸಾ ತೆಂ ಮಹತ್ವಾಚೆಂ ಸತ್ ವಿಸರ್ತಾಂವ್ 'ಹಾಂವ್ ಮನಿಸ್, ತುಂ ಮನಿಸ್.'

ಮನ್ಶಾಂವಿಶಿಂ ಬರಯಿಲ್ಲಿಂ ಆಮ್ಕಾಂ ಕ್ರಿಸ್ತಿ ಭಾವಾಡ್ಲ್ಯಾಂಕ್ ಮೆಳ್ಚಿಂ ಉತ್ರಾಂ ಹಿಂ: 'ಮನ್ಶಾಕ್ ದೆವಾನ್ ಆಪ್ಲ್ಯಾ ಸಾರ್ಕ್ಯಾಚೊ ರಚ್ಲೊ.....

ಮನ್ಶಾಕ್ ಕಿತ್ಲೊ ಮಾನ್ ಫಾವೊ? ಖಿಂಚ್ಯೆ ದಿಷ್ಟಿನ್ ಮನ್ಶಾಕ್ ಮಾನ್ ಆನಿ ಗೌರವ್ ಫಾವೊ? ಹ್ಯಾ ಸವಾಲಾಂಕ್ ವಯ್ರ್ ಉಲ್ಲೇಖ್ ಕೆಲ್ಲ್ಯಾ ಉಗ್ತಾಪಣಾಥಾವ್ನ್ ಆಮಿ ಜಾಪ್ ಜಾಣಾ ಜಾಯ್ನಾಯ್. ಮನ್ಶಾನ್ ನ್ಹೆಸ್‌ಲ್ಲೆ ಮುಸ್ತಾಯ್ಕೆಕ್ ಪ್ರಸ್ತುತ್ ಲೆಕಾವ್ಣೆಂ ಸ್ಥಾನ್ ಆಮಿ ದೀವ್ನ್ ಆಸಾಂವ್. ತೊಂಡಾಚ್ಯೆ ಸೊಭಾಯೆಚೆರ್ ಗುಮಾನ್ ದಿತಾಂವ್. ಅಶೆಂ ಮನ್ಶಾಂ ಮಧೆಂ ಆಮ್ಚ್ಯಾ ಗುಮಾನಾಕ್ ಯೇನಾಸ್ತಾನಾ ಕಿತ್ಲೊ ಪಕ್ಷಪಾತ್ ಕರ್ತಾಂವ್ ಮ್ಹಣ್ ಸಾಂ ಜಾಕೊಬ್ ತಾಚ್ಯಾ ಪತ್ರಾಂತ್ ಆಮ್ಕಾಂ ಜಾಗಯ್ತಾ: 'ಏಕ್ ಗ್ರೇಸ್ತ್ ಮನಿಸ್, ಬರೆಂ ವಸ್ತುರ್ ನ್ಹೆಸುನ್..... ಸಾಂಗಾತಾಚ್ ಪಿಂಜ್ಕರ್ ನ್ಹೆಸ್ಲೊ ಏಕ್ ದುರ್ದಳೊಯ್ ಭಿತರ್ ಸರ್ತಾ....ತುಮ್ಮೊ ಮಧೆಂ ಥರ್



ಕರ್ತಾತ್ ಮ್ಹಣ್ ಜಾಲೆಂ ನ್ಹಯ್?' (ಜಾಕೊಬ್ 2:1-4)

ಮನ್ಶಾಚಿ ಆಸ್ತಿತಾಯ್ ಜಾಯಿತ್ವಾ ದಿಷ್ಟಿಂನಿ ಆಮಿ ಪಳೆವ್ಚೆತ್. ಆಜ್ ಗ್ರೇಸ್ತ್ ಆಸ್ಲೆಲ್ಲೊ ಫಾಲ್ಕಾಂ ಭಿಕಾರಿ ಜಾವ್ಚೆತ್. ಪುಣ್ ತೆದ್ನಾಯ್ ತೊ ಮನಿಸ್ ಆನಿ ಆತಾಂಯ್ ತೊ ಮನಿಸ್. ಮಂತ್ರಿ ಆಸ್ಲೆಲ್ಲೊ ಥೊಡ್ಯಾಚ್ ವರ್ಸಾಂನಿ ಸಾದೊ ಮನಿಸ್ ಜಾತಾ. ತೊ ಮಂತ್ರಿಚ್ ಮ್ಹಣ್ ತಾಕಾ ತುಂವೆ ಮಾನ್ ದಿಲ್ಲೊಯ್ ಜಾಲ್ಯಾರ್, ತಾಕಾ ಆಜ್ ಮಾನ್ ದೀಂವ್ಕ್ ತುಕಾ ಅಡ್ಕಳ್ ಜಾತಾ. ತೊ ಮನಿಸ್ ಮ್ಹಣ್ ಲೆಕುನ್ ಮಾನ್ ದೀಂವ್ಕ್ ಹರ್ಕತ್ ಜಾಯ್ನಾ. 'ಹಾಂವ್ ಮನಿಸ್, ತುಂ ಮನಿಸ್' ಹೆಂ ಸತ್ ಕೆದ್ನಾ ಆಮಿ ಮತಿಂತ್ ಬಳಾದಿಕ್ ಜಾವ್ನ್ ದವರ್ತಾಂವ್, ತೆದ್ನಾ ಮನ್ಶಾ ಮನ್ಶಾ ಮಧೆಂ ಆಮಿ ಬಾಂಧ್ಲ್ಯಾತ್ ತೆ ದೊರೆ ಕೊಸ್ಕೊನ್ ಪಡ್ತಾತ್. ದೇವ್ ವಯ್ರ್ಥಾವ್ನ್ ಆಪ್ಲೆ ಪರ್ದೆಚೆರ್ ದೀಷ್ಟ್ ದವರ್ನ್ ಆಸಾ. ತೊ ತುಕಾ ಮೆನೆಜರ್, ಮೆಸ್ತ್ರಿ, ಮಂತ್ರಿ.....ಮ್ಹಳ್ಳಾ ಬಿರುದಾಖಾಲ್ ವಳ್ಳಾನಾ. ದೆವಾನ್ ರಚ್ಲೆಂ ಮನ್ಶಾಕ್. ದೆವಾನ್ ಮೆನೆಜರಾಂಕ್ ರಚುಂಕ್ ನಾ. ದೆಕುನ್ ತಾಚೆ ಮುಖಾರ್ ಆಮಿ ಸರ್ವ್ ಮನಿಸ್. ಮನಿಸ್ ಮ್ಹಳ್ಳಾಕ್ ಆಮ್ಕಾಂ ತಾಣೆ ಆಪ್ಣಾ ಚಿಂಚ್ ಕರ್ನ್ ಘೆತ್ಲ್ಯಾಂತ್. ದೆಕುನ್ ತ್ಯೆಚ್ ದಿಷ್ಟಿನ್ ಎಕಾಮೆಕಾಕ್ ವಳ್ಕೊಂಚ್ಯಾಂತ್ ಗೂಂಡ್ ಜಾಣ್ವಾಯ್ ಆಸಾ.



## 29. ಆಮಿ ಮ್ಹೊಸ್ ಪೊಸ್ಚಿ ಆನಿ ಆಮಿ ದೂಧ್ ಪಿಯೆಂವ್ಚೆಂ

ತಕ್ಲೆ ವಯ್ರ್ ಫ್ಯಾನ್, ದೊಳ್ಕಾಂ ಮುಖಾರ್ ಟಿ. ವಿ., ಮೆಜಾರ್ ಕಾಫಿ ಆನಿ ಚಿಪ್ಸ್-ಜಿನಿಯೆಂತ್ ಸುಶೆಗಾಯೆಚೊ ಏಕ್ ವೇಳ್ ಅಸೊ. ಫಾಂತ್ಯಾರ್ ಭಂವ್ತಿಂಚೊ ಸಗ್ಳೊ ಸಂಸಾರ್ ಆನಿಕೇ ನಿದೊನ್ ಆಸ್ತಾನಾ ಪಾಂಚ್ ಪೊರಾರ್ ತುಂ ಉಟ್ತಾಯ್, ರಾಂದ್ನಿಚೊ ಉಚೊ ಪೆಟಯ್ತಾಯ್, ಪೆಜೆಕ್ ತಾಂದುಳ್ ಫಾಲ್ತಾಯ್, ರಾಂದ್ವಯ್ ಸುಟಿ ಕರುಂಕ್ ಬಸ್ತಾಯ್-ಜಿನಿಯೆಂತ್ ಜವಾಬ್ದಾರಿ ಪಾಳ್ವಿ ಜಾವ್ನಾಸಾ ಏಕ್ ಸಂಕೇತ್. ಜಿನಿಯೆಂತ್ ಆನಿ ಸರ್ವ್ ಸುಶೆಗ್ ಆಶೆತಾಂವ್. ತ್ಯಾ ಬರಾಬರ್ ಜವಾಬ್ದಾರಿ ಪಾಳುಂಕ್ ಆಸಾ ಮ್ಹಳ್ಳೊ ಉಲೊ ಚ್ಯಾರಾಯ್ ಕುಶಿಂಥಾವ್ನ್ ಕಾನಾಂತ್ ಪಡ್ತಾ. ಸಂಸಾರಾಂತ್ ಮನ್ಯಾ ಜಿವಿತಾಂತ್ ಆಸಾತ್ ತ್ಯೊ ದೋನ್ ಪ್ರಮುಖ್ ಸಂಗಿ ಹ್ಯೊ: ಸುಶೆಗಾಯೆಚಿ ಆಶಾ ಆನಿ ಜವಾಬ್ದಾರೆಚಿ ಜಡಾಯ್. ಹ್ಯಾ ದೋನ್ ಸಂಗಿಂ ಮಧೆಂ ಆಮಿ ಮುಖಾರ್ ಮುಖಾರ್ ವ್ಹೆಚೊಂಕ್ ಜಾಯ್. ತಶೆಂ ಆಸ್ತಾಂ ಹ್ಯಾ ಸಂಬಂಧಿಂ ಮನ್ಯಾಂಚಿ ಪ್ರತಿಕ್ರಿಯಾ ವೆವ್ಗಿ. ಸಮಾಜೆಂತ್ ಮುಖೆಲ್ ಪಣ್ ಘೆತ್ ಲ್ಲಾಂಚೆಂ ದುರ್ದೋಣ್ ಹೆರ್ ಮನ್ಯಾವಿಶಿಂ ಅಶೆಂ ಆಸ್ತಾ: ತಾಂಕಾಂ ದೂಧ್ ಪಿಯೆಂವ್ಕ್ ಜಾಯ್, ಪುಣ್ ಮ್ಹೊಸ್ ಪೊಸುಂಕ್ ನಾಕಾ. ಹೆರಾಂನಿ ಮ್ಹೊಸ್ ಪೊಸುನ್ ದೂಧ್ ತಯಾರ್ ಕರ್ನ್ ದಿಲ್ಯಾರ್ ಪಿಯೆತಾತ್.

ಆಮಿ ಮ್ಹೊಸ್ ಪೊಸ್ಚಿ ಆನಿ ಆಮಿ ದೂಧ್ ಪಿಯೆಂವ್ಚೆಂ, ವಾಡ್ಯಾ ಜಮಾತಿಕ್ ಲಗ್ತಿ ಕರ್ನ್ ಆಮಿ ಉಲಯ್ತಾಂವ್. ವಾಡ್ಯಾ ಜಮಾತಿ ಸಂಬಂಧಿಂ ಥೊಡ್ಯಾಂಚಿ ಪ್ರತಿಕ್ರಿಯಾ ಅಶಿ ಆಸ್ತಾ: 'ಆಮ್ಚ್ಯಾ ವಾಡ್ಯಾಂತ್ ಎಕ್ವಟ್ ನಾ, ವಾಡ್ಯಾ ಜಮಾತ್ ಕಿತ್ಯಾಕ್? ಆಮ್ಚ್ಯಾ ವಾಡ್ಯಾಂತ್ ಖಿಂಚಿಯ್ ಬರೆಂ ಶಿಜಾನಾ. ಹಾಂವ್ ಏಕ್ ದೋನ್ ಪಾವ್ಪಿಂ ಗೆಲೊಂ, ತಾಂಚೆಥಾವ್ನ್ ಮ್ಹಾಕಾ ಕಾಂಯ್ ಫಾಯ್ಡೊ ಮೆಳೊಂಕ್ ನಾ!' ಅಸಲ್ಯಾಂನಿ ಆಪುಣ್ ಜಿಯೆವ್ನ್ ಆಸಾಂ ತ್ಲೆ ಸಮಾಜೆವಿಶಿಂ, ವಾಡ್ಯಾವಿಶಿಂ ಆಪ್ಲೆ ಮತಿಂತ್ಲೆಂ ಚಿತ್ರಣ್ ದೋನ್ ವಿಭಾಗ್ ಕರ್ನ್ ಪಳೆಂವ್ಚೆಂ- ತಿಂ ಆನಿ ಹಾಂವ್. ಹಾಂವ್ ಖೆಳಾಚ್ಯಾ ಎಕಾ ಮಯ್ದಾನಾರ್ ಆಸಾಂ, ತಿಂ ಸಕ್ಕಡ್ ಖೆಳಾಚ್ಯಾ ಆನ್ವೇಶಾ ಮಯ್ದಾನಾರ್ ಆಸಾತ್. 'ತಾಂಚೆಥಾವ್ನ್ ವಾಡ್ಯಾ ಜಮಾತಿಂತ್ ಮ್ಹಾಕಾ ಕಾಂಯ್ ಫಾಯ್ಡೊ ಮೆಳೊಂಕ್ ನಾ. ಹ್ಯೆ ಮ್ಹೊಶಿಥಾವ್ನ್ ಮ್ಹಾಕಾ ಕಾಂಯ್ ದೂಧ್ ಮೆಳೊಂಕ್ ನಾ.' ಮ್ಹೊಸ್ ಕೊಣಾಚಿ? ಆಮ್ಚಿ. ತರ್

ತಾಣೆ ಮ್ಹೊಶಿಚಿ ಚಾಕ್ರಿ ಕರ್ನ್ ದೂಧ್ ತಯಾರ್ ಜಾಲ್ಲ್ಯಾ ಕೂಡ್ಲೆ ಮ್ಹಾಕಾ ತಾಣೆ ಆಪಯ್ಣಾಯ್ ಮ್ಹಳ್ಳೊ ವಾದ್. ಇಸ್ಕೊಲಾಂತ್ ಜಾಲ್ಯಾರ್ ದೋನ್ ವರ್ಗಾಂಚಿಂ ಮನ್ಶಾಂ ಆಸಾತ್. ಶಿಕ್ಷಕ್ ಆನಿ ವಿದ್ಯಾರ್ಥಿ. ತಸಲ್ಯಾ ಸನ್ನಿವೇಶಾಂತ್ ವಿದ್ಯಾರ್ಥಿಂನಿ ದುರ್ರೊಂಕ್ ಅವ್ಕಾಸ್ ಆಸಾ ಮ್ಹಣೊನ್ 'ತಿಂ ಶಿಕ್ಷಕಿಂ ಆಮ್ಕಾಂ ವಿದ್ಯಾರ್ಥಿಂಕ್ ಕಾಂಯ್ ಬರೆಂ ಶಿಕಯ್ಣಾಂತ್.' ಪುಣ್ ವಾಡ್ಪಾಂತ್ ತಶೆಂ ದೋನ್ ವರ್ಗಾಂಚಿಂ ಮನ್ಶಾಂ ನಾಂತ್. ಆಮಿ ಆಮ್ಚ್ಯಾ ವಾಡ್ಪಾಂತ್, ಸಕ್ಡಾಂನಿ ಸಾಂಗಾತಾ ಮೆಳೊನ್ ವಾಡೊ ಬಾಂಧುನ್ ಹಾಡ್ಲೊ. ಹಾಂತುಂ ಹಾಂವ್ ಪಯ್ಲೆಂ ಮೇಟ್ ಘೆತಾಂ. ಉಪ್ರಾಂತ್ ಹೆರಾಂಕೀ ಆಪಯ್ಣಾಂ.

ಕ್ರಿಸ್ತಾಂವ್ ಪಣಾಂತ್ ಪಾಟ್ಲ್ಯಾ ವರ್ಸಾಂನಿ ಕೇಟರಿಂಗ್ ವ್ಯವಸ್ಥಾ ಚಾಲು ಆಸ್ಲೆಲ್ಯಾಪರಿಂ ದಿಸ್ತಾ. ಮ್ಹಳ್ಳಾರ್, ಆಮಿ ಯೆದೊಳ್ ಚಿಂತಲ್ಲ್ಯಾ ಪ್ರಕಾರ್ ಕ್ರಿಸ್ತಾಂವ್ ಜಿಣಿ ಮ್ಹಳ್ಳಾರ್ ಆಯ್ತಾರಾಚೆಂ ಮೀಸ್. ಆಯ್ತಾರಾಚೆಂ ಮಿಸಾಕ್ ಗೆಲ್ಯಾರ್ ಮ್ಹಜ್ಯಾ ಕ್ರಿಸ್ತಾಂವ್ ಪಣಾಚೊ 90% ವಾಂಟೊ ಜ್ಯಾರಿ ಜಾಲ್ಲ್ಯಾಪರಿಂ. 'ಹಾಂವ್ ಆಯ್ತಾರಾ ಚುಕಾನಾಸ್ತಾನಾ ಮಿಸಾಕ್ ವ್ಹೆತಾಂ, ಮ್ಹಜೆಂ ಕ್ರಿಸ್ತಾಂವ್ ಪಣ್ ಸಾರ್ಕೆಂ ಆಸಾ.' ಜಾಯಿತ್ವಾಂಚೆಂ ಚಿಂತಪ್ ಅಶೆಂ ಆನಿ ಆಯ್ತಾರಾಚೆಂ ಹೆಂ ಮೀಸ್ ಕೇಟರಿಂಗ್ ಆಸ್ಲೆಲ್ಯಾಪರಿಂ. ಆಮಿ ವ್ಹೆತಾನಾ ಥಂಯ್ ಸಗ್ಳೆಂ ತಯಾರ್ ಆಸ್ತಾ. ಥಂಯ್ ಪ್ರತ್ಯೇಕ್ ಮುಖೆಲ್ ಪಣ್ ಯಾಜಕಾಂಚೆಂ. ಧರ್ಮ ಭಯ್ಣಿ ವಾ ಮಿರೊಣ್ ಆಲ್ತಾರ್ ತಯಾರ್ ಕರ್ತಾತ್. ಗಾಯನ್ ಮಂಡಳಿ ಗಾಯನಾಂ ತಯಾರ್ ಕರ್ತಾ. ಆಮಿ ಫಕತ್ ವ್ಹೆಚೆಂ, ಬಾಂಕಾರ್ ಬಸ್ಲೆಂ, ಥಂಯ್ ಕಿತೆಂಗೀ ದೊಳ್ಕಾಂ ಮುಖಾರ್ ಚಲ್ತಾ. ಮೀಸ್ ಜಾಲೆಂ ವ್ಹಚಾ ಮ್ಹಣ್ತಾತ್ ತೆದ್ನಾ ಉಟೊನ್ ಘರಾ ಯೆಂವ್ಚೆಂ. ಇತ್ತಿಂ ವರ್ಸಾಂ ಕೇಟರಿಂಗಾಚೆಂ ತಯಾರ್ ಕೆಲ್ಲೆಂ ಜೆವಾಣ್ ಜೆವ್ಲಾಂಕ್, ತೆಂ ಜೇವ್ನ್ ಸವಯ್ ಜಾಲ್ಲ್ಯಾ ಆಮ್ಕಾಂ, ವಾಡೊ ಮ್ಹಣ್ತಾತ್ ತಿ ಮ್ಹೊಸ್ ಆತಾಂ ತುಮಿಂಚ್ ಪಯ್ಲಿ ಪೊಸುಂಕ್ ಆಸಾ. ಉಪ್ರಾಂತ್ ತುಮಿ ಪೊಸ್ಲೆಲ್ಯಾ ಮ್ಹೊಶಿಧಾವ್ನ್ ತುಮ್ಕಾಂ ದೂಧ್ ಪಿಯೆಂವ್ಕ್ ಮೆಳ್ತಾ ಮ್ಹಣ್ ಕೊಣ್ ಸಾಂಗ್ತಾನಾ ತೆಂ ಆಯ್ಕೊಂಕ್ ಬರೆಂ ಜಾಯ್ನಾ.



## 30. ದೋಗ್ ಪಾತ್ತ್ಯಿ ಮನ್ಯಾಂಚೆಂ ಕಾಜಾರ್

ದಿಸಾಳ್ಕಾಂನಿ ಕಾಜಾರಾ ಸಂಬಂಧಿಂ ಅಶೆಂ ಥೊಡ್ವೊ ಖಬ್ರೊ ಯೆತಾತ್: ದೋಗ್ ಕುರ್ವ್ಯಾಂಚೆಂ ಕಾಜಾರ್, ದೋಗ್ ಥೊಂಟ್ಯಾಂಚೆಂ ಕಾಜಾರ್, ದೋಗ್ ಸಂಗೀತ್‌ಗಾರಾಂಚೆಂ ಕಾಜಾರ್....

ತ್ಯಾಚ್ ಪ್ರಕಾರ್ ಆಸಾ ದೋಗ್ ಪಾತ್ತ್ಯಿ ಮನ್ಯಾಂಚೆಂ ಕಾಜಾರ್. ಸಂಸಾರಾಂತ್ ಜಾವ್ನ್ ಆಸಾತ್‌ತಿಂ ಸಕ್ಕಡ್ ಕಾಜಾರಾಂಯ್, ಪಾತ್ತ್ಯಿ ಮನ್ಯಾಂಚೆಂ ಕಾಜಾರಾಂ. ಕಾಜಾರ್ ಜಾತಲ್ಯಾಂನಿ ಹೆಂ ಸತ್ ಅಧಿಕ್ಯತ್ ಥರಾನ್ ವಳ್ಖೊನ್ ಘೆಂವ್ಕ್ ಆನಿ ತ್ಯಾ ಉಜ್ವಾಡಾಥಾವ್ನ್ ಕಾಜಾರಿ ಜಿವಿತಾಕ್ ಉಜ್ವಾಡ್ ಜೊಡುಂಕ್ ಹಾಂಗಾ ಉಲೊ ದಿಲಾ.

ಪಾಯಾಂತ್ ವ್ಹಡ್ ಉಣ್ ಆಸೊನ್, ಥೊಂಟೆ ಆಸಾತ್ ತಿಂ ದೊಗಾಂ ಎಕಾಮೆಕಾಲಾಗಿಂ ಕಾಜಾರ್ ಜಾತಾತ್ ತೆದ್ನಾ, 'ಆಮಿ ಥೊಂಟೆ ಕಾಜಾರ್ ಜಾತಾಂವ್' ಮ್ಹಳ್ಳಿ ಪ್ರಜ್ಞಾ ತಾಂಚೆ ಮತಿಂತ್ ಸ್ಪಷ್ಟ್ ಆಸ್ತಾ. ಹೆಂ ಸತ್ ಕಾಂಯ್ ತಿಂ ಲಿಪವ್ನ್ ದವರಿನಾಂತ್. ತಾಂಚ್ಯಾ ಗುಮಾನಾಂತ್ ತಿಂ ದವರ್ತಾತ್. ಕಿತೆಂಯ್ ಉಣ್ ಪಡ್ಲೆಂ ಆಸಾ, ತೆಂ ಭರ್ತಿ ಕರುಂಕ್ ಪರ್ಯಾಚಿ ವಾಟ್, ಸುರ್ರೆರ್‌ಥಾವ್ನ್ ಕಾಣ್ಣೆತಾತ್. ತ್ಯಾಚ್ ಪ್ರಕಾರ್, ಕಾಜಾರ್ ಜಾತಾತ್ ತಿಂ ಆನಿ ದೊಗಾಂಯ್ ಪಾತ್ತ್ಯಿ ಮನ್ಯಾಂ ಮ್ಹಳ್ಳೆಂ ಸತ್ ಖಾಲ್ತೆಪಣಾನ್, ಉಗ್ವ್ಯಾ ಮನಾನ್, ರೆಸ್ಪರಾಚ್ಯಾ ದಿಸಾಚ್ ಮಾನುನ್ ಘೆಂವ್ಚೆಂ ಬೊವ್ ಬರೆಂ. ಕಾಜಾರಿ ಜಿವಿತಾಂತ್ ಸಾಮಾನ್ಯ್ ಪಾಂಚ್ ವರ್ವಾಂ ಕಾಡ್ಲೆಲ್ಯಾಂಚಿ ಅವಸ್ಥಾ ಪಳೆಯ್ತಾಸ್ತಾನಾ, ತಾಣಿಂ ಕಾಜಾರಾ ದಿಸಾ ಹೆಂ ಸತ್ ಮಾನುನ್ ಘೆತ್‌ಲ್ಲೆಂ ಜಾಲ್ಯಾರ್ ತಾಂಚೆಮಥೆಂ ಎದೊಳ್ ಜಾಲ್ಲ್ಯಾ ಒಟ್ಟು ಲಡಾಯ್-ಝಗ್ಡ್ಯಾಂ ಪಯ್ಲಿ 50% ಲಡಾಯ್-ಝಗ್ಡ್ಯಾಂ ತರೀ ಚುಕವ್ನ್ ಘೆವ್ಚೆಂ ಆಸ್‌ಲ್ಲೆಂ ಮ್ಹಣ್ ಭಗ್ತಾ.

ಜೆರಾಲ್ ಥರಾನ್ ಕೂಡ್ ದಿಸ್ತಾ. ಕುಡಿ ಭಿತರ್ ಆಸಾತ್ ತೆ ಸರ್ವ್ ಭಾಗ್ ದಿಸಾನಾಂತ್. ತಶೆಂ ಮನಿಸ್ ದೊಳ್ಕಾಂಕ್ ದಿಸ್ತಾ ತರೀ ಮನ್ಯಾಪಣಾಚ್ಯೊ ಸರ್ವ್ ಸಂಗಿ ದೊಳ್ಕಾಂಕ್ ದಿಸಾನಾಂತ್. ದೋಗ್ ಮನಿಸ್ ಕಾಜಾರ್ ಜಾತಾತ್ ತೆದ್ನಾ ದೋನ್ ಥರಾಂಚೆಂ ಮನ್ಯಾಪಣ್ ಎಕಾಮೆಕಾಲಾಗಿಂ ಕಾಜಾರ್ ಜಾತಾತ್. ಮನ್ಯಾಪಣಾಚ್ಯಾ ಭಿತರ್ ಆಸಾ: ಅಶಾ, ಅತ್ರಗ್, ಭಗ್ಲಾಂ, ಅನ್ಬೊಗ್, ದೇಣಿಂ, ಶೆಗುಣ್, ಅವ್ಗುಣ್ ಇತ್ಯಾದಿ. ಹಾಂಗಾಸರ್ ಆಪ್ಲಾಥಂಯ್ ಆಸ್ಚ್ಯಾ ಪಾತ್ಕಾಂಚ್ಯಾ ವಾಂಟ್ಕಾರ್‌ಯೀ ಫಾವೊತೆಂ ಗುಮಾನ್ ದಿಲೆಂ ಜಾಲ್ಯಾರ್, ಎಕಾಮೆಕಾಥಂಯ್ ಮನಸ್ತಾಪ್ ಉಬ್ಜಾಂವ್ಚೆ ಸಂದರ್ಭ್ ಚುಕಂವ್ಕ್ ಸಾಧ್ಯ್ ಆಸಾ ಮ್ಹಳ್ಳೊ ಆಮ್ಚೊ ವಾದ್.



‘ಹಾಂವ್ ಪಾತ್ರಿ’ ಮ್ಹಣ್ ಮಿಸಾಚೆ ಸುರ್ದೆರ್ ಕಿತ್ಲೆಶ್ಯಾ ಪಾವ್ತಿಂ ಆಮಿ ಮ್ಹಣ್ತಾಂವ್. ತ್ಯಾ ಭಕ್ತಿಪಣಾಚ್ಯಾ ವಾತಾವರಣಾಂತ್ ಹಾಂವ್ ಪಾತ್ರಿ ಮ್ಹಣ್ ಸಾಂಗೊಂಕ್ ಮ್ಹಾಕಾ ಕಾಂಯ್ ಭ್ಯೆಂ ದಿಸಾನಾ, ಲಜ್ ಭಗಾನಾ, ಕಾವ್ಲೆಣಿ ಜಾಯ್ನಾ. ಹಾಂಗಾಸರ್ ಹಾಂವ್ ಪಾತ್ರಿ ಮ್ಹಳ್ಳೊ ವಿಷಯ್ ಆಮಿ ವಾಂಜೆಲಾಚೆ ದಿಷ್ಟಿನ್ ಪಳೆಯ್ತಾಂವ್. ಜೆಜುನ್ ಮ್ಹಳೆಂ, ‘ಹಾಂವ್ ಆಯ್ಲಾಂ ಪಾತ್ರ್ಯಾಂಕ್ ಆಪಂವ್ಕ್.’ ವಾಂಜೆಲಾಚೆ ದಿಷ್ಟಿನ್ ಪಾತ್ರಿ ಮನ್ಶಾಂಕ್ ಭರ್ವಸೊ ಆಸಾ, ಹಾಂವ್ ಪಾತ್ರಿ ಮ್ಹಣ್ ಉಗ್ತಾ ಥರಾನ್ ಕೊಣ್ ವಳ್ಕಾತಾ ತಾಂಕಾಂ ನವ್ಯಾ ಜಿವಿತಾಚಿ ವಾಟ್ ತಯಾರ್ ಜಾತಾ.

ಕಾಜಾರ್ ಜಾತಾ ತೊ /ತಿ ಆಂಕ್ವಾರ್ ಜಿಣಿ ಸಾಂಡುನ್, ನವ್ಯಾ ರುಪಾಚಿ ಜಿಣಿ ಸಾರುಂಕ್ ಸುರು ಕರ್ತಾ. ತ್ಯೆ ವಿಶಿಷ್ಟ್ ಜಿಣಿಯೆ ಹಂತಾರ್ ಹಾಂವ್ ಪಾತ್ರಿ ಮ್ಹಳ್ಳಿ ಪ್ರಜ್ಞಾ ಕಾಜಾರಿ ಜಿವಿತ್ ಸುಫಳ್ ಕರ್ಚ್ಯಾಂತ್ ವ್ಹಡ್ ಮಾಪಾನ್ ಪರಿಪೂರಕ್ ಜಾತಾ. ಮಹಿನೆ, ವರ್ಸಾಂ ಉತರ್ತಾನಾ, ಆಪ್ಲೆ ಜಿಣಿಯೆ ಸಾಂಗಾತ್ಯಾಂಥಂಯ್ ಆಸಾತ್ ತೆ ಅವ್ಗಣ್ ಮ್ಹಜ್ಯಾ ದೊಳ್ಕಾಂ ಮುಖಾರ್ ಇಲ್ಲೆ ಇಲ್ಲೆಚ್ ಪಡೊಂಕ್ ಸುರು ಜಾತಾತ್; ತ್ಯಾಚ್ ಸಂದರ್ಭಾರ್ ‘ಹಾಂವ್ ಪಾತ್ರಿ’ ಮ್ಹಳ್ಳೆಂ ಅಧಿಕೃತ್ ಥರಾನ್ ಮಾನುನ್ ಘೆಂವ್ಕ್ ಶಿಕ್ಲ್ಯಾರ್, ಏಕ್ ಜೊಡೆಂ ಜಾವ್ನ್ ಮುಖಾರ್ ವ್ಹಚೊಂಕ್ ವಾಟ್ ಸಲೀಸ್ ಜಾತಾ.



## 31. ಪಾತ್ಕಿ ಮನ್ಯಾಂಚೊ ಮೋಗ್

\* ಧುಳಿಚ್ಯಾ ರಸ್ತಾ ಕುಶಿನ್ ಜಿಯೆಂವ್ಚ್ಯಾ ತಿಣೆ, 'ಮ್ಹಜ್ಯಾ ಘರಾಂತ್ ಧುಳೆ ನಾ' ಮ್ಹಣ್ ಸಾಂಗ್ಲೆಂ ತರ್ ತೆಂ ಕಿತ್ಲೆಂ ಸತ್ ಜಾತಾ!?

\* ಮಾಸ್ಕಿ ವಿಕ್ಲೆಂ ಮೊಗೊರ್ಲೆಂ, 'ಮ್ಹಜ್ಯಾ ಆಂಗಾಂತ್ ಕಾಂಯ್ ಹಿಮ್ಪಣ್ ನಾ' ಮ್ಹಣಾತ್ ಜಾಲ್ಯಾರ್ ತೆಂ ಕಿತ್ಲೆಂ ಸತ್ ಜಾತಾ!?

ತಶೆಂ ಪಾತ್ಕಿ ಮನಿಸ್ ಮ್ಹಜೊ ಮೋಗ್ ಖರೊ ಮ್ಹಣ್ ಸಾಂಗಾತ್ ಜಾಲ್ಯಾರ್, ತೆಂ ಉತಾರ್ ಕಿತ್ಲೆಂ ಸತ್ ಜಾತಾ- ಅಸಲ್ಯಾ ಸಂಗಿಂನಿ:

# ಮತಿಂತ್ ಮ್ಹಜ್ಯಾ ಕಿತೆಂ ಇರಾದೊ ಆಸಾ ತೆಂ ಮಾತ್ ಲೆಕಾಕ್ ಧರ್ಲ್ಯಾರ್ ಜಾಯ್ನಾ.

# ಕಶೆಂ ಆಸಾಜಾಯ್ ಮ್ಹಣ್ ಧಾರ್ಮಿಕ್ ಗ್ರಂಥಾಂನಿ ಬರಯ್ಲಾಂ, ತೆಂ ಮಾತ್ ಲೆಖಾಕ್ ಧರ್ಲ್ಯಾರ್ ಪಾವಾನಾ.

ಮೋಗ್ ಖರೊ ಆನಿ ನಿತಳ್ ಕರ್ಚ್ಯಾಂತ್ ಜಾಯಿತ್ಲೊ ಸಂಗಿ ಆಟಾಪುನ್ ಆಸಾತ್ ಮ್ಹಣ್ ಹಾಂವೆ ಖಾಲ್ತೆಪಣಿ ವಳ್ಖಾಜಾಯ್. ತೆದ್ನಾ ಮಾತ್, ಎಕಾ ನಿರ್ದಿಷ್ಟ ಮನ್ಯಾಧಂಯ್ ಮ್ಹಾಕಾ ಆಸಾ ತೊ ಮೋಗ್ ಖರೊ ಕರ್ಚ್ಯಾ ತ್ಯೆ ಲಾಂಬ್ ವಾಟೆಕ್ ಹಾಂವ್ ಮ್ಹಾಕಾಚ್ ತಯಾರ್ ಕರ್ತಾಂ.

ಕ್ರಿಸ್ತಿ ಜಿಣಿಯೆಚ್ಯಾ ನೆಮಾ ಪ್ರಕಾರ್ ಖರ್ಯಾ ಮೊಗಾಚೆಂ ನಿರೂಪಣ್ ಸಾಂ ಪಾವ್ಲುನ್ ಕೆಲ್ಲೆಂ ಆಸಾ, ತೆಂ ಆಮ್ಕಾಂ ಕಳಿತ್ ಆಸಾ. (1ಕೊರಿಂಥ್ 13:4-7) 'ಮೋಗ್ ಸೊಸ್ಲಿಕ್, ಮೋಗ್ ದಯಾಳ್, ಮೋಗ್ ಮೊಸೊರ್ ಕರಿನಾ.....' ಸಕಾರಾತ್ಮಕ್ ಉತ್ರಾಂನಿ, ತಶೆಂ ನಕಾರಾತ್ಮಕ್ ಉತ್ರಾಂನಿಯ್ ಖರೊ ಮೋಗ್ ಕಿತೆಂ ಮ್ಹಣ್ ಸಾಂ ಪಾವ್ಲು ಸಾಂಗ್ತಾ: ಮ್ಹಜ್ಯಾ ಮೊಗಾಕ್ ಇತ್ಲಿಂ ಸರ್ವ್ ಲಕ್ಷಣಾಂ ಆಸಾಜಾಯ್ ತರ್, ತಿತ್ಲೆ ಸುಲಭಾಯೆನ್ ಮ್ಹಾಕಾ ತೆಂ ಸಾಧ್ಯ್ ಜಾಲೆಂ? ತುಕಾ ತೆಂ ಕಶೆಂ ಸಾಧ್ಯ್ ಜಾಲೆಂ? ಇಸಾಯಿಯಾ ಪ್ರವಾದ್ಯಾಚ್ಯಾ ಅನ್ವೊಗಾ ಪರ್ಯಾಣೆ, 'ಹಾಂವ್ ಮ್ಹೆಳ್ಕಾಂ ಪೊಂಟಾಚೊ.' ಹಾಂವ್ ಏಕ್ ಪಾತ್ಕಿ ಮನಿಸ್; ಆತಾಂಚ್, ಹಾಂಗಾ ಹಾಂವೆ ಕಾಂಯ್ ಪಾತ್ಕಾಚಿ ಕರ್ನಿ ಕರುಂಕ್ ನಾ ಜಾಂವ್ಕ್ ಪುರೊ. ಪವಿತ್ರ್ ಪುಸ್ತಕಾಂತ್ ಸಾಂಗ್ಚೊ ಪ್ರಕಾರ್ ಪಾತಕ್ ಮ್ಹಜ್ಯಾ ಜಿವಿತಾ ಭಿತರ್ ರಿಗೊನ್ ರಾವ್ಲಾಂ. ತುಜೊ ಮೋಗ್ ಕರುಂಕ್ ಯೆತಾನಾ, ಮ್ಹಜೆಂ ಪಾತ್ಕಿ ಸೈಂಭ್ ಹಾಂವ್ ಕಿತೆಂ ಫಿಜ್ಜಾ ಭಿತರ್ ದವರ್ನ್ ಯೆತಾಂಗೀ?

‘ಹಾಂವ್ ತುಜೊ ಮೋಗ್ ಕರ್ತಾಂ’ ಮ್ಹಣ್ ಉತ್ರಾಂನಿ ಹಾಂವ್ ಸಾಂಗ್ತಾಂ ಖರೆಂ. ಮ್ಹಜೊ ಮೋಗ್ ಖರೊ ಕರುಂಕ್ ಮ್ಹಜ್ಯೆ ಮತಿಂತ್ ಇರಾದೊ ಆಸಾ ಖರೆಂ. ದೂಧ್ ವಿಕ್ತೆಲ್ಯಾಚಿ ಗಜಾಲ್ಯಾ ತಶಿಚ್. ತುಜ್ಯಾ ಘರ್ನಿ ಕಾಂಪಿಣ್ ತೊ ಮಾರ್ತಾ. ‘ದೂಧ್’ ಮ್ಹಣ್ ಸಾಂಗ್ತಾ. ತರೀ ದುಧಾಂತ್ ಉದಕ್ ಭರ್ಚೆಲ್ಲೆಂ ಆಸಾತ್. ಉದಕ್ ಭರ್ಚುಂಕ್ ತಾಕಾ ಕಾಂಯ್ ಮನ್ ನಾ, ತರೀ ಮುನಾಪೊ ಕರ್ಚಿ ಆಶಾ ಬಳಾದಿಕ್ ಜಾತಾ. ಗಾಂವಾಂತ್ ಸಗ್ಳಾಂನಿಯ್ ತಶೆಂ ಆಸಾ. ತ್ಯಾಭಾಯ್ರ್ ದೂಧ್ ಆನಿ ಉದಕ್ ಎಕಾಮೆಕಾ ಕಾಂಯ್ ಧೊಶಿ ನಾಸ್ತಾನಾ ಸಾಂಗಾತಾ ರಾವ್ತಾತ್. ದೆಕುನ್ ದುಧಾಕ್ ಉದಕ್ ಭರ್ಚೆಲ್ಲೆಂ ‘ಸದ್ವಾಕ್’ ಕೊಣಾಯ್ಕಿ ಕಳಾನಾ. ತಶೆಂ ಮ್ಹಜೊ ಮೋಗ್ ತುಜೆಥಂಯ್. ಆಕರ್ಯಣ್ ಆನಿ ಮೋಗ್ ಎಕಾಮೆಕಾ ಸಂಬಂಧ್ ಆಸ್ಚೊ ಸಂಗಿ. ತುಜೆಥಂಯ್ ಮ್ಹಾಕಾ ಮೋಗ್ ಆಸಾ ತರ್, ತುಜೆಥಂಯ್ ಮ್ಹಾಕಾ ಆಕರ್ಯಣ್ ಆಸ್ತಾ. ಆಕರ್ಯಣಾಚೊ ಅಂಶ್ ಚಡ್ ಆಸೊನ್ ಮೊಗಾಚೊ ಅಂಶ್ ಉಣೊ ಜಾವ್ನ್ ಆಸೊಂಕ್ಯಾ ಸಾಧ್ಯ್ ಆಸಾ. ಅನ್ಯೇಕಾ ಮನ್ಯಾಥಾವ್ನ್ ಘಾಯ್ಲೊ ಜೊಡ್ಲೆಂ ಮ್ಹಣೊನ್ಯಾ ಆಸಾ. ಮನ್ಯಾ ಮನ್ಯಾ ಮಧ್ಯಾ ಸಂಬಂಧಾಂತ್ ಹ್ಯೊ ಆನಿ ಹ್ಯಾ ವರ್ಗಾಚ್ಯೊ ಹೆರ್ ಜಾಯಿತ್ಲೊ ಸಂಗಿ ಭಿತರ್ ರಿಗ್ಲೊ ಆಸಾತ್. ಹೆಂ ಗಿನ್ಯಾನ್ ಮ್ಹಾಕಾ ಆಸೊನ್, ತುಜೆಥಂಯ್ ಮ್ಹಾಕಾ ಆಸಾ ಮ್ಹಣ್ ಸಾಂಗ್ತಾಂ ತ್ಯಾ ಮೊಗಾವಿಶಿಂ ಹಾಂವ್ ‘ಬಾಯ್ಕಾಟ್ ಉಲಂವ್ಚೆಂ’ ಸಾರ್ಕೆಂ ನ್ಹಯ್.

ಹಾಂವ್ ಏಕ್ ಪಾತ್ಕಿ ಮನಿಸ್. ತುಜೆಥಂಯ್ ಮ್ಹಜೊ ಮೋಗ್ ಎಕಾ ಪಾತ್ಕಿ ಮನ್ಯಾಚೊ ಮೋಗ್. ಹಾಂವ್ ಪಾತ್ಕಿ ವ್ಹಯ್, ಪುಣ್ ಘಾತ್ಕಿ ನ್ಹಯ್. ತುಜೆಥಂಯ್ ಮ್ಹಾಕಾ ಆತಾಂ ಆಸಾ ತೊ ಮೋಗ್ ಸಂಪೂರ್ಣ್ ಥರಾನ್ ಖರೊ ನ್ಹಯ್ ತರ್ ಜಾಲ್ಯಾರ್ಯಾ, ಮ್ಹಾಕಾ ಕಾಂಯ್ ಕಾವ್ಣೆಣಿ ನಾ. ತುಜೆಥಾವ್ನ್ ಹಾಂವ್ ಪರ್ಯ್ಸ್ ರಾವಾನಾ. ಶಿಕಪ್ ಕರ್ಚ್ಯಾ ತ್ಯಾ ಮ್ಹಜ್ಯಾ ಲಾಂಬ್ ಸಾಧನಾಂತ್ ಇಸ್ಕೊಲಾಂತ್ ಪಯ್ಲೆ ಕ್ಲಾಸಿಕ್ ಹಾಂವ್ ಸೆರ್ವ್ತಲ್ಲೊಂ. ಥಂಯ್ಥಾವ್ನ್ ವಯ್ರ್ ವಯ್ರ್ ಗೆಲೊಂ. ಆತಾಂ ಹಾಂವ್ ಏಕ್ ಪದ್ವೆದಾರ್, ಆನಿಕೀ ಮುಖಾರ್ ವ್ಹಚೊನ್ ಆಸಾಂ. ತುಜೆಥಂಯ್ ಮ್ಹಜೊ ಮೋಗ್ ಹ್ಯೆ ಘಡಿಯೆ ಸಂಪೂರ್ಣ್ ಖರೊ ನ್ಹಯ್. ಸಂಪೂರ್ಣ್ ಖರೊ ಕರುಂಕ್ ಮ್ಹಾಕಾ ಆಶಾ ಆಸಾ, ತೊ ಮ್ಹಜೊ ಇರಾದೊ. ತುಂವೆ ಮ್ಹಾಕಾ ಸುಧಾರ್ಪಿಜಾಯ್. ತುಜೆಥಂಯ್ ಮ್ಹಾಕಾ ಆಸ್ಲಲ್ಯಾ ಮೊಗಾಚಿ ಪರಿಗತ್ ಹಾಂವೆ ಸಾಂಗ್ಲಿ. ಮ್ಹಜೆಥಂಯ್ ತುಕಾ ಆಸ್ಲಲ್ಯಾ ಮೊಗಾಚಿ ಪರಿಗತ್ ತುಂ ಸಾಂಗ್ತಾಯ್ ತರ್, ಹಾಂವ್ ಆಯ್ಕೊಂಕ್ ತಯಾರ್.



## 32. ಪಾಂಚ್ಚೊ ವಾಂಜೆಲ್

ಕ್ರಿಸ್ತಿ ಶಿಕ್ಷಣಾಚೆ ಕ್ಲಾಸಿಂತ್, 'ವಾಂಜೆಲ್ ಕಿತ್ಲೆ ಆಸಾತ್ ಮ್ಹಣ್ ಸವಾಲ್ ವಿಚಾರ್ಲೆಂ ಜಾಲ್ಯಾರ್, ಚ್ಯಾರ್ ಮ್ಹಣ್ ಆನಿ ಜಾಪ್ ದಿತಾಂವ್. ತಿ ಜಾಪ್ ಸಾರ್ಕಿ. ಆನಿ ಕೊಣೆಂಯ್ ವಾಂಜೆಲ್ ಬರಂವ್ಪೊ ಜಾಲ್ಯಾರ್, ತೊ ಪಾಂಚ್ಚೊ ವಾಂಜೆಲ್ ಜಾತಾ. ತೊ ಪಾಂಚ್ಚೊ ವಾಂಜೆಲ್ ಕೊಣೆ ಬರಂವ್ಪೊ?

ಹಾಂವೆ ಬರಂವ್ಪೊ, ತುಂವೆ ಬರಂವ್ಪೊ, ಪಾಂಚ್ಚೊ ವಾಂಜೆಲ್ ಬರಂವ್ಕ್ ಕೊಣಾಯ್ಕಿ ಅಡ್ಕಳ್ ನಾ. ಪವಿತ್ರ್ ಸಭೆಚಿ ಕಾಂಯ್ ಅಡ್ಕಳ್ ನಾ. ತ್ಯಾ ವಾಂಜೆಲಾಚೆಂ ನಾಂವ್ ಆಶೆಂ ಆಸ್ಲೆತ್. 'ಎ. ಡಿಲೀಮಾ ಪರ್ಮಾಣೆ ಜೆಜು ಕ್ರಿಸ್ತಾಚಿ ಶುಭ್ ವಾರ್ತಾ' ಹೊ ವಾಂಜೆಲ್ ಆಯ್ತಾರಾ ಮಿಸಾ ವೆಳಾರ್ ವಾಚ್ತಾತ್ ಮ್ಹಣ್ ಕೊಣೆಂಯ್ ಸಾಂಗೊಂಕ್ ನಾ. ತುಂವೆ ತೊ ಬರಂವ್ಪೊ, ತುಂವೆ ತೊ ವಾಚ್ಪೊ, ತುಂಜ್ಯಾ ಇಷ್ಟಾಂಕ್ ತೊ ವಾಚುಂಕ್ ದಿಂವ್ಪೊ. ತುಂವೆ ಬರಯಿಲ್ಲೊ ವಾಂಜೆಲ್ ಪವಿತ್ರ್ ಪುಸ್ತಕಾಚೊ ಏಕ್ ಭಾಗ್ ಜಾಯ್ನಾ.

ಹಾಂವೆಂಯ್ ಏಕ್ ವಾಂಜೆಲ್ ಬರವ್ಪೆತ್ ಮ್ಹಣ್ಣಾಂಕ್ ಕಸಲೊ ಸಂಗಿ ಹಾಂವ್ ಆಧಾರ್ ಜಾವ್ನ್ ಘೆತಾಂ? ಸಾಂ ಜುವಾಂವ್ ತಾಚೊ ವಾಂಜೆಲ್ ಹ್ಯಾ ಉತ್ರಾಂನಿ ಸಂಪಯ್ತಾ: ಜೆಜುನ್ ಕೆಲ್ಲೊ ಹೆರ್ ಜಾಯ್ತೊ ಸಂಗಿ ಆಸಾತ್. ತ್ಯೊ ಸಕ್ಕಡ್ ಎಕಾ ಪಾಟ್ಲಾನ್ ಏಕ್ ಬರಯಿತ್ ಗೆಲ್ಯಾರ್, ಬರಂವ್ಕ್ ಜಾಯ್ ಪದ್ವಿತ್ ತಿಂ ಪುಸ್ತಕಾಂ ಆಟಾಪುಂಕ್ ಸಂಸಾರ್‌ಚ್ ಪಾವಾಸೊನಾ ಮ್ಹಣ್ ದಿಸ್ತಾ." (21:25) ತರ್ ಜೆಜುವಿಶಿಂ ಬರಂವ್ಚೆಂ ಆನಿಕೀ ಜಾಯಿತ್ತೆಂ ಆಸಾ ಮ್ಹಣ್ ಜಾಲೆಂ. ತೆಂ ಹಾಂವೆ ಬರವ್ಪೆತ್. ಪರ್ಮಾನ್ ಆನ್ವೇಕ್ ಸಂಗತ್ ಅಶಿ ಆಸಾ. ವಾಂಜೆಲ್ ಬರಯಿಲ್ಲೆ ಆಸ್‌ಲ್ಲ್ಯಾ ಉಪ್ರಾಂತ್ಯಾಯಿ ಲುಕಾನ್ ಧರ್ಮ್‌ಧುತಾಂಚಿಂ ಕೃತ್ಯಾಂ ಬೂಕ್ ಬರಯ್ಲೊ. 'ಸುವಾರ್ತೆಚೊ ದುಸ್ರೊ ಭಾಗ್' ಮ್ಹಣ್ತಾತ್. ವಾ ತಾಕಾ ಪವಿತ್ರ್ ಆತ್ಮ್ಯಾಚಿ ಸುವಾರ್ತಾ ಮ್ಹಳ್ಳಿಂ ನಾಂವಾಯಿ ಆಸಾ. ಹೆಂ ಕಿತೆಂ ದಾಖವ್ನ್ ದಿತಾ? ಜೆವಂತ್ ಜಾಲ್ಲ್ಯೊ ಜೆಜು ಆಜೂನ್ ಆಮ್ಚೆ ಮಧೆಂ ಕಾಮ್ ಕರ್ನ್ ಆಸಾ. ಪ್ರತ್ಯೇಕ್ ಜಾವ್ನ್ ಪವಿತ್ರ್ ಆತ್ಮ್ಯಾಡ್ವಾರಿಂ ದೇವ್ ಆಮ್ಚೆ ಸೊಡ್ವಣೆಚಿಂ ಕಾಮ್ ಮುಂದರುನ್ ಆಸಾ. ತ್ಯಾ ಕಾಳಾರ್ ಮರೈನ್ ಮ್ಹಳ್ಳಿಂ, 'ಕಿತ್ಯಾಕ್ ಸಕ್ಲೆವಂತಾನ್ ಮ್ಹಜೆಪಾಸತ್ ವಿಚಿತ್ರ್ ಕಾಮಾಂ ಕೆಲ್ಯಾಂತ್. ಭಾಗೆವಂತ್ ತಾಚೆಂ ನಾಂವ್ (ಲೂಕ್ 1:49) ಹಾಂಗಾ 'ಮ್ಹಜೆ ಪಾಸತ್' ಮ್ಹಳ್ಳಿಂ ಉತಾರ್ ಆಮಿ ಉಕಲ್ನ್ ಧರ್ತಾಂವ್. ಆತಾಂ ಆಮ್ಚಿ ಕ್ರಿಸ್ತಿ ಜಿಣಿ ಆಮಿ ಗುಂಡಾಯೆನ್ ಜಿಯೆತಾಂವ್, ತೆದ್ನಾ, ಜೆವಂತ್ ಜಾಲ್ಲ್ಯೊ ಜೆಜುನ್ 'ಮ್ಹಜೆ ಪಾಸತ್ ವಿಚಿತ್ರ್

ಕಾಮಾಂ ಕೆಲ್ಯಾಂತ್' ಮ್ಹಣ್ ಆಮಿ ಹರ್ ಎಕ್ಲೊ ಸಾಂಗೊಂಕ್ ಸಕ್ತಾಂವ್. ಹೊ ಸಗ್ಳೊ ಅತ್ಮಿಕ್ ಅನ್ಬೊಗ್ ಹಾಂವೆ ವ್ಯವಸ್ಥಿತ್ ಥರಾನ್ ಮಾಂಡುನ್ ಹಾಡ್ನ್ ಕಾಗ್ಡಾಂತ್ ಬರವ್ನ್ ಫಾಲೆಂ ಜಾಲ್ಯಾರ್ ತೊಚ್ ಏಕ್ ವಾಂಚೆಲ್ ಜಾವ್ನ್ ಪರಿವರ್ತನ್ ಜಾತಾ ಮ್ಹಣ್ಣೆತ್. ತೊಚ್ ಮ್ಹಜೊ ವಾಂಚೆಲ್, ತೊಚ್ ಪಾಂಚ್ಚೊ ವಾಂಚೆಲ್.

ಜಾಯಿತ್ತ್ಯಾ ವ್ಯಕ್ತಿಂಕ್ ಆಪ್ಣಾಚಿ ದಿನಚರಿ (Diary) ಬರಂವ್ಪಿ ಸವಯ್ ಆಸಾ ಮ್ಹಣ್ ಆಮಿ ಜಾಣಾಂವ್. ಹೊ ಜಿಣ್ಯೆಂತ್ ಉಪ್ಕಾರಾಕ್ ಪಡ್ಲೊ ಏಕ್ ಬರೊ ಅಭ್ಯಾಸ್. ಮಹಾನ್ ವ್ಯಕ್ತಿಂಚಿ ಡಾಯ್ತಿ ಏಕ್ ಬೂಕ್ ಜಾವ್ನ್ ಫಾಯ್ಸ್ ಕರ್ತಾತ್. ಹಾಂವ್ ಏಕ್ ಕ್ರಿಸ್ತಿ ಭಾವಾರ್ಥಿ ಜಾವ್ನ್ ಮ್ಹಜಿ ದಿನಚರಿ ಬರಯ್ತಾನಾ, ಮ್ಹಜೆ ಜಿಣ್ಯೆಂತ್ ಜೆಜುಚೊ ಪಾತ್ರ್ ಕಿತೆಂ ಆಸಾ ಮ್ಹಣ್ ಹಾಂವೆ ವಳ್ಖೊಂಕ್ ಆಸಾ. ಕಶೆಂ ಏಕ್ ಕಾಜಾರಿ ದಾದ್ಲೊ ದಿನಚರಿ ಬರಯ್ತಾನಾ ತಾಚೆ ಸ್ತ್ರೀಯೆಚೊ ಪ್ರಭಾವ್ ತಾಚೆ ಜಿಣ್ಯೆಂತ್, ತಾಚ್ಯಾ ಸಂತೊಸಾಂತ್, ವ್ಯವಹಾರಾಂತ್, ಮೆಳ್‌ಲ್ಲ್ಯಾ ಜಯ್ತಾಂತ್, ವ್ಹಡ್ ವ್ಹಡ್ ಕಾಮಾಂನಿ ಸ್ತ್ರೀಯೆಚೊ ಪಾತ್ರ್ ಆಸ್ತಲೊಚ್. ತ್ಯಾಚ್ ಪ್ರಕಾರ್ ಕ್ರಿಸ್ತಾಚೆಂಚ್ ನಾಂವ್ ಹಾಂವೆ ಕಾಣ್ಲೆಲ್ಲೆಂ ಆಸೊನ್, ಉಗ್ಡೆ ಸಮಾಜೆಂತ್ ಕ್ರಿಸ್ತಿ ಜಿಣಿ ಹಾಂವ್ ಜಿಯೆತಾನಾ, ಜೆಜು ಕ್ರಿಸ್ತ್ ಕಶೆಂ ಮ್ಹಜೆ ಜಿಣ್ಯೆಂತ್ ನಾ ಜಾಯ್ತ್! ಹೆಂ ಸರ್ವ್ ಹಾಂವೆ ಮತಿಕ್ ಹಾಡ್ನ್ ಮಾಂಡಾವಳಿನ್ ಬರಯ್ಲೆಂ ಜಾಲ್ಯಾರ್, ತೊ ಬೂಕ್ ಜಾತಾ ಏಕ್ ವಾಂಚೆಲ್, ಮ್ಹಜೊ ವಾಂಚೆಲ್.

ಹ್ಯಾ ಮ್ಹಜ್ಯಾ ವಾಂಚೆಲಾಂತ್ ಸಾಮಾನ್ಯ್ ಜಾವ್ನ್ ಹೆ ಅಧ್ಯಾಯ್ ಆಸ್ಲೆತ್:

1. ಜೆಜುನ್ ಮ್ಹಜೆ ಪಾಸತ್ ಕೆಲ್ಲಿಂ ವ್ಹರ್ತಿಂ ಘಡಿತಾಂ.
2. ಮ್ಹಾಕಾ ಜಿಣ್ಯೆಂತ್ ಜಾಲ್ಲ್ಯಾ ದೆವಾಚ್ಯಾ ಮೊಗಾಚೊ ಅನ್ಬೊಗ್.
3. ಮ್ಹಜೆ ಜಿಣ್ಯೆಂತ್ ಹಾಂವೆ ಭಗ್‌ಲ್ಲಿ ಸೊಡ್ವಣ್, ಬಚಾವಿ.
4. ಮಾಗ್ಣ್ಯಾಂತ್ ಜೆಜುನ್ ಮ್ಹಾಕಾ ದಿಲ್ಲೆ ಸಂದೇಶ್.
5. ಮೊಗಾಚ್ಯಾ ಮನ್ಶಾಂ ದ್ವಾರಿಂ ಮ್ಹಾಕಾ ಲಾಬ್‌ಲ್ಲೊ ದೆವಾಚೊ ಮೋಗ್.
6. ಮನ್ಶಾಂಥಂಯ್ ಕಶೆಂ ದೆವಾಕ್ ಹಾಂವೆ ದೆಖ್ಲೊ.
7. ಮ್ಹಜ್ಯಾ ಜಿಣ್ಯೆ ಪರ್ಯಾನ್ ಜೆಜುಚೊ ಸಾಂಗಾತ್.
8. ಜಿವಂತ್ ಜೆಜು ಮ್ಹಜೆಥಂಯ್ ಅಶೆಂ ಜಿಯೆತಾ.
9. ಜೆಜುಕ್ ಹಾಂವೆ ಕಶೆಂ ದುಖಯ್ಲೊ.
10. ಜೆಜುಚ್ಯಾ ಮಿಸಾಂವಾಂತ್ ಹಾಂವೆ ಕಸೊ ಪಾತ್ರ್ ಘೆತ್ಲೊ.





### 33. ಪಾಟಿಂ ಪಳೆಂವ್ಕ್ ಅವ್ಯಾಸ್ ನಾ

ಮ್ಹಾಕಾ ಏಕ್ ಸ್ವಪಾಣ್ ಪಡ್ಲೆಂ. ಹಾಂವ್ ಇಷ್ಟಾಂ ಸಾಂಗಾತಾ ಪಯ್ಕಿಲ್ಯಾ ಗಾಂವಾಕ್ ಗೆಲ್ಲೊಂ. ಥಂಯ್ ವ್ಹಡ್ ಏಕ್ ಪ್ರವಾಸಿ ಪ್ರದೇಶ್. ವಿಸ್ತಾರ್ ಏಕ್ ಫುಲಾಂಚೆಂ ವೊಡ್ತ್ ವಿವಿಧ್ ರೂಕ್ - ರುಡಾಂ ಆಸ್ಲೊ ಜಾಗೊ. ತೆಂ ವೊಡ್ತ್ ಪಳೆಂವ್ಕ್ ಆಯಿಲ್ಲ್ಯಾಂಕ್ ಏಕ್ ವಿಚಿತ್ರ್ ನಿಯಮ್ ಪಾಳುಂಕ್ ಆಸ್ಲೊ. ಕೆದಿಂಚ್ ಪಾಟಿಂ ಪಳೆಂವ್ಕ್ ನಾ. ಪಳೆಲ್ಯಾರ್ ವ್ಹಡ್ ಐವಜಾಚೊ ದಂಡ್ ಭರುಂಕ್ ಆಸ್ಲೊ. ಹೆಂ ನಿಯಮ್ ಆಸ್ಲ್ಯಾನ್, ಖಿಂಚಿಯ್ ವಸ್ತ್, ಫುಲ್, ರೂಕ್ ದೊಳ್ಕಾಂನಿ ಪಳೆಂವ್ಚೆಂ ಚುಕೊಂಕ್ ನಜೊ ಮ್ಹಣ್ ಅಮಿ ದೊನೀ ದೊಳೆ ಕಾನ್ ಉಗ್ತೆ ದವರ್ನ್ ಮ್ಹಳ್ಳೆಪರಿಂ ಮುಖಾರ್ ಮುಖಾರ್ ಗೆಲ್ಯಾಂವ್. ಮ್ಹಳ್ಳಾರ್, ಕಿತೆಂ ಬರೆಂ ಪಳೆಂವ್ಕ್ ಮೆಳ್ಳೆಂ ಆನಿ ಹಾಂವೆ ತೆಂ ಪಳೆಂವ್ಕ್ ನಾ ಜಾಲ್ಯಾರ್ ಗುಂವೊನ್ ಪಾಟಿಂ ಪಳೆಂವ್ಕ್ ಅವ್ಯಾಸ್ ನಾ!

ಮನ್ಶಾಜಿವಿತಾಚೆಂ ಏಕ್ ರೂಪಕ್ ಹೆಂ. ಮನ್ಶಾಜಿವಿತಾಂತ್ ಪಾಟಿಂ ಪಳೆಂವ್ಕ್ ಜಾಯ್ನಾ. ಕಾಲ್ಚೊ ದೀಸ್ ಗೆಲೊ, ಗೆಲೊ, ಗೆಲೊಚ್. ಪಾಟಿಂ ಗುಂವೊನ್ 'ಕಾಲ್' ಮ್ಹಣ್ತಾತ್ ತ್ಯಾ ಜಾಗ್ಯಾರ್ ಗುಂವೊನ್ ಪಳೆಂವ್ಕ್ ಜಾಯ್ನಾ. ಮಲೆಯಾಳಿ ಎಕ್ಲೆ ಧರ್ಮಭಯ್ಣಿಕ್ ಮಂಗ್ಳುರ್ ಕುಶಿನ್ ಕನ್ನಡ ಇಸ್ಕೂಲಾಕ್ ವರ್ಗ್ ಕೆಲ್ಲೊ. ತಿಚಿ ಕನ್ನಡ ಭಾಸ್ ಸುರ್ದಿಲ್ಯಾ ಹಂತಾರ್ಚ್ ಆಸ್ಲಿ. ಇಸ್ಕೂಲಾಂತ್ ಎಕ್ಲೊ ಭುರ್ಗೊ ಮ್ಹಣಾಲೊ, "ನಾನು ಕನ್ನಡ ಪಾಠ ಪುಸ್ತಕ ತರಲಿಲ್ಲ ಟೀಚರ್." ಟೀಚರ್ ಸಿಸ್ತರ್ ಮ್ಹಣಾಲಿ, "ಆಯ್ತು, ನಿನ್ನೆ ಬರುವಾಗ ತರಬೇಕು." ನಾಳೆ ಮ್ಹಣ್ಣ್ಯಾ ಬದ್ಲಾಕ್ ತಿಣೆ ನಿನ್ನೆ ಮ್ಹಳೆಂ.

'ಹ್ಯಾ ವಸ್ತುಕ್ ಮೊಲ್ ಕಿತೆಂ?' ಬಾಜಾರಾಕ್ ಗೆಲ್ಲ್ಯಾಕಡೆಂ ಹಿಂ ಉತ್ರಾಂ ಜಾಯಿತ್ಲೆ ಪಾವ್ಪಿಂ ಆನಿ ವಿಚಾರ್ತಾಂವ್. ವ್ಹಡ್ ಆಂಗ್ಲಿಂನಿ ವಸ್ತುಂಚೆಂ ಮೊಲ್ ತ್ಯಾ ವಸ್ತುಚೆರ್ ಚಿಡ್ಕಾವ್ನ್ ಆಸ್ತಾ. ಪಯಿಲ್ಲೆಂ ಆಮಿ ತಾಚೆಂ ಮೊಲ್ ಪಳೆಯ್ತಾಂವ್. ಉಪ್ರಾಂತ್ ತಿ ವಸ್ತ್ ಮೊಲಾಕ್ ಘೆಂವ್ಚಿ ವ ನಾಕಾ ಮ್ಹಣ್ ನಿರ್ಧಾರ್ ಕರ್ತಾಂವ್. ಆಮ್ಚಿ ಸಮಾಜ್ ಮಾರ್ಕೆಟ್ ಪ್ರಧಾನ್ ಸಮಾಜ್ ಮ್ಹಣ್ ಆಮಿ ವೊಲಾವ್ಣೆತ್. ಕಿತೆಂ ವಿಕ್ತೆಂ ಮೆಳ್ತಾ ತ್ಯಾ ವಸ್ತುಂಚೆಂ ಮೊಲ್ ಆಮಿ ಸರ್ವ್ ಪಾರ್ಕುಂಕ್ ಶಿಕ್ತಾಂವ್. ತೆಂ ಪಾರ್ಕುಂಚೆಂ ವಿಧಾನ್ ಆಮಿ ಜಾಣಾಂವ್. ಪುಣ್ ಜಿಣ್ಯೆಂತ್ ವಿಕ್ತೆಂ ಘೆಂವ್ಕ್ ಮೆಳಾನಾ ತ್ಯಾ ವಸ್ತುಂಚೆಂ ಮೊಲ್ ಪಾರ್ಕುಂಕ್ ಆಮಿ ದುಸ್ರೆಂಚ್ ಏಕ್ ವಿಧಾನ್ ಪಾಳುಂಕ್ ಪಡ್ತಾ. ದೆಖಿಕ್ -ವೇಳ್, ವೇಳ್ ಮಾರ್ಕೆಟಿಂತ್ ವಿಕ್ರಾಕ್ ಮೆಳಾನಾ. ದೆಕುನ್ ವೆಳಾಕ್ ಕಾಂಯ್ ಮೊಲ್ ನಾ ಮ್ಹಣ್ಣೆಂಗೀ? ಹ್ಯೆ ದಿಶೆನ್ ಸಾಂ ಪಾವ್ಲು ಸಾಂಗ್ತಾ, 'ತುಮ್ಮಾಂ ಆಸಾ ತೊ ವೇಳ್ ಜಾತಾ

ತಿತ್ಲಾ ಬರಾ ಥರಾನ್ ಖರ್ಚುನ್ ಸಾರ್ಥಕ್ ಕರಾ. ಖೊಟೆ ದೀಸ್ ಹೆ. ತುಮಿ ಮತಿಭ್ರಷ್ಟಾಂಪರಿಂ ಕರ್ಚೆಂ ನ್ಹಯ್, ಬಗಾರ್ ದೆವಾಚಿ ಖುಶಿ ಕಿತೆಂ ಮ್ಹಣ್ ಸಮ್ಜಾ.' (ಎಫೆಜ್ 5:16-17)

ಮೆಲ್ಲ್ಯಾ ಮನ್ಶಾ ಸಂಬಂಧಿಂ ಆಮಿ ತಾಚ್ಯಾ ಮೊಗಾಚಿಂ ಮನ್ಶಾಂ ಸಾತ್ವೊ ದೀಸ್, ಮಹಿನ್ಯಾಚೊ ದೀಸ್ ಆನಿ ವರ್ಮಾಚೊ ದೀಸ್ ಮ್ಹಣ್ ವ್ಹಡೇ ಗಂಭೀರಾಯೆನ್ ಉಡಾಸ್ ಕರ್ತಾಂವ್. ಮೀಸ್ ದವರ್ತಾಂವ್, ಸೈರ್ಯಾಂಕ್ ಆಪಯ್ತಾಂವ್, ಮೊರ್ಲ್ಯಾ ಪಯ್ಲೆಂ ಆಪ್ಲ್ಯಾ ಜಿವಿತಾಂತ್ ಆಸಾತ್ ತೆ ದೀಸ್, ಹಫ್ತೆ, ಮಹಿನೆ, ವರ್ಸಾಂ-ಹ್ಯೆ ಆವ್ಡೆಚೊ ತಿತ್ಲೆಚ್ ಗಂಭೀರಾಯೆನ್ ಕೊಣ್ ಮತಿಂತ್ ದವರ್ತಾ!? ಮಹಿನ್ಯಾ ಪಾಟ್ಲ್ಯಾನ್ ಮಹಿನೊ ಉತರ್ಲ್ಯಾರಾಯೀ ಆಮ್ಚ್ಯಾ ಗುಮಾನಾಕ್ ತೊ ಯೇನಾ. ಆನಿ ಸಕ್ಕಡ್ ಬುದ್ಧ್ವಂತ್ ಮನ್ಶಾಂಚ್ಯೆ ಮೆಳಿಂತ್ ಆಸಾಂವ್. ಬುದ್ಧ್ವಂತ್ ಮನಿಸ್ ತರ್ ಅಸಲಿ ವ್ಹಡ್ ಚೂಕ್ ಕರ್ತಾತ್ ಮ್ಹಣ್ ಜಾಲೆಂ.

ಜಿಣೆ ದೆವಾಚೆಂ ಏಕ್ ವ್ಹರ್ತೆಂ ದೆಣೆ. ಹ್ಯಾ ಪ್ರವಾಸಿ ಜಾಗ್ಯಾರ್ ದೆವಾನ್ ಏಕ್ ಕರಿಣಾಯೆಚೆಂ ನಿಯಮ್ ಘಾಲಾಂ. ಹಾಂಗಾ ಪಾಟಿಂ ಪಳೆಂವ್ಕ್ ಭಿಲ್ಕುಲ್ ಅವ್ಯಾಸ್ ನಾ. ಆಜ್ ಪರ್ಯಾಂತ್ ತುಂ ಆಯ್ಲ್ಯಾ ಉಪ್ರಾಂತ್ ಕಾಲ್ ಮ್ಹಣ್ತಾತ್ ತ್ಯಾ ಜಾಗ್ಯಾರ್ ಗುಂವೊನ್ ಪಳೆಂವ್ಕ್ ಅವ್ಯಾಸ್ ನಾ. ತಶೆಂಚ್ ಧಾಂವೊನ್ ಧಾಂವೊನ್ ವ್ಹಚೊನ್, ಫಾಲೆಂ ಮ್ಹಣ್ತಾತ್ ತ್ಯಾ ಜಾಗ್ಯಾರ್ ವೆಗಿಂ ಪಾವೊಂಕ್ ಜಾಯ್ನಾ. ತೊ ದೀಸ್ ಯೆತಾ ಪರ್ಯಾಂತ್ ರಾಕೊನ್ ರಾವಾಜಾಯ್. ಸದ್ವಾಕ್ ಆಜ್ ಮ್ಹಳ್ಳೆಂ ದೆವಾಚೆಂ ದೆಣೆ ಮ್ಹಾಕಾ ಆಸಾ. ಆಜ್ ಮ್ಹಳ್ಳ್ಯಾ ದೆಣ್ಯಾಚೆರ್ ಮ್ಹಜೆಂ ಸಂಪೂರ್ಣ್ ತನ್, ಮನ್ ಹಾಂವ್ ದವರ್ತಾಂ.









ಮಾ. ಅಲ್ಫೋನ್ಸ್ ಡಿ'ಲೀಮಾಚೆಂ ಜನನ್ 1946 ಅಗೋಸ್ಟ್ 2ವೆರ್. 1973ವ್ಯಾ ವರ್ಸಾಂತ್ ಯಾಜಕೀ ದೀಕ್ಷಾ. 'ಆಮ್ಜಿ ಮಾಯ್' ಮಹಿನ್ಯಾಚ್ಯಾಚೊ ಸಂಪಾದಕ್, ದೇವ್ ಆಪವ್ಣ್ಯಾ ಕೇಂದ್ರಾಚೊ ದಿರೆಕ್ಟರ್, ದಿಯೆಸೆಜಿಚ್ಯಾ ಗೊವ್ಳಿಕ್ ಕೇಂದ್ರಾಚೊ ಸ್ಥಾಪಕ್ ದಿರೆಕ್ಟರ್, ಜೆಪ್ಪು ಸೆಮಿನರಿಂತ್ ಅತ್ಮಿಕ್ ಧರ್ಮಶಾಸ್ತ್ರಾಚೊ ಉಪನ್ಯಾಸಕ್ ಜಾವ್ನ್ ನಿಸ್ವಾರ್ಥಿ ವಾವ್ರ್. ಮಂಗ್ಳುರ್ ದಿಯೆಸೆಜಿಂತ್ಲ್ಯಾ 'ಲ್ಹಾನ್ ಕ್ರಿಸ್ತಾಂವ್ ಸಮುದಾಯ' ಮಿಸಾಂವಾಚೊ ರೂವಾರಿ.

'ಎ. ಡಿ'ಲೀಮಾ' ಲಿಖ್ಲೆ ನಾಂವಾಖಾಲ್ ಏಕ್ ಇಂಗ್ಲಿಷ್, 8 ಕೊಂಕ್ಷೆ ಪುಸ್ತಕಾಂ ಬರಯ್ಲಾಂತ್. 'ರಾಕ್ಟೆ' ತಶೆಂ ಹೆರ್ ಕೊಂಕ್ಷೆ ಪತ್ರಾಂನಿ ಪ್ರಚಲಿತ್-ಸಕಾಲಿಕ್ ಜಿಣ್ಯೆಕ್ ಲಗ್ತಿ ಜಾಲ್ಲಿಂ ಜೊಕ್ತಿಂ ಲೇಖನಾಂ ಬರವ್ನ್ ಆಸಾ.

ಪಾಟ್ಲ್ಯಾ ಪಾಂಚ್ ವರ್ಸಾಂ ಥಾವ್ನ್ ವಾಮಂಜೂರ್ ಫಿರ್ಗಜೆಂತ್ ವಿಗಾರ್ ಜಾವ್ನ್ ವಾವುರ್ತಾ.